

- စာမူခွင့်ပြုချက်အမှတ် - ၃၆၄/၉၆ (၅)
 မျက်နှာဖုံးခွင့်ပြုချက်အမှတ် - ၃၀၈/၉၆ (၇)
 မျက်နှာဖုံး ပန်းချီပုံရိပ် - မောင်ကျော်စိုး
 ပုံနှိပ်မှတ်တမ်း - ပထမအကြိမ်
 စောင်ရေ - ၁၀၀၀
 အဆို - ၁၉၉၆ ခုနှစ်၊ သြဂုတ်လ
 တန်ဖိုး - ၇၀ ကျပ်။
 စာအုပ်ချုပ် - ကိုမြင့်
 အမှတ် ၁၅၉၊ (၃၄)လမ်း
 ရန်ကုန်မြို့။
 အတွင်းစာသားပုံနှိပ်သူ - ဦးကျော်စိုး (၀၄၂၅၀)
 စိုးအောင်ဆက်
 ၇၈၊ (၁) ပန်းဆိုးတန်းလမ်း၊
 ရန်ကုန်မြို့။
 မျက်နှာဖုံးပုံနှိပ်သူ - ဦးကျော်စိန် (၀၂၉၀၉)
 ကျောက်စိမ်းအောင်ဆက် ၁၇၁၊
 ၃၃လမ်း၊ ရန်ကုန်မြို့။
 ထုတ်ဝေသူ - ပန်းမျိုးတစ်ရာစာပေ (၀၂၀၃၇)
 တိုက် ၂၃၃၊ အခန်း ၁၄
 ၆ ရပ်ကွက်၊ တိုက်လေးလုံး
 ရန်ကင်းမြို့နယ်၊ ရန်ကုန်မြို့။
 မူပိုင် - လမင်းအိမ်
 ၁၂/ရကန(နိုင်) ၀၂၅၄၃၀

စာရေးဆရာ ချစ်စံဝင်း၏ ၅၆ - အုပ်မြောက် စာအုပ်

ရွှေပင်ငွေပင်စိုက်ပျိုးပါ

ချစ်စံဝင်း

ထိထိရောက်ရောက် ငွေရှာချင်သူများ
 ငွေကြေးကို အမြော်အမြင်ရှိစွာ စီမံခန့်ခွဲလိုသူများ
 ဤစာအုပ်ကိုဖတ်ပါ
 လက်တွေ့လိုက်နာကျင့်သုံးပါ

သင် မုချချမ်းသာ ကြွယ်ဝစေရမည်။

ကြွယ်ဝချမ်းသာစေမည့် နည်း (၇) နည်း

ရွှေပင်ငွေပင်စာစဉ်

- ပထမနည်း - ငွေကို မိတ်ဆွေလို ဆက်ဆံပါ
- ဒုတိယနည်း - ငွေပုံကြီးပေါ် ခွထိုင်ပါ
- တတိယနည်း - အခွင့်အလမ်းကိုတွေ့အောင်ရှာ
မိအောင်ဖမ်း
- စတုတ္ထနည်း - သင့်ဝင်ငွေမှ ၁၀- ရာခိုင်နှုန်းကို စုပါ
- ပဉ္စမနည်း - အချိန်ကိုမိတ်ဆွေဖွဲ့ပါ
ရန်သူမလုပ်ပါနှင့်
- ဆဋ္ဌမနည်း - ရွှေပင်ငွေပင် ဖိုက်ပျိုးပါ
- သတ္တမနည်း - ကြီးပွားချမ်းသာလိုစိတ် မွေးပါ။

BURMESE
CLASSIC
COM

ဆရာချစ်စံဝင်းသည် ၁၉၈၆ ခုနှစ်နှင့် ၁၉၉၀
ပြည့်နှစ်များတွင် ဗုဒ္ဓဘာသာအခြေခံဖြင့်
ရေးသားသော ဤခရီးနိးသလား နှင့်
ဆန်ပွပ်သည့်အဖိုးအို စာအုပ်တို့ဖြင့်
အမျိုးသားစာပေဆု နှစ်ကြိမ်ရရှိပါသည်။

ပန်းမျိုးတစ်ရာစာပေမှ

ကြီးပွားချမ်းသာရေးစာအုပ်များ

ဆက်တိုက်ထွက်ရှိပါမည်။

BURMESE
CLASSIC



အမေနှင့်ချစ်စံဝင်း - ၁၉၄၁

အမေသည် ၁၉၉၃ ခု၊ ဇွန်လ ၁၁ ရက်နေ့က ကွယ်လွန်ခဲ့ပါသည်။

- ❑ အမေသည် လယ်ယာ၏အင်အားဖြစ်သည်။
- ❑ အမေသည် ညီညွတ်မှု၏အင်္ဂါရပ်ဖြစ်သည်။
- ❑ အမေသည် စာပေ၏မှတ်တိုင်ဖြစ်သည်။
- ❑ အမေသည် ရိုးသားမှု၏ပြယုဂ်ဖြစ်သည်။
- ❑ အမေသည် မြန်မာ့ရိုးရာစရိုက်လက္ခဏာတို့၏ အသွင်အပြင် ဖြစ်သည်။

❖ အမေကောင်းရာသူဂတိလားပါစေ ❖

ရွှေပင်ငွေပင်စာစဉ် (၆)

ကြွယ်ဝချမ်းသာစေမည့်နည်း (၇) နည်း

မှ

ဆဌမနည်း

ရွှေပင်ငွေပင်စိုက်ပျိုးပါ

ချစ်စံဝင်း

ပိုက်ဆံတွေများများကြီးစွာဖွေရယူ၍ သူငွေဖြစ်လိုသည်ဟု
တဖွဖွပြောဆိုပြီး အမေတို့အဖေတို့ထံမှ စောစီးစွာ
ထွက်ခွာသွားသော သားကြီးမောင်နှမနှစ်ယောက်အား



ချစ်စံဝင်း

ဤစာအုပ်ရေးဆရာသည် ၇၀- ကျပ် ဖြစ်ပါသည်။
သို့သော် ဤစာအုပ်၏ တကယ့်တန်ဖိုးကို သိလိုပါက
သင်သည် ဤစာအုပ်အား စွန့်စားရန်လိုအပ်သည်နှင့်
သွား၍စိုက်ပါ။ စာအုပ်၏ အလေးစိုက်နှင့် တူညီသော
ရွှေအလေးစိုက်သည် ဤစာအုပ်၏ တန်ဖိုးဖြစ်ပါသည်။

ယုံကြည်ကြည် ဖတ်ကြည့်ပါ။ ဖတ်မိလျှင်
ဆင် သူကြွယ်ဖြစ်ပါလိမ့်မည်။

ရွှေပင်ငွေပင်စိုက်ပျိုးပါ

မာတိကာ

အမှတ်စဉ်	အကြောင်းအရာ	စာမျက်နှာ
	- ရင်းနှီးမြှုပ်နှံသည့်ငွေ	၁၃
	- ရွှေပင်ငွေပင်စိုက်ပျိုးရေး	၁၃
	- ရင်းနှီးမြှုပ်နှံမှုဆိုင်ရာ သဘောထား	၁၄
	- ရင်းနှီးမြှုပ်နှံမှုဆိုင်ရာ ဥပဒေသများ	၁၅
	- နိဒါန်း	၁၇
အခန်း ၁	- ရင်းနှီးမြှုပ်နှံမှုနယ်ပယ်သုံးရပ်	၂၉
အခန်း ၂	- တစ်စုံတစ်ဦးအား ငွေချေးခြင်း	၃၅
အခန်း ၃	- အိမ်ခြံမြေအရောင်းအဝယ်လုပ်ငန်း	၄၃
အခန်း ၄	- ပုဂ္ဂလိကပိုင် သို့မဟုတ် အများပိုင် စီးပွားရေးလုပ်ငန်းတွင် ရင်းနှီးမြှုပ်နှံခြင်း	၅၃
အခန်း ၅	- ရင်းနှီးမြှုပ်နှံရာတွင် သတ်မှတ်ရမည့် အချက်အလက်ချက်	၆၁
အခန်း ၆	- ရင်းနှီးမြှုပ်နှံမည့် ပုဂ္ဂိုလ်ကို ဆန်းစစ်ခြင်း	၇၇
အခန်း ၇	- ရင်းနှီးမြှုပ်နှံမှုပြုရာတွင် ရှောင်ရန်နှင့် ဆောင်ရန်	၈၇

အခန်း ၈ -	စိတ်အလိုကိုလိုက်၍ အလွန်အကျွံ စွန့်စားခြင်း	၉၃
အခန်း ၉ -	စိတ်ကူးထင်ကြေးနှင့် မျှော်မှန်း ရင်းနှီးမြှုပ်နှံခြင်း	၉၉
အခန်း ၁၀ -	စွန့်စားမှုအလွန်နည်းသော ကိစ္စများတွင် ရင်းနှီးမြှုပ်နှံမှု	၁၀၃
အခန်း ၁၁ -	ဈေးကွက်၏ လိုအပ်ချက်နှင့်အညီ ရင်းနှီးမြှုပ်နှံပါ	၁၀၇
အခန်း ၁၂ -	အရည်အသွေးရှိသော လုပ်ငန်းတွင် ရင်းနှီးမြှုပ်နှံမှုပြုပါ	၁၁၃
အခန်း ၁၃ -	လုပ်ငန်းအရပ်ရပ်တွင် ခွဲဝေ ရင်းနှီးမြှုပ်နှံခြင်း	၁၁၉
အခန်း ၁၄ -	ရင်းနှီးမြှုပ်နှံရာတွင် ယုန်လိုမကျင့်ပါနှင့် လိပ်ကဲ့သို့ ကျင့်ပါ	၁၂၃
အခန်း ၁၅ -	ရင်းနှီးမြှုပ်နှံရန် ပြုရမည့် အချိန်အခါကိုရွေးချယ်မှု	၁၃၃
အခန်း ၁၆ -	ကံကောင်းမှုမှ ရငွေ၏ တန်ဖိုးကြီးမားမှု	၁၄၃
အခန်း ၁၇ -	မိသားစု အခြေခံဖြင့် ရင်းနှီးမြှုပ်နှံမှု ပြုခြင်း	၁၅၃
အခန်း ၁၈ -	ကျွမ်းကျင်မှုနှင့် အချိန်ပေးနိုင်မှု	၁၆၃
အခန်း ၁၉ -	၂၁- ရာစုသို့ ဝင်ရောက်မည့် ကမ္ဘာ ကုမ္ပဏီကြီးများ၏ သဘောထားများ နိဂုံး	၁၆၇ ၁၇၇

ရင်းနှီးမြှုပ်နှံသည့်ငွေ

ရင်းနှီးမြှုပ်နှံသည့်ငွေဆိုသည်မှာ မိမိစုဆောင်းမှုအချို့ကို
အတိုးအပွားရရှိအောင် ရည်ရွယ်၍ အရင်းအနှီးပြုလုပ်သော
ငွေဖြစ်သည်။

ရွှေပင်ငွေပင် စိုက်ပျိုးရေး

ရွှေပင်ငွေပင်စိုက်ပျိုးရေးဆိုသည်မှာ
သင့်စုဆောင်းငွေကို အမြော်အမြင်ရှိစွာ
ရင်းနှီးမြှုပ်နှံရေးဖြစ်၏။

သင် ရင်းနှီးမြှုပ်နှံသောငွေရင်းမှ အမြတ်ရလျှင် သင်သည်
အမြော်အမြင်ရှိစွာ ရင်းနှီးမြှုပ်နှံမှုပြုခြင်း မည်၍ နှိုးလျှင် ပစ်စလက်ခတ်
ရင်းနှီးမြှုပ်နှံခြင်း မည်ပါ၏။

အမြော်အမြင်ရှိစွာ အကျိုးရှိစွာ သင့်စုဆောင်းငွေကို ရင်းနှီးပါ။

ရင်းနှီးမြှုပ်နှံမှုဆိုင်ရာ သဘောထား




ရင်းနှီးမြှုပ်နှံမှုဆိုင်ရာ သဘောသဘာဝကို မသိဘဲ မိမိငွေကို ရင်းနှီးမြှုပ်နှံခြင်းသည် မိမိငွေထုပ်ကို ရေထဲသို့ ပစ်ချလိုက်သည်နှင့်တူ၏။ ရေထဲသို့ ပစ်ချလိုက်သော ငွေထုပ်သည် အသံမြည်၍ လှိုင်းဂယက် ထပါသော်လည်း ရင်းနှီးမြှုပ်နှံမှုသဘောကို နားမလည်ဘဲ ငွေကြေးရင်းနှီးမြှုပ်နှံမှုသည် ရေထဲသို့ ကျသွားသောငွေထုပ်လို ပလုံ ဆိုသောမြည်သံနှင့် ဂယက်ထသည်ကိုပင် သင် မြင်တွေ့ရမည် မဟုတ်ပါ။

ထို့ကြောင့် ရင်းနှီးမြှုပ်နှံမှုဆိုင်ရာ အခြေခံသဘောထားများကို မလေ့လာမတီးခေါက်ဘဲ သင့်ငွေတစ်ပြားတစ်ချပ်ကိုမှ မရင်းနှီး မမြှုပ်နှံပါနှင့်။

ငွေရင်းနှီးမှုဆိုင်ရာဥပဒေသများ

- ဥပဒေသ ၁။ အရင်းအနှီးသည် ငွေစုဆောင်းသူများထံသို့သာ လာ၏။
- ဥပဒေသ ၂။ ငွေကို အရင်းအနှီးပြု၍ အလုပ်လုပ်ခိုင်းခြင်း ဖြင့်သာ ကုဋေရှစ်ဆယ်ကြွယ်ဝနိုင်သည်။
- ဥပဒေသ ၃။ ရင်းနှီးမြှုပ်နှံရာတွင် လတ်တလော အကျိုးကို မကြည့်ဘဲ ရေရှည်အကျိုးကြည့်မှ အရင်းမပြုတ်ဘဲ ရှိမည်။
- ဥပဒေသ ၄။ ရင်းနှီးမှုပြုရာတွင် အလွန်အကျွံ ပွပေါက်နောက် သို့လိုက်လျှင် ချောက်ပေါက်ထဲသို့ ကျတတ်သည်။
- ဥပဒေသ ၅။ ရင်းနှီးငွေကို နှိုက်ယူစားသုံးမိလျှင်သော်လည်း ကောင်း၊ မစားရဝခမန်း ကတိစကားကို ယုံကြည်၍ ပုံအပ်မိလျှင်သော်လည်းကောင်း အရင်းငွေ ပျောက်ရစမြဲ ဖြစ်၏။

ငွေကြေးကြွယ်ချမ်းသာသူလိုသည် ရင်းနှီးမြှုပ်နှံသူများဖြစ်၍ ဆင်းရဲသူများသည် ပြုန်းတီးသူများ ဖြစ်သည်။



နိဒါန်း

ကျွန်တော်တို့သည် ချမ်းသာကြွယ်ဝစေသော ကဏ္ဍရပ်များ
ကို လေ့လာခဲ့ကြရာ ယခုဤစာအုပ်တွင် ဖော်ပြတော့မည့် ချမ်းသာ
ကြွယ်ဝစေမည့် ဆဌမနည်းသည် အရေးကြီး၍ စွန့်စားမှုရှိသော
ကဏ္ဍရပ် ဖြစ်ပါ၏။

ထို့ကြောင့် ကျွန်တော်တို့သည် ဤကဏ္ဍကို အထူးဂရုစိုက်၍
လေ့လာကြရမည် ဖြစ်ပါသည်။

ချမ်းသာကြွယ်ဝစေရေးအတွက် ဆဌမနည်းမှာ-

သင့်ဘဝတွင် စုဆောင်းရရှိသောငွေကို အမြော်အမြင်ရှိစွာ
ရင်းနှီးမြှုပ်နှံရန် ပြစ်ပါ၏။

ကျွန်တော်တို့သည် ကျွန်တော်တို့၏ သံမဏိစည်းကမ်းဖြင့်
စုဆောင်းလာသော စုငွေများကို ယခုအခါ ရင်းနှီးမြှုပ်နှံတော့မည်
ပြစ်ပါ၏။

ချမ်းသာကြွယ်ဝစေရေး ဆဌမနည်းစာအုပ်ကို

ရွှေပင်ငွေပင်စိုက်ပျိုးပါ

ဟု အမည်ပေးထားပါ၏။

မိမိ၏စုဆောင်းငွေကို ရင်းနှီးမြှုပ်နှံခြင်းသည် အမှန်တကယ်
ရွှေပင်ငွေပင်စိုက်ပျိုးခြင်း ပြစ်ပါ၏။

စိုက်ပျိုးခြင်းဟုဆိုပါက သာမန်သီးပင်စားပင် တစ်မျိုးမျိုးကို
စိုက်ပျိုးရာ၌ပင် ဂရုတစိုက် ပြုလုပ်ဆောင်ရွက်ရ၏။

စိုက်ပျိုးရေးလုပ်ငန်းကို လုပ်ဆောင်ရာတွင်-

ပထမ ဘာအပင်မျိုး စိုက်ပျိုးမည်ကို ရွေးရ၏။ နှစ်ရှည်
ပင်လား၊ ရာသီပင်လား၊ သီးပင်လား စသည်တို့
ဖြစ်သည်။

ဒုတိယ မျိုးကောင်းမျိုးသန့်ကို ရွေးရ၏။

တတိယ မြေဩဇာကောင်းသော မြေတွင် စိုက်ပျိုးရသည်။
သို့မဟုတ် မြေဩဇာကောင်းအောင် ပြင်ဆင်ပြီးမှ
စိုက်ရသည်။

စတုတ္ထ စိုက်ပျိုးပြီးအပင်ကို ဂရုတစိုက် စောင့်ရှောက်
ရသည်။

ပဉ္စမ စောင့်ရှောက်ပြုစုပြီး၍ သီးပွင့်လာသော အသီး
အပွင့်မှ အချို့ကို စားသုံး၍ အချို့ကို ဈေးကွက်သို့
ပို့ရ၏။

ရွှေပင်ငွေပင်စိုက်ပျိုးရာတွင်လည်း ထိုအဆင့်များအတိုင်းပင်
ဖြစ်သည်။ မိမိစုဆောင်းငွေကို ရင်းနှီးမြှုပ်နှံတော့မည်ဟု ဆိုပါက
စားပင် သီးပင်တစ်ပင်စိုက်သည်ထက် ပို၍ အရေးကြီး၏။ အဘယ်
ကြောင့်ဆိုသော် ယခုကျွန်တော်တို့စိုက်မည့်အပင်သည် စားပင်သီးပင်

မဟုတ်၊ ရွှေပင်ငွေပင် ဖြစ်နေသောကြောင့်ဖြစ်၏။ ရွှေပင်ငွေပင် စိုက်ပျိုးရာတွင် အသီးသီးတော့လည်း ရွှေသီးငွေသီးများ သီးမည် ဖြစ်၏။ ရင်းနှီးစိုက်ပျိုးရာတွင်လည်း ရွှေတွေငွေတွေကိုပင် ရင်းနှီးရမည် ဖြစ်ပါ၏။

ပထမအဆင့် ဘယ်အပင်မျိုးစိုက်မည်။ နှစ်ရှည်ပင်စိုက် မလား၊ နှစ်တိုပင် စိုက်မလား၊ ရာသီပင်စိုက်မလားဟူ၍ ရွေးချယ်လို ရင်းနှီးမြှုပ်နှံရာတွင်လည်း ဘယ်နေရာတွင် မိမိငွေကို ရင်းနှီးမလဲ -

- အိမ်ခြံမြေအရောင်းအဝယ်လုပ်ငန်းတွင် ရင်းနှီးမလား။
- ကုန်ထုတ်လုပ်ငန်း၊ စသည်လုပ်ငန်းတစ်ခုခုတွင် ရင်းနှီး မလား။
- စားသောက်ဆိုင် လုပ်ငန်း၊ ကုန်သွယ်မှုလုပ်ငန်း၊ အစုရှယ်ယာများ ဝယ်ယူသောလုပ်ငန်း စသည်ဖြင့် မည်သည့်လုပ်ငန်းတွင် ရင်းနှီးရမည်ကို သေချာစွာ ရွေးချယ်ရမည်ဖြစ်ပါ၏။

ဒုတိယ ယင်းလုပ်ငန်းများတွင် ငွေမည်မျှ ရင်းနှီးမည်လဲ။ ဒို့သမျှ စုဆောင်းငွေအကုန် ပုံအော၍ ရင်းနှီးမည်လား၊ သို့မဟုတ်

အရင်းကို ခွဲဝေရင်းနှီးမြှုပ်နှံမည်လား၊ မိမိတစ်ဦးတည်းလုပ်မည်လား၊ စုပေါင်း၍လုပ်ဆောင်မည်လားဆိုသည့်အချက်တို့ကို ရွေးချယ်ရမည် ဖြစ်ပါ၏။ စုပေါင်းရှယ်ယာခေါ်၍ လုပ်မည်ဆိုပါက ဘယ်သူတွေနဲ့ လုပ်မည်နည်း ဆိုသောအချက်ကို မှန်ကန်စွာရွေးချယ်ရမည် ဖြစ် ပါသည်။

လုပ်ငန်းတစ်ရပ်တွင် ရင်းနှီးမြှုပ်နှံတော့မည်ဟု ဆိုပါက စိုက်ပျိုးမည့်နေရာကို ပြင်ဆင်ရသလို ရင်းနှီးမှုအတွက်လည်း ပြင်ဆင်မှု များကို လုပ်ဆောင်ရန် လိုအပ်ပါ၏။ မိမိလုပ်ငန်းအတွက် ဘယ် အရပ်တွင် ရုံးခန်းဖွင့်မည်နည်း။ ကုမ္ပဏီထူထောင်မည်ဟုဆိုပါက မည်သူတွေက ဒါရိုက်တာလုပ်မည်နည်း။ အမှုဆောင်ဒါရိုက်တာအဖြစ် မည်သူကို တာဝန်ပေးမည်နည်း ဟူသောအချက်များကို ရွေးချယ်ရ မည်ဖြစ်၏။

လုပ်ငန်းတစ်ရပ်ကို ရင်းနှီးမြှုပ်နှံပြီးပါက မန်နေဂျာ၊ ကိုယ်စား လှယ်၊ ဝန်ထမ်း စသည်တို့ဖြင့် လွှဲထား၍မရပေ။ ကိုယ်တိုင်ကြီးကြပ် ရမည်ဖြစ်ပါ၏။ မိမိရင်းနှီးမြှုပ်နှံမှုအပေါ် ကိုယ်တိုင်စိစစ်မှု၊ ကိုယ်တိုင် ကြီးကြပ်မှုမပါဘဲ ဘယ်ရင်းနှီးမြှုပ်နှံမှုမှ အကျိုးခံစားခွင့်မရှိနိုင်ပါ။ သစ်ပင်တစ်ပင်ကို စိုက်ပျိုးပြီး ရေမလောင်းဘဲ မပြုပြင် မကာကွယ်ဘဲ

ထားသည့်အခါ အကျိုးခံစားနိုင်ခွင့် မရှိနိုင်သည့် သဘောအတိုင်း ဖြစ်ပါ၏။

တစ်ဖန် မိမိပြုစုစောင့်ရှောက်၍ သီးပွင့်လာပြီဟုဆိုပါက ထိုအသီးအပွင့်ကို ဈေးကွက်သို့ပို့၍ ငွေပြန်ဖြစ်အောင် ငွေပေါ် အောင် ပြန်လုပ်ရသလို ရင်းနှီးမြှုပ်နှံမှုတစ်ခုကို ပြုလုပ်ရာတွင်လည်း ငွေကို ရင်းနှီးမြှုပ်နှံပြီးနောက် မိမိလက်တွင်းသို့ ငွေပြန်ဝင်လာမှ လုပ်ငန်းသည် ပြီးမြောက်ပါ၏။

ရင်းနှီးမြှုပ်နှံမှုပြုရာတွင် -

- ထိရောက်စွာ ရင်းနှီးမြှုပ်နှံရေး
- အမြော်အမြင်ရှိစွာ ရင်းနှီးမြှုပ်နှံရေး
- အမှားအယွင်းမရှိ ရင်းနှီးမြှုပ်နှံရေး

သည် အလွန်မှ အရေးကြီးပါ၏။

ထို့ကြောင့် ရင်းနှီးမြှုပ်နှံမှုတိုင်းကို Wisely Investment အမြော်အမြင်ရှိစွာဖြင့် ပြုရမည်ဟု ဆိုပါ၏။

ထို့ကြောင့် ရင်းနှီးမြှုပ်နှံမှုပြုရာတွင် ကျိန်းသေအမြတ်အစွန်း ရရှိအောင် သေချာအောင် သဘာဝအန္တရာယ်တို့မှ ရန်သူမျိုးငါးပါးမှ

ကင်းဝေးနိုင်သမျှ ကင်းဝေးအောင် ကျွန်တော်တို့သည် ကြိုးစား၍ ရင်းနှီးမြှုပ်နှံကြရမည် ဖြစ်ပါ၏။

ကျွန်တော်တို့သည် ဘာကြောင့် ရင်းနှီးမြှုပ်နှံမှုပြုကြသနည်း။

ကျွန်တော်တို့သည် ချမ်းသာကြွယ်ဝလို၍ ပိုမိုချမ်းသာလို၍ ဝင်ငွေကောင်းလို၍ အိုနာဆစ်လို၊ ဇောတိကလို ချမ်းသာလို၍ ရင်းနှီးမြှုပ်နှံခြင်းဖြစ်၏။ ဆင်းရဲတွင်းမှ လွတ်မြောက်၍ လူ့ဘဝတွင် ငွေကြေးလွတ်မြောက်မှု ရယူလိုသောကြောင့် ရင်းနှီးမြှုပ်နှံခြင်းဖြစ်ရာ-

- အကျိုးမရှိသော
- အကျိုးရှိမည်မထင်သော

မည်သည့်ရင်းနှီးမြှုပ်နှံမှုကိုမှ မိမိ၏ငွေကို မရင်းနှီးမိဖို့ မမြှုပ်နှံ မိဖို့ရန် လိုပါ၏။ မည်မျှအဆွယ်ကောင်းပါစေ မိမိငွေတစ်ပြားမှ ဝါမသွားဖို့ လိုပါ၏။

တစ်ဖန် ရင်းနှီးမြှုပ်နှံခြင်းဟူသော စကားရပ်တွင် စွန့်စား ခြင်းဟူသောကိစ္စ ပါဝင်နေပါ၏။ မည်သည့် ရင်းနှီးမြှုပ်နှံခြင်း စကားရပ်တွင်မဆို လုံးဝစိတ်ချရသည် ဆိုသည့်သဘောလည်းမပါ။ အမြော်အမြင် ရှိစွာ ပြင်ဆင်၍ ရင်းနှီးမြှုပ်နှံသည်တိုင် စွန့်စားမှုလို ရှောင်ကွင်း၍ မရပါ။

Investing is never absolutely safe.
Investing wisely does not mean avoiding
risk (wisely investment also cannot be avoid
the risk completely.)

ဤစကားရပ်သည် ရင်းနှီးမြှုပ်နှံမှုဆိုင်ရာ ကျွမ်းကျင်သည့် ပုဂ္ဂိုလ်အသွယ်သွယ်နှင့် တိုးတက်ကြီးပွားရေးဆိုင်ရာ ကျမ်းအဆူဆူက တညီတညွတ်တည်း မကွဲမပြား ဆိုထားသောစကားရပ်ဖြစ်ပါ၏။

ထိုအတွက်လည်း ကျွန်တော်တို့အဖို့ ဝမ်းသာစရာဟု ဆိုနိုင်၏။

ရင်းနှီးမြှုပ်နှံမှုတွင် စွန့်စားရမှု၊ ဆုံးရှုံးရမှုမရှိဟုဆိုပါက လူတိုင်းပင် ဝင်ရောက်ရင်းနှီးပြီး လူတိုင်းသူဌေးဖြစ်ကုန်ကြမည် ဖြစ်ပါ၏။ ရင်းနှီးမြှုပ်နှံမှုတွင် စွန့်စားရမှုနှင့် ဆုံးရှုံးရတတ်မှု ရှိနေသောကြောင့်သာ လူတိုင်း သူဌေးမဖြစ်နိုင်ဘဲ သင်ကဲ့သို့သော စွန့်စားမှုနှင့် ဆုံးရှုံးတတ်မှုကို မြင်းရိုင်းတစ်ကောင် စီးသလို စီးနိုင်သော လူစားအတွက်သာ ရင်းနှီးမြှုပ်နှံမှု အခွင့်အလမ်း ဆိုသောအရာကို ဘုရားသခင်က ဖန်တီးထားခြင်းဖြစ်ပါ၏။

ထိုအခွင့်အလမ်းကို သင်သည် လက်လွှတ်ဆုံးရှုံး မခံသင့်ပါ။
သို့သော် ရင်းနှီးမြှုပ်နှံဖို့အတွက် ကျနသေသပ်စွာ ပြင်ဆင်
ဖို့တော့ လိုပါ၏။

တစ်ခုမှာကြားရန်ရှိသည်မှာ ကံဆိုးသည်ဟုပဲဆိုချင်ဆို ကျွန်တော်တို့လူမျိုးသည် ရင်းနှီးမြှုပ်နှံမှုအတွေ့အကြုံအလွန်နည်း သောလူမျိုးဖြစ်ပါ၏။ ရင်းနှီးမြှုပ်နှံမှုသဘောတရားအားနည်းသော လူမျိုးလည်း ဖြစ်ပါ၏။ အချို့သောသူတို့သည် ရင်းနှီးမြှုပ်နှံရမည်ဟူ၍ ပင် မသိသော သူများရှိပါ၏။

- ရင်းနှီးမြှုပ်နှံမှုသည် ပညာရပ်တစ်ခုဖြစ်ပါသည်။
- ထိုပညာရပ်သည် သူဌေးဖြစ်သော ပညာရပ်ဖြစ်သည်။
- ရွှေဖြစ်ငွေဖြစ် ပညာရပ်ဖြစ်ပါသည်။
- အင်္ဂုရတ်ထိုးသည်ထက် သေချာသောပညာရပ်ဖြစ်သည်။

ထို့ကြောင့် သင်သည် ရင်းနှီးမြှုပ်နှံမှုမပြုမီ-

- ရင်းနှီးမြှုပ်နှံမှုဆိုင်ရာ အခြေခံနယ်ပယ်အနေအထား၊
- ရင်းနှီးမြှုပ်နှံရာတွင် သတိမူရမည့်အချက်များ၊
- ရင်းနှီးမြှုပ်နှံမှုမပြုမီ သင့်ကိုယ်သင် ဆန်းစစ်ရန်လိုအပ်ချက်

များနှင့်

ရင်းနှီးမြှုပ်နှံမှု အခြေခံသဘောထားများကို သိရှိရန်တို့အပြင် သင်၏ရင်းနှီးမြှုပ်နှံမှု မလွဲချော်စေရန် ရင်းနှီးမြှုပ်နှံမှု တစ်စုံတစ်ရာကို မပြုလုပ်မီ သင်သည် ရွှေပင်ငွေပင်စိုက်ပျိုးပါစာအုပ်ကို အနည်းဆုံး သုံးခေါက် ဖတ်ရမည်ဖြစ်ပါ၏။ သုံးခေါက်ဖတ်ပြီးနောက် ရွှေပင်ငွေပင် စိုက်ပျိုးပါ စာအုပ်ပါ အချက်အလက်များကို အနုလုံပင်လုံ အပြန်အလှန် စဉ်းစားပြီးမှ သင်၏ ရင်းနှီးမြှုပ်နှံမှုကို ပြုစေလိုပါ၏။

ထိုသို့လုပ်ဆောင်ပါက သင်သည် စွန့်စားရမည်ဟု ဆိုပါက လည်း ရာခိုင်နှုန်းအနည်းငယ်သာ စွန့်စားရပြီး ဆုံးရှုံးရမည်ဟု ဆိုပါက လည်း အဆုံးအရှုံးနည်းပါးပြီး မြတ်ပြီဟုဆိုပါကလည်း ကြီးမားသော အမြတ်အစွန်းရနိုင်သောကြောင့် ရွှေပင်ငွေပင်စိုက်ပျိုးပါ စာအုပ် သည် ရွှေဖြစ်ငွေဖြစ် သိုက်စာတစ်ရပ်ပမာ သင့်အားကူညီမည် ဖြစ်ပါ၏။

- ဤစာအုပ်သည် သင့်အတွက် ရွှေဖြစ်ငွေဖြစ်နည်း စာအုပ် ဖြစ်ပါ၏။
- ဤစာအုပ်သည် သင့်အတွက် ရွှေဖြစ်သော အင်္ဂါရတ် လမ်းညွှန်များထက်လည်း တိကျသေချာသည့်အပြင် ရွှေတုံး

ငွေတုံးများကိုလည်း မီးသွေးနှင့် အချိန်မကုန်စေဘဲ ရမည်ဖြစ်ပါ၏။

- ဤစာအုပ်သည် သင့်အတွက် ရတနာသိုက်ကြီးရှိရာသို့ တိကျစွာ လမ်းညွှန်သော လမ်းညွှန်စာအုပ်လည်း ဖြစ်ပါသည်။

တရုတ်အမျိုးသားများသည် ရင်းနှီးမြှုပ်နှံရာတွင် သတ္တိရှိသူ များဖြစ်၏။ ဥရောပနှင့် အမေရိကတိုက်သားများသည် ရင်းနှီးမြှုပ်နှံမှု နည်းပညာများကို သိရှိသူများဖြစ်၏။ ဂျပန်၊ ဟောင်ကောင်၊ စင်ကာပူ၊ ကိုရီးယားနိုင်ငံများရှိ လူမျိုးတို့သည် တရုတ်၏ရင်းနှီးမြှုပ်နှံမှု သတ္တိ ပါရှိ၍ အနောက်တိုင်း ရင်းနှီးမြှုပ်နှံမှုဆိုင်ရာ နည်းလမ်းများကိုလည်း လေ့လာသိရှိထားသူများ ဖြစ်ရာ ထိုသူများသည် ကမ္ဘာ့သွေးသကြွယ် ကြီးများဖြစ်၍ ကမ္ဘာ့စီးပွားရေးလောကကို ချယ်လှယ်ကြသူများ ဖြစ်ပါ၏။

ထို့ကြောင့်

- သင်ထိရောက်စွာ ရင်းနှီးမြှုပ်နှံနိုင်ရန်
- စွန့်စားမှုနှင့် ဆုံးရှုံးမှုများကို ကျော်လွှားနိုင်ရန်

၂၈

ချစ်စဝင်း

ရင်းနှီးမြှုပ်နှံမှုသဘောတရားများကို လွယ်ကူရှင်းလင်းစွာ
ရေးသား ထားသော ရွှေပင်ငွေပင်စိုက်ပျိုးပါ စာအုပ်ကိုလေ့လာပါ။

သင့်အတွက် မုချအကျိုးရှိစေရပါမည်ဟု ကတိပြုရင်း ရွှေပင်
ငွေပင် စိုက်ပျိုးပါ စာအုပ်နိဒါန်းကို ရေးသားရပါ၏။

၂၇- ၁- ၉၆

အခန်း - ၁

ရင်းနှီးမြှုပ်နှံမှု နယ်ပယ်သုံးရပ်

ရင်းနှီးမြှုပ်နှံခြင်းဆိုသည်မှာ မိမိ၏စုဆောင်းငွေကို အတိုး
အမြှေးရရှိစေရန် ရည်သန်၍ လုပ်ငန်းနယ်ပယ် တစ်ရပ်ရပ်တွင် အမြဲ
အမြဲ မတည်ခြင်းကို ရင်းနှီးမြှုပ်နှံခြင်းဟု ခေါ်ပါ၏။

ထို့ကြောင့် ရင်းနှီးမြှုပ်နှံမှုတစ်ခုတွင် -

(က) - ရင်းနှီးမြှုပ်နှံရန် စုဆောင်းငွေရှိရမည်။

(ခ) - ရင်းနှီးမြှုပ်နှံရန် လုပ်ငန်းနယ်ပယ်တစ်ခုရှိရမည်။

(ဂ) - ရင်းနှီးမြှုပ်နှံပြီးနောက် အတိုးအပွားရရှိနိုင်သော
မျှော်မှန်းချက် ရှိရမည်ဖြစ်ပါ၏။

ထိုသို့သော အချက်သုံးချက်နှင့် ပြည့်စုံမှသာ ရင်းနှီးမြှုပ်နှံမှုကို ပြုနိုင်၏။ ထို့ကြောင့် ရင်းနှီးမြှုပ်နှံမှုနှင့် ပတ်သက်၍ ကြွယ်ဝချမ်းသာ ရေးဆိုင်ရာ လမ်းညွှန်မှုကျမ်းများက-

An investment can be defined as the out-laying of saving or capital in the expectation of a financial return.

ဟုအဓိပ္ပာယ်ဖွင့်ဆိုကြပါ၏။

ကျွန်တော်တို့သည် ရေဒီယို၊ ကက်ဆက်၊ တီဗွီ၊ မော်တော်ကားအသစ်များ၊ ရေခဲသေတ္တာအသစ်များ ဝယ်ယူခြင်း၊ မင်္ဂလာဆောင် အခမ်းအနားအတွက် ကုန်ကျစရိတ်၊ စားသောက်ဆိုင် များတွင် အပျော်သွားရောက် စားသောက်ခြင်း၊ နိုင်ငံခြားတိုင်းပြည်

များသို့ အလည်အပတ်ခရီးထွက်ခြင်း၊ ကမ္ဘာလှည့်ခြင်း၊ ကျေးဇူးဆပ်ခြင်း၊ အလှူ ပေးခြင်း စသည်ငွေကြေးသုံးစွဲမှုများသည် ရင်းနှီးမြှုပ်နှံမှု ဟူသော ကဏ္ဍရပ်တွင် အကျုံးမဝင်ပါ။

မိမိငွေကြေးကို တစ်စုံတစ်ရာ ရင်းနှီးမြှုပ်နှံမှုပြုပြီးပါက ထိုရင်းနှီးမြှုပ်နှံမှုမှ-

- ဝင်ငွေဖြစ်ပေါ်နေရမည်ဖြစ်၏။

- သို့မဟုတ် ရင်းနှီးမြှုပ်နှံသည့်တန်ဖိုးတက်နေရမည် ဖြစ်၏။

ထိုသို့ဖြစ်ပေါ်နေမှ ရင်းနှီးမြှုပ်နှံခြင်းကို ထိရောက်စွာ ရင်းနှီးမြှုပ်နှံခြင်း ဟု ခေါ်ပါ၏။

အချို့သောရင်းနှီးမြှုပ်နှံမှုများသည် ငှားရမ်းခကောင်းစွာရရှိသော အိမ်မြေများဝယ်ခြင်း၊ အာမခံချက်ကောင်းသော စက်မှု လုပ်ငန်းများ၏ အစုရှယ်ယာဝယ်ခြင်းဖြင့် ဝင်ငွေရရှိ၍ အရင်းတန်ဖိုး တက်လာခြင်းများပါဝင်၏။ ဤသည်ကိုလည်း ရင်းနှီးမြှုပ်နှံခြင်း ဟု ခေါ်ဆိုနိုင်ပါ၏။

မည်သူမဆို မိမိ၏ကိုယ်ပိုင်ငွေကို ရင်းနှီးမြှုပ်နှံရာတွင် ရင်းနှီးမြှုပ်နှံရန် အခြေခံနယ်ပယ်သုံးရပ်သာရှိ၏။ မိမိစုဆောင်းငွေကို

ဘယ်နေရာ၌ပင် ရင်းနှီးမြှုပ်နှံမှုပြုပြု ထိုအခြေခံနယ်ပယ် သုံးရပ်မှ ကင်းလွတ်၍ ရင်းနှီးမြှုပ်နှံမှုမပြုနိုင်ပါ။

ယင်းအခြေခံရင်းနှီးမြှုပ်နှံမှုနယ်ပယ်သုံးရပ်မှာ-

၁။ တစ်စုံတစ်ဦးအား ငွေချေးထားခြင်း

Lend it to some one

တစ်စုံတစ်ဦးအား မိမိပိုင်ငွေကို ချေးထားခြင်းကိစ္စတွင် အတိုးချထားခြင်း၊ အပေါင်ဆိုင်ထောင်ခြင်း၊ နေပြန်တိုးပေးခြင်း၊ ငွေစုလက်မှတ် ဝယ်ယူခြင်း၊ အတိုးရသောဘဏ်တွင် ငွေစုထားခြင်း၊ အပေါင်ခံခြင်း စသည့်လုပ်ငန်းများ ပါဝင်သည်။

၂။ အိမ်မြေမြှုပ်နှံမှု အရောင်းအဝယ်လုပ်ငန်းခြင်း

Invest in real-estate

အိမ်မြေအရောင်းအဝယ်လုပ်ငန်းများ၊ မြေမြေအိမ်ခန်း အရောင်း အဝယ်လုပ်ငန်းများသည်လည်း အမြတ်အစွန်းများသော လုပ်ငန်း ဖြစ်ပါ၏။ မိမိတို့၏ စုဆောင်းငွေများကို အိမ်ရာ မြေမြေ တိုက်တာ အဆောက်အအုံ အခန်းများ ရောင်းဝယ်သည့်လုပ်ငန်းတို့ တွင်လည်း ရင်းနှီးမြှုပ်နှံမှုများကို ပြုလုပ်နိုင်ပါသည်။

၃။ ပုဂ္ဂလိကစီးပွားရေးလုပ်ငန်းတစ်ခုကို လုပ်ဆောင်ခြင်း သို့မဟုတ် စာများပိုင် စီးပွားရေးလုပ်ငန်းတစ်ခုခုတွင် အစုရှယ်ယာဝင်ခြင်း

Invest in a business, either a private business or a public company.

မိမိကိုယ်ပိုင် ကုန်ထုတ်လုပ်ငန်းတစ်ခုခုလုပ်ခြင်း၊ ကိုယ်ပိုင် ဈေးဆိုင်တစ်ဆိုင် တည်ခြင်း၊ ငန်ဆောင်မှုလုပ်ငန်းတစ်ရပ်ရပ် လုပ်ခြင်းတို့တွင်လည်း ငွေရင်းငွေနှီး မြှုပ်နှံနိုင်၏။ တစ်ခါတစ်ရံ အချို့ သောလုပ်ငန်းများသည် မိမိတစ်ဦးတည်းဖြင့် ဆောင်ရွက်သည်ထက် ပုဂ္ဂလိကကုမ္ပဏီဖွဲ့၍ သော်လည်းကောင်း၊ အများပိုင်ကုမ္ပဏီဖွဲ့၍ သော်လည်းကောင်း ဆောင်ရွက်ပါက ပိုမိုအကျိုးရှိမည့်ကိစ္စများတွင် ဥပေါင်းရင်းနှီးမြှုပ်နှံမှုများကို ပြုကြ၏။ ဤလုပ်ငန်းနယ်ပယ်များသည် ထည်း ရင်းနှီးမြှုပ်နှံမှုပြုနိုင်သော နယ်ပယ်များ ဖြစ်ပါ၏။

သို့ပါ၍ သင်သည် သင့်စုဆောင်းငွေကို ရင်းနှီးမြှုပ်နှံမည်ဟု ဆိုပါက ဖော်ပြပါရင်းနှီးမြှုပ်နှံသည့် နယ်ပယ်သုံးရပ်ထက် ကျော်လွန်၍

ရင်းနှီးမြှုပ်နှံမှုများကို မပြုလုပ်နိုင်ပါ။ သင့်ရင်းနှီးမြှုပ်နှံမှုသည် ထိုနယ်
ပယ်သုံးရပ်အနက် တစ်ခုခုတွင် အကျုံးဝင်နေမည်မှာ သေချာပါ၏။

ထို့ကြောင့် ယင်းနယ်ပယ်သုံးရပ်ကို ရင်းနှီးမြှုပ်နှံမှုဆိုင်ရာ
နယ်ပယ်သုံးရပ် ရွှေပင်ငွေပင်စိုက်ပျိုးရန် မြေနေရာသုံးခုဟုဆိုနိုင်ပါ၏။

အခန်း- ၂

တစ်စုံတစ်ဦးအား ငွေချေးခြင်း

ရင်းနှီးမြှုပ်နှံမှုပြုရာတွင် ငွေချေးငှားခြင်းနယ်ပယ်သည်
အလွန် နာမည်ကြီးသော နယ်ပယ်တစ်ခုဖြစ်ပါ၏။ ငွေချေးငှားခြင်း
ကြောင့် ကမ္ဘာ့သမိုင်းတွင် သမိုင်းဖြစ်ရပ်များစွာလည်း ရှိပါ၏။
ငွေချေးငှားခြင်းအလုပ်ကို ရပ်ကွက်များ၊ ဈေးများတွင် ခေါင်းရွက်

ဗျပ်ထိုး ဈေးသည်တို့မှအစ ဧရာမကုမ္ပဏီကြီးများ၊ ကမ္ဘာ့အဖွဲ့အစည်းကြီးများ၊ အစိုးရအဖွဲ့များပင် ငွေချေးငှားခြင်းလုပ်ငန်းကို လုပ်ကိုင်ကြပါ၏။ နိုင်ငံတကာငွေကြေးရန်ပုံငွေအဖွဲ့ International Monetary Fund. IMF ကဲ့သို့သော အဖွဲ့ကြီးများ၊ ကမ္ဘာ့ဘဏ် World Bank ကဲ့သို့သော ဘဏ်ကြီးများသည်လည်း ငွေချေးငှားခြင်းအလုပ်ကို လုပ်ကိုင်ကြပါ၏။

ကျွန်တော်တို့အဘိုးအဘွား လက်ထက်ကလည်းကောင်း၊ ကျွန်တော်တို့ အဘိုးအဘွားမတိုင်မီ ခေတ်ကလည်းကောင်း၊ ငွေချေးငှားသည့်လုပ်ငန်းများ ရှိခဲ့ပါ၏။ ယနေ့ ဈေးပြင်ကနား လမ်းထိပ်ကွမ်းရာဆိုင်တို့၌ပင် ငွေချေးငှားမှုများရှိသည်။ ငွေချေးငှားသည့်စနစ်သည် ငွေကြေးပေါ်ပေါက်လာပြီး မကြာမီပေါ်ပေါက်လာခဲ့သည့် စနစ်တစ်ရပ်ဖြစ်ဟန်တူပါ၏။

အစိုးရအပေါင်ဆိုင်များ၊ အသေးစားငွေချေးငှားမှုများသည် ငွေချေးသည့်လုပ်ငန်းကို လုပ်ဆောင်ကြ၏။ မြန်မာနိုင်ငံတွင် တရုတ်အမျိုးသားတို့သည် အပေါင်ဆိုင်လုပ်ငန်းကို အသက်မွေးဝမ်းကျောင်းလုပ်ငန်းအဖြစ် လုပ်ကိုင်ကြပါ၏။ ငွေစုဘဏ်များ၊ ရင်းနှီး

မြုပ်နှံမှုဘဏ်များသည်လည်း ငွေချေးသည့်လုပ်ငန်းကို အဓိက လုပ်ဆောင်ကြပါ၏။ ရုံးများတွင် ငွေစုငွေချေးအသင်းများ ရှိပါ၏။

ယခုကာလတွင် ကုမ္ပဏီကြီးများသည် ချေးငွေစနစ်ကို တစ်မျိုးတစ်ပုံ ပြောင်းလဲအသုံးပြုလာခဲ့ကြ၏။ အရင်းရှင်ကုမ္ပဏီကြီးများတွင် အလုပ် ဝင်ရောက်လုပ်ကိုင်သည်နှင့် ထိုပုဂ္ဂိုလ်အား အိမ်ခန်းများ၊ ကားများ၊ လူ့အသုံးအဆောင် ပစ္စည်းများကို စတိုးဆိုင်ကြီးများ၊ ကုမ္ပဏီကြီးများက အကြွေးရောင်းတတ်ကြ၏။ အကြွေးယူပြီးဆယ်နှစ်၊ ၁၅- နှစ်အတွင်း မိမိလစာဖြင့် အပြီးကျအောင် ဆပ်ကြရသည်။

အကြွေးကျေသောအခါ မိမိတို့ဝယ်ယူထားသောကား၊ မိမိတို့ဝယ်ယူထားသော ပစ္စည်းများသည်လည်း ခေတ်မစီတော့သဖြင့် ခေတ်မီ ကားအသစ်၊ ပစ္စည်းအသစ်များကို ထပ်မံဝယ်ယူခြင်းဖြင့် ယနေ့ခေတ် လုပ်သားထုသည် ကြွေးသံသရာမှ မလွတ်ကင်းနိုင်ဘဲရှိ၏။

ကြွေးသည် ငွေရှင်ဘက်မှ အကျိုးရှိသလောက် အတိုးရောအရင်းပါ ပေးဆပ်ရသူအတွက် လူမွေးမပြောင်သည့် လုပ်ငန်းဖြစ်ပါ၏။

ငွေချေးရာတွင် ရွှေငွေစသည် အဖိုးတန်လက်ဝတ်ပစ္စည်းများကို အပေါင်ထား၍ ငွေချေးခြင်း၊ အခြား အဖိုးတန် လူ့အသုံးအဆောင်ပစ္စည်းများကို အပေါင်ထား၍ ငွေချေးခြင်း၊ ခြံမြေအိမ်ရာတို့ကို အပေါင်ထား၍ ငွေချေးခြင်း၊ လူ၏ခန္ဓာကိုယ်အစိတ်အပိုင်းဖြစ်သော မျက်လုံး၊ ယာဘက်လက်၊ လက်ညှိုး၊ လက်သန်း စသည်တို့ကို အပေါင်ထား၍ ငွေချေးခြင်း စသည်ဖြင့် ငွေချေးနည်းမျိုးစုံရှိပါ၏။ ချေးယူထားသည့်ငွေကို ပြန်မဆပ်နိုင်ပါက အပေါင်ထားသည့်ပစ္စည်းသည် ဆုံးပါး၏။ အချို့လည်းယုံကြည်မှုဖြင့် ငွေချေးငှားခြင်းရှိပါ၏။

အပေါင်ပစ္စည်းထား၍ ငွေချေးခြင်းသည် အတိုး အသင့်အတင့်သာ ရရှိသော်လည်း အပေါင်မရှိဘဲ ယုံကြည်မှုဖြင့် ငွေချေးရာတွင်ကား အတိုးအများအစားပေးရ၏။ နေပြန်တိုးယူရာတွင် နံနက်ပိုင်းတွင် ငွေတစ်ရာကျပ်ချေးပါက ၉၀-ကျပ်သာ လက်ခံရယူသွားရပြီး ညနေပိုင်းတွင် တစ်ရာကျပ်တိတိပြန်ပေးရ၏။ အတိုးကို ကြိုတင်၍ပင် နှုတ်ယူထားတတ်သည်။ အပေါင်ပစ္စည်းမရှိဘဲ ငွေချေးမှုများသည် ဒေါင်းတင်မောင်းတင်နှင့် ကိုယ့်ငွေကိုယ်တောင်းနိုင်မှ တန်ကာကျသည်။ အချို့လည်း မိမိ၏ ဂုဏ်သိက္ခာ၊ ရာထူးကို အပေါင်ထား၍ ငွေချေးမှုများရှိပါ၏။ ယင်းတို့သည် မိမိ၏ဂုဏ်သိက္ခာ ကျော်စောမှုကို အထိအခိုက် မခံနိုင်ကြသဖြင့် ပြန်မဆပ်ဘဲ မနေကြ။

လူမျိုးများ၊ အိန္ဒိယအမျိုးသား ချစ်တီးများသည် ကမ္ဘာပေါ်တွင် ငွေချေးစားသော လူမျိုးများဖြစ်၏။ ထိုသူများသည် သူဌေးများ ဖြစ်ကြသည်။ ငွေချေးခြင်းနှင့်ပတ်သက်၍ အဖြစ်အပျက် ဝတ္ထုပုံပြင်များစွာလည်း ရှိ၏။

အင်္ဂလိပ်စာရေးဆရာကြီး ရှိတ်စပီးယား၏ ပင်းနစ့်မြို့မှ တုန်သည် Merchant of Venice ဝတ္ထုသည် ငွေတိုးချေးစားခြင်း၏ ရက်စက်မှုကို သရော်သောဝတ္ထုတစ်ပုဒ်ဖြစ်ပါ၏။ ထိုဝတ္ထုတွင် ကိစ္စတစ်ရပ်အတွက် ငွေချေးရာတွင် အချိန်မီ မပေးဆပ်နိုင်ပါက အသားတစ်ပေါင် လှီးယူမည်ဟူသော သဘောတူညီမှုဖြင့် ချေးရာငွေကို အချိန်မီ ပြန်မဆပ်နိုင်သဖြင့် ငွေရှင် ဂျူးက အသားတစ်ပေါင် လှီးယူမည်ဟုဆိုရာ တရားသူကြီးက အသားတစ်ပေါင်ကို လှီးယူနိုင်သည်။ သို့သော် သွေးမထွက်စေရဟုဆိုမှ အသားလှီးခံရမည့်ဘေးမှ လွတ်ကင်းရသော ကမ္ဘာကျော်ငွေချေးငှားမှု ဝတ္ထုဖြစ်ပါ၏။

မြန်မာနိုင်ငံသမိုင်းတွင် ငွေချေးသည့် ခါးသီးသော အတွေ့အကြုံများရှိပါ၏။ ဗြိတိသျှတို့သည် မြန်မာတောင်သူလယ်သမားတို့အား ငွေချေးရန်ချစ်တီးများကို အိန္ဒိယနိုင်ငံမှ ခေါ်ယူ၍ ငွေချေးခဲ့၏။ အတိုးအရင်းမဆပ်နိုင်သော မြန်မာလယ်သမားတို့၏ လယ်

မြေ၊ ယာမြေ၊ လယ်လုပ်ကိရိယာ၊ ထွန်ထယ် ကျွဲနွားမှအစ သိမ်းယူ၍ သမီးပျိုလေးများကိုပင် ထည့်၍ပေးဆပ်သော်လည်း အတိုးအရင်း မကျေသည့် သမိုင်းဖြစ်ရပ်များ ရှိပါ၏။

အလားတူပင် ဂျပန်တို့သည် ကိုရီးယားနိုင်ငံကို ကိုလိုနီ အဖြစ် သိမ်းသွင်းအုပ်ချုပ်ရာတွင် ကိုရီးယားလယ်သမားတို့အား ဂျပန်တို့က ငွေထုတ်ချေးခဲ့၏။ စာမတတ်ဘဲ လက်မှတ်ပင် မထိုး တတ်သော ကိုရီးယားတောင်သူလယ်သမားတို့ထံမှ လယ်မြေ အမြောက်အမြားကို ဂျပန်တို့က သိမ်းယူခဲ့သည်။ ကြွေးစနစ်ကြောင့် ၁၉၃၀- ခုနှစ်တွင် ကိုရီးယားလယ်သမားမိသားစု ၁၂-သန်းခန့်သည် မြေကျွန်ဘဝသို့ ရောက်ခဲ့ရ၏။ လယ်မဲ့ယာမဲ့ဘဝတွင် မြန်မာနိုင်ငံမှ ဖြစ်ရပ်အတိုင်း ဂျပန်ကြွေးရှင်ကြီးများသည် ကိုရီးယားလူမျိုးတို့၏ လယ်လုပ်ကိရိယာများ၊ ကျွဲနွားများမှအစ သမီးပျိုပါမကျန် သိမ်း ယူခဲ့မှုများ ရှိခဲ့ပါ၏။

ကြွေးပေး၍အတိုးယူရာတွင် ဂျပန်တို့သည် အရက်စက်ဆုံးဖြစ် ပါ၏။ ထို့ကြောင့်လည်း ဂျပန်တို့၏ ယင်းကဲ့သို့သောလုပ်ရပ်များအပေါ် အငြိုးထား၍ အမျက်သို့မူရှိခဲ့သော ဟစ်တလာသည် ဒုတိယကမ္ဘာစစ် တွင် ဂျပန်လူမျိုးတစ်သန်းကျော်ကို အစုလိုက်အပြုံလိုက်သတ်ခဲ့ပါ၏။

ဤကား ကြွေးနှင့်ပတ်သက်သောဖြစ်စဉ်များ ဖြစ်ပါ၏။ မည်သို့ပင် ဖြစ်စေ ကျွန်တော်တို့သည် ကြွေးပေး၍ငွေချေးသော လုပ်ငန်း များတွင်လည်း ရင်းနှီးမြှုပ်နှံနိုင်ကြပါ၏။ ဘဏ်ကြီးများ၊ ငွေချေးဌာန များတွင် ယခုအခါ မျှတနိုင်သမျှသောနည်းဖြင့် ပြုလုပ်ထားသည့် ငွေချေးစနစ်များ ရှိကြပါ၏။ ငွေချေးသည့်လုပ်ငန်း၏ စွန့်စားရမှုမှာ မိမိချေးငွေ ဆုံးရှုံးခြင်းဖြစ်ပါသည်။

လူကိုယုံ၍ ငွေချေးမိရာတွင် လူကိုတော့ ယုံရပါသည်။ သို့သော် ငွေကိုမယုံရပါ။ ကျွန်တော့်မိတ်ဆွေတစ်ဦးသည် မိမိအိမ် ရောင်းရငွေ သုံးသိန်းကို မိတ်ဆွေတစ်ဦးအား ချေးငှားလိုက်ပါသည်။ မိတ်ဆွေသည် တစ်နှစ်တိုင်တိုင် ချေးငွေ၏အတိုးကို တိကျမှန်ကန်စွာ ပေးပါသည်။ သို့သော် တစ်ခါတွင် ထိုမိတ်ဆွေသည် လူလိမ်ခံရပြီး နှိမ့်သမျှပစ္စည်းကို ရောင်းချပေးဆပ်သည့်တိုင် မလောက်သေဖြင့် ဆေးထားသောငွေ အဆုံးခံလိုက်ရသည့်ဖြစ်ရပ်တစ်ခု ရှိပါ၏။

တစ်ခါကမူ ဂုဏ်သရေရှိ ရာထူးရှိ ပုဂ္ဂိုလ်ကြီးတစ်ဦးအား အိမ်ဆောက်ရန်အတွက် ငွေချေးမိရာ ငွေချေးပြီး လပိုင်းအတွင်း ပုဂ္ဂိုလ်ကြီး အလုပ်ပြုတ်သွား၍ ချေးငွေဆုံးရှုံးရသည့်ဖြစ်ရပ်တစ်ခုကို ချည်း ကြားဖူးပါသည်။

ထို့ကြောင့် ငွေချေးရာတွင် အာမခံ အပေါင်ပစ္စည်းကိုလက်ခံ၍ မျှတသောအတိုးနှင့် ငွေချေးခြင်းသည် အကောင်းဆုံးဖြစ်ပါ၏။

လူပုဂ္ဂိုလ်ကို ယုံကြည်မှု၊ ရာထူးဌာန ဂုဏ်သိက္ခာကျော်ကြားမှုတို့ကို ထောက်ထားအားနာပြီး ငွေမချေးအပ်ပါ။ ယခုအခါ ဘဏ်များသည် မရွေ့မပြောင်းနိုင်သောပစ္စည်းများကို အာမခံထား၍ ငွေချေးမှုများ ရှိပါ၏။ ငွေချေးငှားသည့်လုပ်ငန်းသည် အမြတ်အစွန်းရသော လုပ်ငန်းဖြစ်ပါသည်။ သို့သော် ယင်းလုပ်ငန်းကို လုပ်ဆောင်ရာတွင် ဘယ်သောအခါမှ ခြေလွတ်လက်လွတ် အာမခံချက်မရှိဘဲ ငွေမချေးမိဖို့ လိုအပ်ပါသည်။

အခန်း- ၃

အိမ်ခြံမြေ အရောင်းအဝယ်လုပ်ငန်း

အိမ်ခြံမြေ ယာမြေ၊ အိမ်ရာ တိုက်တာအဆောက်အအုံ၊ တိုက်ခန်း အိမ်ခန်း အရောင်းအဝယ်လုပ်ငန်းတွင် ရင်းနှီးမြှုပ်နှံခြင်းသည် အမြတ်အစွန်းအလွန်ကောင်းသော လုပ်ငန်းဖြစ်ပါ၏။ မြေကဏ္ဍ ကမ္ဘာပေါ်တွင် အဖိုးအတန်ဆုံးသော အရာဖြစ်ပါသည်။

မြေသည် လူသားတို့အတွက် နှိမ့်ရာဖြစ်ပါ၏။ လူတို့နေထိုင်ရန် အိမ်ရာကို မြေတွင်သာအမှီပြု ဆောက်ရပါသည်။ မြေယာတွင် ဆန်စပါး၊ ကျွဲ၊ ပြောင်း၊ သစ်သီးဝလံ စားသောက်ဖွယ်ရာများကို စိုက်ပျိုး၍ရသည်။ မြေတွင် လောင်စာနှင့် ဓာတ်သတ္တုမျိုးစုံ သိုဝှက်တည်ရှိနေ ပါသည်။ မြေသည် လူတို့အတွက် မရှိမဖြစ်သော အရာ ဖြစ်ပါ၏။

ကမ္ဘာပေါ်တွင် လူဦးရေ တိုးပွားနေသော်လည်း မြေသည် တိုးပွားမှုမရှိပါ။

နိုင်ငံတစ်နိုင်ငံအဖို့ မည်သည့်ပစ္စည်းကိုမဆို ငွေနှံပါက Import သွင်းကုန်အဖြစ် တင်သွင်း၍ရသော်လည်း မြေကိုကား တင်သွင်း၍ မရပါ။

မြေကိစ္စကြောင့် တစ်နိုင်ငံနှင့် တစ်နိုင်ငံ စစ်မက်ဖြစ်ပွားကြရ၏။ ကမ္ဘာစစ်ပွဲကြီးများသည် မြေရလိုမှုကြောင့် ဖြစ်ပွားသော စစ်ပွဲကြီးများ ဖြစ်၏။ အမေရိကန်နိုင်ငံသည် မြေကြောင့် ကြွယ်ဝချမ်းသာသောနိုင်ငံ ဖြစ်၏။ ဥရောပတိုက်၌ ချမ်းသာကြွယ်ဝမှုသည်လည်း မြေကြောင့်ပင် ဖြစ်သည်။ အမေရိကန်တို့သည် ဒေသခံလူနီများထံမှ အမေရိကတိုက် ဟူသောမြေကြီးကို သိမ်းယူ၍ မြို့ပြတည်

ထောင်ကာ အင်အားကြီး နိုင်ငံတစ်ခုဖြစ်လာခြင်း ဖြစ်၏။ ကမ္ဘာ့ကမ္ဘာ့ကျော်စစ်များ၏ အခြေခံသည် မြေပင်ဖြစ်၏။ ဥရောပ နိုင်ငံများသည် တရုတ်ပြည်ကြီးကို ဖရဲသီးခွဲစားသလို ပိုင်းခြားယူငင်ခဲ့ကြ၏။ အင်္ဂလိပ်တို့သည် မြေများကို သိမ်းပိုက်၍ နေမဝင် အင်ပါယာကြီးကို တည်ဆောက်ခဲ့ကြ၏။

မြေသည် လူသားတို့၏ ဂုဏ်သိက္ခာအဆင့်အတန်းကို ညွှန်ပြသောအရာလည်း ဖြစ်၏။ လူ၏ဂုဏ်သိက္ခာအတွက် ထိုသူတို့နေထိုင်ရာ အိမ်ခြေပတ်ဝန်းကျင်သည်လည်း အလွန်မှ အဓိကကျပါ၏။

ထို့ကြောင့် မြေယာနှင့်ပတ်သက်သော လုပ်ငန်းများသည် အများအယွင်းမရှိနိုင်သော လုပ်ငန်းများဖြစ်ပါ၏။ လူဦးရေတိုးပွားလာခြင်းကြောင့် မြေနေရာသည် တစ်နေ့တခြား ရှားပါးလာ၏။ မြို့ပြအိမ်ရာများတိုးလာခြင်း၊ စက်ရုံ အလုပ်ရုံများ၊ စက်မှုဇုန်ကြီးများ တိုးပွားလာသောကြောင့်လည်း မြေသည် တန်ဖိုးတက်လာခဲ့၏။

ကမ္ဘာတွင် စီးပွားရေး ကုန်သွယ်ရေးလုပ်ငန်းများ တိုးတက်ခဲ့ပြီးလာရာ စီးပွားကုန်သွယ်မှုအချက်အခြာကျသော မြေနေရာများသည် ပို၍ဈေးကြီးလှသည်။ ရန်ကုန်မြို့တွင် လွန်ခဲ့သော ၁၀-နှစ်

အထက်က မြေရာဝယ်ယူထားကြသူ အားလုံးသည် တစ်နည်းမဟုတ် တစ်နည်း ဘဝဖုလုံမှုရှိသူများ ဖြစ်နေကြ ပါသည်။

ကမ္ဘာစီးပွားရေး အဆမတန်ဖွံ့ဖြိုးမှုသည် မြေယာအရောင်း အဝယ် စီးပွားရေးလုပ်ငန်းကို မထင်မှတ်နိုင်လောက်အောင် အမြတ်အစွန်း ရစေခဲ့ပါ၏။ ထိုင်းနိုင်ငံတွင် ပတ္တယာကမ်းခြေဒေသ သည် လွန်ခဲ့သောအနှစ် ၂၀-ခန့်က တံငါရွာလေးတစ်ရွာသာ ဖြစ်၏။ ထိုဒေသတွင် မုတ်သုန်လေ ပုံမှန်ဝင်သောကြောင့်လည်း ယင်းအရပ် ဒေသကို မုတ်သုန်ဟု ခေါ်ခဲ့ခြင်း ဖြစ်၏။ ပတ္တယာဟူသောထိုင်းစကား သည် မုတ်သုန်လေဟူ၍ အဓိပ္ပာယ်ရ၏။

ထိုစဉ်က ပတ္တယာကမ်းခြေ၏ မြေတစ်ကွက်သည် ဘတ် ၅၀၀- မှ ဘတ် ၁၀၀၀- ခန့်သာ ရှိပါ၏။ ယနေ့ပတ္တယာကမ်းခြေသည် ကမ္ဘာလှည့်ခရီးသွားတို့ဖြင့် ဖွံ့ဖြိုးတိုးတက်လာခဲ့ရာ ပတ္တယာကမ်းခြေမှ ၁၅- ပေ x ပေ ၂၀- အခန်းလေးတစ်ခုသည် ဘတ် ၁၀- သန်းခန့် တန်၏။ ပတ္တယာကမ်းခြေ၏ မြေဈေးသည် အနှစ် ၂၀- အတွင်း အဆ တစ်သောင်းမှ နှစ်သောင်းအထိ တက်လာခဲ့၏။

ကျွန်တော့်တွင် ထိုင်းမိတ်ဆွေတစ်ဦးရှိပါ၏။ သူက မဲဆောက် တွင်နေသည်။ သူ့အဖေသည် မြဝတီနှင့် မျက်နှာချင်းဆိုင် ထိုင်း

ဘက်ကမ်း၌ ပြောင်းပူးစိုက်သည်။ ပြောင်းပူးစိုက်ပျိုးသည့် မြေဧက ၅၀- ခန့်ရှိ၏။ လွန်ခဲ့သောသုံးနှစ်ခန့်အထိ ပြောင်းစိုက်မြေ တစ်ဧကသည် ဘတ်ငွေ တစ်သောင်းထက်မပိုလှပါ။ သို့သော် ထိုင်းနှင့်မြန်မာနိုင်ငံ အကြား မြဝတီနှင့်မဲဆောက်ကို ဆက်သွယ်သည့် ထိုင်းမြန်မာ ချစ်ကြည်ရေးတံတားကို တည်ဆောက်လိုက်သောအခါ သူ့မြေ တစ်ဧကသည် ဘတ်တစ်သန်းလောက်တန်သွားခဲ့ပါ၏။

တစ်ဖန် ထိုမိတ်ဆွေသည် တစ်ဧက ဘတ်တစ်သန်း တန်သော မိမိမြေကို ရောင်းချခြင်းမပြုဘဲ ထိုမြေပေါ်တွင် ခြံ့ကွက်ကြီးတစ်ကွက်ကို ရေးဆွဲခဲ့၏။ သူ့မြေပေါ်တွင် ဟိုတယ်၊ အရောင်းခန်းမ၊ ဈေး၊ ရုပ်ရှင်ရုံ၊ အဆင့်မြင့်လူနေအိမ်များ၊ လမ်းများဖြင့် လှပထည်ဝါသော ခြံ့ပြမြေပုံကို ရေးဆွဲ၍ ထိုမြေပုံတွင်ပါသော တိုက်ခန်းများ၊ ဈေးဆိုင်များ၊ ရုံးခန်းများ၊ အစည်းအဝေးခန်းမကြီးများ ကို စက္ကူပေါ်၌ လက်ညှိုးထိုး၍ ရောင်းရာ ခြောက်လအတွင်း စက္ကူ ပေါ်မှ တိုက်ခန်းနှင့် ဈေးများအားလုံး ရောင်းပြီးသွားခဲ့၏။ ထိုရောင်းရ ငွေဖြင့် စက္ကူပေါ်မှ စီမံကိန်းကို ဆက်လက်ဆောက်လုပ်ရာ ကျွန်တော့် မိတ်ဆွေ သည် တစ်နှစ်ခွဲအတွင်း မြေကိုအကြောင်းပြု၍ သန်းကြွယ် သူဌေးမက ကုမ္ပဏီကြွယ် သူဌေးဖြစ်သွားခဲ့၏။ သူ့စီမံကိန်းတွင် လူနေတိုက်ခန်းချည်း ငါးထောင်ကျော် ပါဝင်၍ တံခွန်တိုက်ခန်းကို

ဘတ်တစ်သန်းခန့်နှင့် ရောင်းပါသည်။ မြေကိုအမှီပြု၍ ချက်ချင်း ချမ်းသာသွားခြင်း ဖြစ်၏။

အလားတူပင် ထိုင်းနိုင်ငံ၏ စက်မှုနှင့်နေရာမြေများကို ပိုင်ဆိုင်သူတို့သည် အဆမတန် ချမ်းသာသွားခဲ့ကြသည်။

ထိုင်းနိုင်ငံတွင် ဘိုးဘွားပိုင်မြေများ၊ ဂရန်မြေများကို အစိုးရ စီမံကိန်းများ ဆောက်လုပ်လျှင်ပင် မြေအစားပေးရုံသာမက ထိုမြေ၏ ကာလပေါက်ဈေးနှင့် ညီမျှသောတန်ဖိုးကိုပေးပြီးမှသာ စက်မှုလုပ်ငန်းများ၊ ဟိုတယ်များ ဆောက်လုပ်ကြပါ၏။ မြေတစ်ကွက်သည် အဘိုးအဘွားလက်ထက်မှစ၍ စောင့်ရှောက်ခဲ့မှုများ၏တန်ရာတန်ကြေး အကျိုးခံစားခွင့်ကို ပုဂ္ဂလိကမြေပိုင်ရှင်တိုင်း ထိုက်တန်စွာ ခံစားခွင့် ရှိကြပါ၏။ ထိုသို့မဟုတ်ပါက မြေဈေးကွက်ဖျက်တတ်ပါ၏။ အိမ်ရာမြေအရောင်းအဝယ်လုပ်ငန်းသည် ဈေးကွက်စီးပွားရေးစနစ်တွင် အခြေခံကျသော ရင်းနှီးမြှုပ်နှံရာ အခြေခံနယ်မြေဖြစ်ရာ အိမ်ရာမြေ အာမခံမရှိခြင်းသည် ဈေးကွက်စီးပွားရေးကဏ္ဍ မပီပြင်မှု ဖြစ်ပါ၏။ ပုဂ္ဂလိကမြေယာပိုင်ဆိုင်မှုကို နိုင်ငံတော်အစိုးရက အာမခံချက်ပေးရမည်။ ကာကွယ်စောင့်ရှောက်မှုပေးရမည် ဖြစ်ပါ၏။

ကျွန်တော်တို့၏ စီးပွားရေး ဦးတည်ချက်လေးရပ်တွင် ဒုတိယအချက်အနေဖြင့်-

ဈေးကွက်စီးပွားရေးစနစ် ပီပြင်စွာဖြစ်ပေါ်လာရေးဆိုသော အချက်ပါဝင်၏။

ဈေးကွက်စီးပွားရေး ပီပြင်လာစေရန် ရင်းနှီးမြှုပ်နှံမှု အခြေခံနယ်ပယ်များ အာမခံရှိရန် လိုအပ်ပါ၏။ ရင်းနှီးမြှုပ်နှံမှု အခြေခံနယ်ပယ် သုံးရပ်မှာ-

- ငွေချေးခြင်း။

- အိမ်မြေအရောင်းအဝယ်ပြုခြင်း။

- ပုဂ္ဂလိကစီးပွားရေးလုပ်ဆောင်ခြင်း

တို့ဖြစ်ရာ ဤနယ်ပယ်သုံးရပ်တွင် ရင်းနှီးမြှုပ်နှံမှုအတွက် ရင်းနှီးမြှုပ်နှံငွေ မဆုံးရှုံးရေးအတွက် နိုင်ငံတော်မှ အာမခံရန် လိုအပ်ပါ၏။ မူလဘိုးဘွားပိုင် ဂရန်မြေများကို တိကျစွာကာကွယ်စောင့်ရှောက်ပေးရန် လိုအပ်ပါ၏။

မြေယာအရောင်းအဝယ်လုပ်ငန်း အရေးကြီးကြောင်းကို စင်ကာပူနိုင်ငံကဲ့သို့သော City State ခေါ်မြို့ပြနိုင်ငံများတွင် ပို၍ ထင်ရှားပါ၏။ စင်ကာပူနိုင်ငံသည် အရပ်လေးမျက်နှာသို့ မချဲ့နိုင်၍ မိုးထိုးတိုက်ကြီးများဆောက်ကာ ကောင်းကင်ဘက်သို့ တိုးချဲ့ရ၏။ မြေကြီးကို သွင်းကုန်ပြုလုပ်၍မရဟုဆိုသော်လည်း မြေရှားပါးသော စင်ကာပူနိုင်ငံ၏အဖြစ်က မြေမည်မျှ တန်ဖိုးရှိသည်ကို ပြဆိုခဲ့ပါ၏။

စင်ကာပူနိုင်ငံ၏ မြေတစ်လက်မသည် ရွှေတစ်ကျပ်သား ထက် ပို၍တန်ဖိုးရှိ၏။ ရွှေတစ်ကျပ်သား၊ ရွှေတစ်ပိဿာ၏တန်ဖိုး သည် ကာလအတော်အတန်ကြာသည့်တိုင် အပြောင်းအလဲများစွာ မရှိတတ်။ သို့သော် စင်ကာပူနိုင်ငံ ဩချက် (Orchard) လမ်းမကြီး ပေါ်မှ မြေဆယ်ပေပတ်လည် မြေတစ်ကွက်သည် တစ်လအတွင်း ဒေါ်လာ သန်းပေါင်းများစွာ ဈေးမြင့်စေနိုင်ပါ၏။

ထို့ကြောင့် စင်ကာပူနိုင်ငံသည် မိမိနိုင်ငံ၏ မြေအကျယ် အဝန်းကို အင်ဒိုနီးရှားနိုင်ငံမှ မြေကြီးကို ဝယ်ယူ၍ ချဲ့ခဲ့၏။ အင်ဒိုနီးရှားကျွန်းများရှိ တောင်များပေါ်မှ မြေကို စင်ကာပူအစိုးရ သည် အင်ဒိုနီးရှား အစိုးရထံမှ ဝယ်ယူ၏။ ဝယ်ယူ၍ရသော မြေကို

မိမိကမ်းခြေတွင် ပင်လယ်တွင်းမှသဲများနှင့် ရောစပ်၍ဖို့သည်။ ထို့နောက် ယင်းဖို့မြေတွင် မြေခိုင်မာအောင် သစ်ပင်များ စိုက်သည်။

ပင်လယ်မြေမျက်နှာပြင်မှ သဲမြေများ ဒီရေလှိုင်းဖြင့် စင်ကာပူ ကမ်းခြေသို့ လာရောက်ကပ်စေရန် အစီအမံများပြုလုပ်၍ ဖို့မြေဖြင့် ရောစပ်ကာ နှစ်စဉ်မြေတိုးချဲ့ရေးကို လုပ်ဆောင်ရာ စင်ကာပူသည် တစ်နှစ်တွင် မြေတစ်ဧကမှ နှစ်ဧကအထိ အကျယ်အဝန်းကို ရရှိပါသည်။ မြေတစ်ဧကရရှိရေးအတွက် စင်ကာပူနိုင်ငံသည် စင်ကာပူဒေါ်လာသန်း ၅၀-နှင့် တစ်နှစ်ဟူသောအချိန်ကို ရင်းနှီး ချပါ၏။ သို့သော် မြေတစ်ဧကပေါ်တွင် စင်ကာပူနိုင်ငံသည် ကုန်သွယ် လုပ်ငန်းကို လုပ်ဆောင်ပါက တစ်နှစ်တွင်ဒေါ်လာသန်း ၅၀၀- လည်း အလွယ်တကူရရှိသော နိုင်ငံဖြစ်သည်။

ထို့ကြောင့် မြေအရောင်းအဝယ်၊ အိမ်အရောင်းအဝယ်၊ ငါးကမ်းခြေ၊ ခြံမြေအရောင်းအဝယ်လုပ်ငန်းများသည် အမြတ်အစွန်း ချိန်သော လုပ်ငန်းများဖြစ်၍ ရင်းနှီးမြှုပ်နှံရာတွင် အခြေခံနယ်ပယ် တစ်ခုရပ်ဟူ၍ မှတ်ယူအပ်ပါ၏။ ထိုနယ်ပယ်သည် ရင်းနှီးမြှုပ်နှံမှုပြုသင့် သော နယ်ပယ်တစ်ခုဖြစ်သည်။ မြေကို ဝယ်ပြီးပြီးချင်း ပြန်ရောင်း

ပါက မည်သည့်အခါမျှ အနိုးမရှိပါ။ မြေကို ကာလကြာရှည်စွာထားပြီးမှ ရောင်းလျှင် ဆယ်ဆအထက်တွင် မြတ်ပါသည်။

ထို့ကြောင့် သင်၏ရင်းနှီးမြှုပ်နှံမှုကို မြေအရောင်းအဝယ်၊ အိမ်အရောင်းအဝယ်၊ အိမ်ခန်း၊ တိုက်ခန်းအရောင်းအဝယ်ကိစ္စများတွင် ရင်းနှီးမြှုပ်နှံသင့်ပါ၏။ မြေယာအရောင်းအဝယ်လုပ်ငန်းသည် ရင်းနှီးမြှုပ်နှံမှုပြုသင့်သော နယ်ပယ်ဟု မှတ်ယူပါ။

မြေ၏တန်ဖိုးသည် နေရာပေါ်၌တည်၏။ မြေသည် ဈေးတန်းလမ်းမကြီးပေါ်တွင်ရှိပါက ချောင်ကျသည့်နေရာမှ မြေထက် ပို၍တန်ဖိုးရှိပါ၏။ ထို့ကြောင့် မြေဝယ်လျှင် နေရာကောင်းကောင်းတွင် ဝယ်ပါက ပြန်ရောင်းလျှင်လည်း အမြန်ပြန်ထွက်၏။ အိမ်သည် ဆောက်ပြီးသည်နှင့် တန်ဖိုးကျတတ်သော်လည်း မြေသည် ဝယ်ယူပြီးသည်နှင့် တန်ဖိုးပို၍တက်၏။ မြေနှင့်အိမ်တွင် မြေပေါ်တွင် ရင်းနှီးမြှုပ်နှံသည်က ပို၍တွက်ခြေကိုက်ပါသည်။

အခန်း- ၄

ပုဂ္ဂလိကပိုင် သို့မဟုတ်

အများပိုင်စီးပွားရေးလုပ်ငန်းတွင် ရင်းနှီးမြှုပ်နှံခြင်း

၁၈- ရာစု အရင်းရှင်စနစ်ထွန်းကားလာချိန်မှစ၍ အစုစပ်လုပ်ငန်းများနှင့် အများပိုင် စီးပွားရေးလုပ်ငန်းများတွင် ရင်းနှီးမြှုပ်နှံသည့်စနစ်သည် ထွန်းကားခဲ့၏။ ပုဂ္ဂလိက လုပ်ငန်းများ၊ အများပိုင်စီးပွားရေး လုပ်ငန်းများကို လုပ်ဆောင်ရန် စီးပွားရေးဆိုင်ရာ

ဥပဒေများ၊ ကုမ္ပဏီ တည်ထောင်မှုဆိုင်ရာ ဥပဒေများလည်း ပေါ်ပေါက်လာခဲ့သည်။ ယင်းဥပဒေများနှင့်အညီ ကုမ္ပဏီများ၊ လုပ်ငန်းများထူထောင်၍ စီးပွားရေး လုပ်ဆောင်လာကြ၏။

ဈေးကွက်စီးပွားရေးစနစ်တွင် ဤစီးပွားရေးလုပ်ငန်း နယ်ပယ်ကြီးသည် အလွန်မှကြီးမားကျယ်ပြန့်လှသည်။ ယင်းစီးပွားရေး နယ်ပယ်၌-

- ကုန်ပစ္စည်းထုတ်လုပ်သည့် လုပ်ငန်းများ၊
- ကုန်သွယ်မှုလုပ်ငန်းများ၊
- ဝန်ဆောင်မှုလုပ်ငန်းများ၊
- ကိုယ်စားလှယ်လုပ်ငန်းများ၊
- တီထွင်မှုလုပ်ငန်းများ၊
- တည်ဆောက်မှုလုပ်ငန်းများ

စသည်ဖြင့် လုပ်ငန်းနယ်ပယ်များပါဝင်၏။

လူများစုသည် ရင်းနှီးမြှုပ်နှံမှုဟုဆိုပါက ဤနယ်ပယ်အတွင်း ၌ ရင်းနှီးမြှုပ်နှံခြင်းကို လူသိသူသိများကြပါသည်။

စီးပွားရေးလုပ်ငန်းတစ်ခုကို မိမိတစ်ဦးတည်းပိုင် မိမိစိတ်ကူး စိတ်သန်းဖြင့်လည်း ရင်းနှီးမြှုပ်နှံနိုင်၏။ မိမိနှင့်စိတ်တူ သဘောတူ

ဧည့်ပင်ဧည့်ပင်စိုက်ပျိုးပါ ၅၀- ဦးအထိ စုပေါင်းကာ-

- ငွေအရင်းအနှီး
- ကျွမ်းကျင်မှုနှင့်
- ညီညွတ်မှုတမှု

တို့ပေါင်းစပ်ကာ ဥပဒေနှင့်အညီ အစုစပ်ဖွဲ့၍လည်း လုပ်ငန်း လုပ်နိုင်၏။ လိမ္မက်ကုမ္ပဏီများ ဖွဲ့စည်း၍လည်း လုပ်ဆောင်နိုင်၏။ ၅၀- ဦးအထိ စုပေါင်းလုပ်ဆောင်ခြင်းကို ပုဂ္ဂလိကလုပ်ငန်းဟုဆို၍ လူဦးရေ ၅၀- အထက် စုပေါင်းလုပ်ဆောင်သောကုမ္ပဏီများကို အများပိုင်ကုမ္ပဏီများဟု ခေါ်ပါ၏။ ပေါ်တူကီများ၊ အင်္ဂလိပ်များ၊ ဖြစ်သစ်များသည် ဤကဏ္ဍတွင် ရင်းနှီးမြှုပ်နှံ၍ ကြီးပွားဖွံ့ဖြိုးလာကြ သူများ ဖြစ်၏။

တစ်ဦးတည်းပိုင် လုပ်ငန်းတွင် ကုန်စုံဆိုင်ဖွင့်ခြင်း၊ လက်ဖက် ရည်ဆိုင်လုပ်ငန်း၊ ဆေးပေါလိပ်၊ ဆေးလိပ်ထုတ်ဝေသည့်လုပ်ငန်း၊ စားသောက်ဆိုင်လုပ်ငန်း၊ အကြော်ဆိုင်၊ မုန့်ဟင်းခါးဆိုင် စသည်ဖြင့် တစ်ဦးတည်းလုပ်ဆောင်သည့် လုပ်ငန်းများပါဝင်၏။

ဤလုပ်ငန်းများ၌ ပိုင်ရှင်သည် တစ်ဦးတည်းဖြစ်၍ လုပ်ငန်း ဆိုင်ရာ ဆုံးဖြတ်ချက်များချမှတ်ရာတွင် လျင်မြန်စွာချမှတ်နိုင်၏။

သို့သော် ပိုင်ရှင်သည် တစ်ဦးတည်းဖြစ်သောကြောင့် ငွေအရင်းအနှီး နှင့် အကြည်၏အကန့်အသတ်ရှိတတ်၏။

တစ်ဦးတည်းပိုင်လုပ်ငန်း၌ ဥစ္စာပစ္စည်းများသည် ပိုင်ရှင်၏ ပုဂ္ဂလိက အစိတ်အပိုင်းဖြစ်သောကြောင့် အကြွေးများကို အကန့် အသတ်မရှိ အကုန်အစင် ပေးဆပ်ရန်တာဝန်ရှိ၏။ ပိုင်ရှင်သည် ကြွေးကို ကုန်စင်အောင်မဆပ်နိုင်ပါက လုပ်ငန်းပိုင်ရှင်၏ဥစ္စာပစ္စည်းကို သိမ်းဆည်းနိုင်၏။

အစု စပ်လုပ်ငန်း ဆိုသည်မှာ တစ်ဦးထက်ပိုသော လုပ်ငန်း ရှင်များသည် လုပ်ငန်းတစ်ခုကို ကျွမ်းကျင်မှုကြောင့်ဖြစ်စေ၊ ငွေအရင်း အနှီးကြောင့်ဖြစ်စေ၊ နီးစပ်မှုကြောင့်ဖြစ်စေ ငွေကြေးစုပေါင်း၍ အလုပ်လုပ်ကြခြင်း ဖြစ်၏။ ဤသို့လုပ်ဆောင်ရာတွင် ကျွမ်းကျင်မှုနှင့် ငွေကြေးအရင်းအနှီး ပြည့်စုံနိုင်သော်လည်း အစုဝင်များအကြား သဘောထားကွဲလွဲမှုများ ရှိနိုင်၏။ လုပ်ငန်းစီမံခန့်ခွဲမှုတွင် ပြဿနာ ပေါ်နိုင်ပါ၏။ သို့သော် တစ်ဦးတည်းပိုင်လုပ်ငန်းထက် ပို၍ကြီးမား အား ကောင်း၏။

အစုရှယ်ယာကုမ္ပဏီများ၏ အရင်းအနှီးကို စတော့ သို့မဟုတ် အစုရှယ်ယာများဖြင့် ဖော်ပြလုပ်ဆောင်ကြ၏။ လုပ်ငန်းတွင်

ရင်းနှီး မြှုပ်နှံလိုသူများက လုပ်ငန်းအစုရှယ်ယာများကို ဝယ်ယူကြ၏။ အစုရှယ်ယာရှင်များက ပူးတွဲပိုင်ဆိုင်ကြပြီး လုပ်ငန်းအမြတ်တာများကို ရွေးချယ်ခန့်ထား ဆောင်ရွက်ကြ၏။ အမြတ်ရရှိပါက အမြတ်၏ တစ်စိတ်တစ်ဒေသကို အစုရှယ်ယာရှင်က ပြန်အမ်းငွေအဖြစ် ခွဲဝေ ပေးပါသည်။ အစုစပ်ကုမ္ပဏီများတွင် ပေးရန်တာဝန်မှာ အကန့် အသတ်ရှိ၏။ ကုမ္ပဏီကို တိုးချဲ့လိုပါက အစုရှယ်ယာများကို ထပ်မံ ရောင်းနိုင်သည်။ တရားဝင် အဆင့်အပြည့်အဝရှိသော အစုစပ် လုပ်ငန်းကြီးများကို ကော်ပိုရေးရှင်းများဟုလည်း ခေါ်ကြ၏။ ဤ လုပ်ငန်းနယ်ပယ်တွင် အစုစပ်လုပ်ငန်းများ၊ အများနှင့် မသက်ဆိုင် သောကုမ္ပဏီ၊ အများနှင့် သက်ဆိုင်သောကုမ္ပဏီဟူ၍ ရှိ၏။ အများနှင့် သက်ဆိုင်သော အစုစပ်ကုမ္ပဏီများ၏ အစုရှယ်ယာများကို အရောင်း အဝယ်ပြုသည့် နေရာများကို စတော့ဈေးကွက်ဟု ခေါ်၏။ မြန်မာနိုင်ငံတွင် ယနေ့ထက်တိုင် အများပိုင်ကုမ္ပဏီ သုံးလေးခုမျှ ထူထောင်ခဲ့ရာ အောင်မြင်မှုမရှိခဲ့ပါ။

ပုဂ္ဂလိကပိုင်နှင့် အများပိုင်ဗီးပွားနေလုပ်ငန်းများတွင် ရင်းနှီး မြှုပ်နှံမှုသည် ယနေ့ကမ္ဘာပေါ်တွင် အများအပြားလုပ်ဆောင်သည့် ဗီးပွားနေနယ်ပယ်ကြီးများ ဖြစ်၏။

အင်္ဂလိပ်တို့သည် ၁၆၀၀- ပြည့်နှစ်တွင် အရှေ့အိန္ဒိယ ကုမ္ပဏီကို တည်ထောင်၍ အရှေ့တစ်လွှားတွင် စီးပွားရှာခဲ့၏။ အရှေ့အိန္ဒိယ ကုမ္ပဏီသည် အာရှတိုက် အရှေ့ကမ္ဘာတွင် နာမည်ကြီးကုမ္ပဏီတစ်ရပ် ဖြစ်၏။ ပြင်သစ်တို့သည် ၁၆၂၇- ခုနှစ်တွင် အပေါင်းအသင်းတစ်ရာ ကုမ္ပဏီ Company of One Hundred Associates ကိုဖွဲ့စည်းကာ ကမ္ဘာ့အနောက်ဘက်တစ်လွှားတွင် ကုန်သွယ်မှုများကို လက်ဝါးကြီးအုပ် လုပ်ဆောင်ခဲ့၏။ ၁၆၆၄- ခုနှစ်တွင် ပြင်သစ်တို့ကလည်း ပြင်သစ် အရှေ့အိန္ဒိယကုမ္ပဏီကို ထူထောင်ကာ အရှေ့ကမ္ဘာ၌ပါ စီးပွားရှာခဲ့၏။

၁၉၀၈- ခုနှစ်တွင် ဂျပန်တို့ကလည်း အရှေ့တိုင်းဖွံ့ဖြိုးမှု ကုမ္ပဏီ ကို ဖွဲ့စည်းကာ အရှေ့ကမ္ဘာတွင် စီးပွားရှာခဲ့၏။

ရှေးအခါက စီးပွားရေးကုမ္ပဏီကြီးများသည် အမြတ်ရရှိရေး တစ်ခုတည်းကိုသာ ဦးတည်၍ စီးပွားရေးလုပ်ငန်းတွင် စစ်ရေးကိုပါ တွဲဖက်အသုံးပြုခဲ့ကြပြီး ကမ္ဘာစစ်ကြီးများကိုပင် ဖန်တီးခဲ့ကြသော် လည်း ယခုခေတ်သစ် ၂၀- ရာစုနှောင်းကာလ စီးပွားရေး ကုမ္ပဏီကြီးများသည် မိမိတို့ကုမ္ပဏီများကို အမြတ်အစွန်းရှာဖွေရာတွင်

အကြမ်းဖက်မှုများကို အသုံးမပြုတော့ဘဲ-

အေးချမ်းသာယာရေး Peace

သဟဇာတဖြစ်ရေး Harmony

အရည်အသွေးရှိရေး Quality

ဖွံ့ဖြိုးတိုးတက်ရေး Progress

ဟူသောကြွေးကြော်သံများကို ကြွေးကြော်၍ ကုန်ထုတ်လုပ်ငန်းများကို လုပ်ဆောင်လာခဲ့ကြ၏။ ထို့ပြင်

စားသုံးသူဖောက်သည်များ၏ ကျေနပ်မှုကို အမြင့်မားဆုံး ရယူရေး Customer's Highest Satisfaction

လူ့ဂုဏ်သိက္ခာကို လေးစားမှုရှိသော စီမံခန့်ခွဲမှု

Management base on esteem for human dignity

စသည့်ရည်မှန်းချက်များကို ထားရှိအသုံးပြုလာသည်ကို တွေ့ရပါ၏။

ထို့ကြောင့် ပုဂ္ဂလိကနှင့် အများပိုင်စီးပွားရေးနယ်ပယ် များတွင် ရင်းနှီးမြှုပ်နှံရန် စိတ်ကူးအကြံရှိလျှင်ပင် ယခင်ကကဲ့သို့ မိမိတို့ အမြတ်အစွန်းရရှိရေး လုပ်ငန်းတစ်ခုတည်းကိုသာကြည့်ကာ ရင်းနှီး၍ အောင်မြင်မည်မဟုတ်တော့ဘဲ စီးပွားရေးကုမ္ပဏီကြီးများ၏ ပြောင်းလဲ လာသောသဘောထားများကိုလည်း အလေးဂရုပြု သတိထားကြမည် လိုအပ်ပါ၏။

အခန်း-၅

ရင်းနှီးမြှုပ်နှံရာတွင် သတိမူရမည့် အချက်ခုနစ်ချက်

ကျွန်တော်တို့သည် ရင်းနှီးမြှုပ်နှံမှုနယ်ပယ်သုံးရပ်ကို သိရှိခဲ့ပြီး
ပြစ်၏။ ထိုနယ်ပယ်သုံးရပ်မှတစ်ပါး အခြားနေရာတွင် ကျွန်တော်တို့၏
စုဆောင်းငွေကို ရင်းနှီးမြှုပ်နှံရန်အကြောင်းမရှိ။ ထို့ကြောင့် မိမိသည်
မည့်သည့်နယ်ပယ်နှင့် နီးစပ်သည်။ မည်သည့်နယ်ပယ်တွင် မိမိဝင်ခဲ့

မှုရှိမည်။ မည်သည့်နယ်ပယ်အကြောင်း မိမိသိသည်။ မိမိကိုယ်မိမိ စိတ်သုံးသပ်ရမည် ဖြစ်ပါ၏။

ဘယ်အလုပ်ကိုပင်လုပ်လုပ် မိမိကျွမ်းကျင်သော၊ မိမိဝါသနာ ပါသောအလုပ်ကို အချိန်ပေး၍ စေ့စပ်သေချာစွာ လုပ်ဆောင်သင့် ပါ၏။

ထို့ကြောင့် ရင်းနှီးမြှုပ်နှံမှုမပြုမီ မိမိကိုယ်မိမိ ပြန်လည်သုံးသပ် ရန်လို၏။ မိမိကိုယ်မိမိ သတိထားရှိရန်လို၏။ တစ်ခါတစ်ရံ ခါချင် ကောင် မာန်ကြီးလို့ တောင်ကြီးဖြူမယ့်ကြံ၊ ခါးကမသန် ဆိုတာမျိုး ဖြစ်တတ်သည်။ ထိုအခါမျိုးတွင်လည်း ကိစ္စမရှိပါ။ တောင်ကြီးဖြူ၍မရ လျှင် သက်သက်သာသာ ပျားဖွပ်သည့် အလုပ်မျိုး လုပ်ရုံသာရှိပါ၏။

သို့သော် မိမိအခြေအနေကို မိမိသိရှိလိုသည်ကတော့ အမှန်ပင် ဖြစ်ပါ၏။

ထို့ကြောင့် ကျွန်တော်တို့သည် ရင်းနှီးမြှုပ်နှံမှုမပြုမီ ရင်းနှီး မြှုပ်နှံရာတွင် သတိမူရမည့်အချက်ခုနစ်ချက်ကို လေ့လာကြရမည် ဖြစ်ပါ၏။

ရင်းနှီးမြှုပ်နှံခြင်းသည် စွန့်စားရသောအလုပ်ဖြစ်သည်။

ရင်းနှီးမြှုပ်နှံမှုတိုင်းတွင် ဆုံးရှုံးမှုရှိနိုင်သဖြင့် ကျွန်တော်တို့ ဤမျှ သတိထားနေရခြင်း ဖြစ်ပါသည်။

သတိမမူ ဂူမမြင်၊ သတိမူတော့ မြူမြင်သည်ဟူသော စကား ရှိ၏။

မည်သည့်ရင်းနှီးမြှုပ်နှံမှုကိုမဆို သင်၏စုဆောင်းငွေ ပါဝင်နေ သဖြင့် ဆင်ကန်းတောတိုးမပြုအပ်ပါ။

ရင်းနှီးမြှုပ်နှံမှုပြုရာတွင် အမြော်အမြင်ရှိရပါမည်။

ရင်းနှီးမြှုပ်နှံရာတွင် သတ္တိလိုပါသည်။

သတ္တိသည် ရင်းနှီးမြှုပ်နှံမှုအတွက် လိုရာခရီးသို့သွားရန် စက်စွမ်းအင်ဖြစ်ပါ၏။

သတိသည် လိုရာခရီးသို့သွားရာတွင် ပဲ့ကိုင်ဖြစ်သည်။

ကျွမ်းကျင်မှုသည် အမြတ်အစွန်းဆီသို့ သယ်ဆောင်သွားမည့် ယာဉ်ရထား ဖြစ်ပါ၏။

အချိန်သည် ရင်းနှီးမြှုပ်နှံမှု ဖြတ်သန်းသွားမည့် ခရီးလမ်းနှင့် အောင်ပွဲဖြစ်ပါသည်။

ယခု ကျွန်တော်တို့သည် ရင်းနှီးမြှုပ်နှံမှုယာဉ်ကြီးကို သတ္တိရှိရှိ ဖြင့် မောင်းနှင်၍ လိုရာခရီးသို့သွားပါတော့မည်။ ထိုသို့ဆိုလျှင် ယာဉ် မထွက်မီ ဤအချက် (၇) ချက်ကို သတိပြုပါဦး။

ကျွန်တော်တို့ သတိပြုရမည့်အချက် (၇) ချက်မှာ-

၁။ ရင်းနှီးမြှုပ်နှံမှုပြုမည့်အချိန်တွင် သင်၏ အသက် အရွယ်နှင့် ကျန်းမာရေး။

The health and age of the investor.

၂။ ရင်းနှီးမြှုပ်နှံမည့်ငွေပမာဏ။

How much investment capital you have.

၃။ ရင်းနှီးမြှုပ်နှံချိန်တွင် မိမိ၌ရှိသော အခြားဝင်ငွေ။

Investor's other income.

၄။ ရင်းနှီးမြှုပ်နှံသူ၏ နေထိုင်မှုအဆင့်အတန်း။

Investor's life style and concept.

၅။ ရင်းနှီးမြှုပ်နှံမှုအပေါ်မှ ဝင်ငွေဘယ်လောက်ပြန် ရချင်သလဲ။

How much you need cash-income from the investment.

၆။ မိမိရင်းနှီးမြှုပ်နှံမည့် ဈေးကွက်အကြောင်း သင်ဘယ် လောက်သိထားသလဲ။

How much knowledge you have of the investment market.

၇။ ရင်းနှီးမြှုပ်နှံမှုအပေါ် ထိန်းသိမ်းစီမံခန့်ခွဲ အချိန်မည်မျှ ပေးနိုင်သနည်း။

How much time you have to manage your investment

တူသောအချက်များဖြစ်ပါ၏။

ရင်းနှီးမြှုပ်နှံမည့်အချိန်တွင် ကျန်းမာရေးနှင့် အသက် အရွယ်

လောကတွင် ဘယ်အသက်တွင်မှ ရင်းနှီးမြှုပ်နှံရမည်၊ ဘယ် အသက်ရောက်လျှင်တော့ ရင်းနှီးမြှုပ်နှံမှု မပြုအပ်တော့ဟူ၍ မရှိပါ။ အသက်ရွယ် အိုမင်းရင့်ရော်ရုံသာမက ဆေးရုံခုတ်ဝင်ပေါ်မှပင် ရင်းနှီး မြှုပ်နှံမှု ပြု၍ရပါ၏။ သို့သော် မိမိကျန်းမာရေး၊ မိမိအသက်ရွယ်နှင့် လိုက်ဖက်သော ရင်းနှီးမြှုပ်နှံမှုဖြစ်ရန်ကားလိုအပ်ပါ၏။ အသက် အရွယ်ချင်းအတူတူ၊ ရင်းနှီးမြှုပ်နှံသည့်ငွေ အတူတူပင်ဖြစ်စေကာမူ

ကျန်းမာရေးပြည့်စုံသူတစ်ဦးနှင့် မပြည့်စုံသူတစ်ဦးတို့၏ ရင်းနှီးမြှုပ်နှံသည့်နယ်ပယ် မတူနိုင်ပါ။ ထို့အတူ ပင်စင်စားကြီးတစ်ဦးနှင့် အမှီအမှိုက်ကင်းသူ လူငယ်တစ်ယောက်တို့၏ ရင်းနှီးမြှုပ်နှံမှုနယ်ပယ် မတူနိုင်ပါ။

အမှီအမှိုက်ကင်းသူ လူငယ်တစ်ဦးအဖို့ စွန့်စွန့်စားစားနှင့် အမြတ်များများရနိုင်သော ရင်းနှီးမြှုပ်နှံမှုမျိုးကို ပြုနိုင်သော်လည်း ပင်စင်စားတစ်ဦးအတွက်ကား အမြတ်များများမရလျှင်နေပါစေ၊ စွန့်စားမှုပြုရသောနေရာများတွင် ရင်းနှီးမြှုပ်နှံမှုမပြုလုပ်နိုင်ပါ။ ပင်စင်စားတစ်ဦးသည် အမြတ်အစွန်းနည်းသော်လည်း သေချာမှုရှိသောနေရာတွင် ရင်းနှီးမြှုပ်နှံမှုပို၍ပြုမည် ဖြစ်ပါ၏။

ရင်းနှီးမြှုပ်နှံမှုအတွက် ကျန်းမာရေးသည် အလွန်အရေးကြီးပါ၏။ ကျန်းမာနေသောကာလ၌ လူတစ်ယောက်သည် မြေအရောင်းအဝယ်၊ အိမ်အရောင်းအဝယ်လုပ်ငန်းများတွင် ရင်းနှီးမြှုပ်နှံမှုပြုသင့်သော်လည်း မကျန်းမမာသောနာတာရှည်လူနာတစ်ဦးအဖို့ အပေါင်ပစ္စည်းဖြင့် ငွေတိုးပေးစားသောအလုပ်သည် ပို၍သင့်တော်ပါ၏။

ထို့ကြောင့် မိမိရင်းနှီးမြှုပ်နှံမှုပြုသည့်နယ်ပယ်နှင့် မိမိ၏ ကျန်းမာရေး၊ မိမိ၏အသက်အရွယ်သည် လိုက်ဖက်ဆီလျော်ရန် လိုအပ်ပါသည်။

ရင်းနှီးမြှုပ်နှံမှုငွေပမာဏ

ရင်းနှီးမြှုပ်နှံသည့်ငွေပမာဏသည် အလွန်အရေးကြီးပါ၏။

ရင်းနှီးမြှုပ်နှံမှုတစ်ခုပြုရာတွင် မအောင်မြင်ပါက အနှုံးနှစ်မျိုးကို ရင်ဆိုင်ကြရပါ၏။ တစ်မျိုးမှာ မိမိရင်းနှီးသောငွေကြေးဆုံးပါးသွားခြင်းနှင့် အခြားဆုံးရှုံးမှုမှာ မိမိ၏ဂုဏ်သိက္ခာဆုံးရှုံးမှုဖြစ်ပါ၏။ ထို့ကြောင့် ရင်းနှီးမြှုပ်နှံမှုပြုဟု ဆိုပါက မမြတ်မြတ်အောင်၊ မအောင်မြင်ပါက အောင်မြင်အောင် ကြိုးစားကြရမည် ဖြစ်သည်။

ခြင်္သေ့မင်းသည် ယုန်သူငယ်ကိုသော်လည်းကောင်း၊ ဆင်ပြောင်ကိုသော်လည်းကောင်း ဖမ်းဆီးရာတွင် အင်အားအတူတူသုံးတတ်ပါ၏။ ငွေကြေးအရင်းအနှီးမြှုပ်နှံသူတို့သည် မိမိတို့ ငွေကြေးမြှုပ်နှံတာ နည်းနည်းလေးပဲဟုဆိုကာ ပစ်မထားသင့်ပါ။ ငွေအရင်းအနှီးနည်းနည်းမြှုပ်နှံပါက ခြင်္သေ့မင်းလို မကျင့်သည့်တိုင် အချိန်နည်းနည်းတော့ပေးရမည်ဖြစ်ပါ၏။ အချိန်မပေးနိုင်လျှင် လုံးဝရင်းနှီးမြှုပ်နှံမှုမပြုပါနှင့်။ အားနာ၍ သူများကမြတ်မည်ပြော၍ ရင်းနှီးမြှုပ်နှံမှုများကို ငွေအရင်းအနှီးနည်းနည်းလေးပင်ဖြစ်စေ မရင်းနှီး မမြှုပ်နှံရပါ။

ငွေကြေးထူထပ်ပမာဏ ကြီးမားသောရင်းနှီးမြှုပ်နှံမှုများကို ပြုလုပ်လျှင်ကား ကြီးမားသော ရင်းနှီးမြှုပ်နှံမှုအတွက် လုံလောက်သော

ကြီးကြပ်စီမံခန့်ခွဲမှု အချိန်ပေးရမည် ဖြစ်ပါသည်။ ငွေကြေးပမာဏ များပြားလျှင် လုပ်ငန်းကို ကိုယ်တိုင်ကိုယ်ကျ ပါဝင်ကြီးကြပ်စီမံ ခန့်ခွဲရမည် ဖြစ်၏။ မိမိစီမံခန့်ခွဲရန် မကျွမ်းကျင်ပါက မိမိသည် စိစစ်မှု ခပ်ဆေးမှုကို အချိန်ပြည့်ပြုလုပ်ရမည် ဖြစ်ပါ၏။

ငွေကြေးများပြားသော ရင်းနှီးမြှုပ်နှံမှုမျိုးကို မိမိကိုယ်တိုင် ပါဝင်၍ ငွေကြေး အရင်းအနှီးနည်းပါးသော ရင်းနှီးမြှုပ်နှံမှုများကို အစုရှယ်ယာ ဝယ်ထားခြင်း၊ ယုံမှတ်အပ်နှံနိုင်သည့်တွင် ကိုယ်စားလှယ် လွှဲအပ် ရင်းနှီးထားခြင်းမျိုး ပြုလုပ်နိုင်ပါ၏။ ငွေအရင်းအနှီး နည်းပါးလျှင် ငွေချေးခြင်း၊ အပေါင်ခံခြင်း စသည့်ခြေနိုင်လက်နိုင် လုပ်ငန်းများကို လုပ်သွားနိုင်ပါ၏။

တရားသေ မှတ်သားသင့်သောအရာမှာ သင်သည် ရင်းနှီး မြှုပ်နှံမှုပြုပြီဟု ဆိုပါက တစ်ကျပ်ကို ရင်းနှီးမြှုပ်နှံလျှင်ပင် ဂရုစိုက်ရန် လိုအပ်ပါ၏။

ငွေတစ်ကျပ်သည် သာမန်အားဖြင့် တစ်ကျပ်သာတန်ဖိုးရှိ ပါ၏။

သို့သော် ထိုငွေတစ်ကျပ်ကို ရင်းနှီးမြှုပ်နှံလိုက်ပါက ရင်းနှီး မြှုပ်နှံပြီး ငွေတစ်ကျပ်သည် သာမန်ငွေတစ်ကျပ်နှင့် မတူတော့ပါ။

ရင်းနှီးမြှုပ်နှံမှုပြုလိုက်သော ငွေတစ်ကျပ်သည် မူလတန်ဖိုးအပြင် ရင်းနှီးမြှုပ်နှံမှု တန်ဖိုး၊ ရင်းနှီးမြှုပ်နှံသူ၏သိက္ခာ တန်ဖိုး၊ ရင်းနှီး မြှုပ်နှံသည့်အချိန်နှင့် အခြား လူမှုရေးဆိုင်ရာ တန်ဖိုးများ ပါရှိလာသောကြောင့် ရင်းနှီးမြှုပ်နှံထားသော ငွေတစ်ကျပ်သည် သာမန်ငွေတစ်ကျပ်ထက် ပိုမို၍ တန်ဖိုးမြင့်မားသောကြောင့် မည်သည့် ရင်းနှီးမြှုပ်နှံမှုငွေကိုမဆို အလေးထားဂရုစိုက်ရမည် ဖြစ်ပါ၏။

ရင်းနှီးမြှုပ်နှံမှုပြုချိန်တွင် မိမိ၏ဝင်ငွေပမာဏ

ကျွန်တော်တို့၏ ရင်းနှီးမြှုပ်နှံသော ငွေတစ်ကျပ်သည် ပင်လျှင် အရေးကြီးကြောင်း တင်ပြပြီး ဖြစ်ပါ၏။ ရင်းနှီးမြှုပ်နှံမှု ပြုချိန်တွင် မိမိ၏ ဝင်ငွေသည် အဆမတန်များပြားနေပါက ရင်းနှီးမြှုပ်နှံမှုငွေကို ဂရုမစိုက်ဘဲနေတတ်၏။ ကျွပ်က ဒီဝင်ငွေလောက် တော့ အလကားပါ။ ဘာဂရုစိုက်စရာလိုမလဲ၊ မာတ်ဆီဆိုင်မှာ လုပ်နေတာ ဟုဆိုတတ်ပါ၏။

ထိုသို့ ဂရုမစိုက်ပါက ရသမျှသောဝင်ငွေကို ဘဏ်တွင် ဂရု တစိုက်စုပါ။ အတိုးရချ ရွှေစုဆောင်းထားခြင်းသည်လည်း ရင်းနှီးမြှုပ်နှံ မှုတစ်မျိုးပင် ဖြစ်ပါ၏။

ဂရုစိုက်ချိန်မရသော ရင်းနှီးမြှုပ်နှံမှုမျိုးကို မပြုပါနှင့်။

ထိုသို့ရင်းနှီးမည့်အစား ရင်းနှီးမြှုပ်နှံမည့်ငွေကို အလှူပြုလုပ်၍ တမလွန်ဘဝအတွက် ရင်းနှီးထားသည်က ပို၍အကျိုးများပါ၏။

မိမိ ရင်းနှီးမြှုပ်နှံမှုပြုချိန်တွင် မိမိ၏ ဝင်ငွေပမာဏနည်းနေပါကလည်း အခက်အခဲရှိတတ်ပါ၏။ ရင်းနှီးမြှုပ်နှံမှုကို ထိခိုက်နိုင်ပါ၏။ မိမိဝင်ငွေက နည်းနေသည်။ စားစရာကမရှိ။ ကျန်းမာရေးအတွက် ဆေးဖိုးဝါးခ လိုအပ်နေရာ မိမိရင်းနှီးငွေကို အတူတကွ လုပ်ဖော်ကိုင်ဖက်ထံ ရောင်းချခြင်း၊ ငှားချခြင်း၊ ပေါင်နှံချခြင်းများ ပြုလုပ်လျှင်လည်း အကျိုးပွားမှု မများနိုင်ပါ။

ရင်းနှီးရာတွင် ရင်းနှီးမြှုပ်နှံချိန်၌ မိမိ၏ဝင်ငွေနည်းပါးနေပါက ဝင်ငွေထွက်ငွေနှင့် မျှတသောရင်းနှီးမြှုပ်နှံမှုမျိုးကို ချင့်ချိန်၍ ပြုရ၏။ သို့မဟုတ်ပါက ရင်းနှီးမြှုပ်နှံမှုသည် အရာမရောက်ဘဲဖြစ်တတ်ပါ၏။

ရင်းနှီးမြှုပ်နှံသူ၏ နေထိုင်မှုနှင့် အတွေးအခေါ်

ရင်းနှီးမြှုပ်နှံသူ၏အဆင့်အတန်းနှင့် အတွေးအခေါ်သည် အလွန်အရေးကြီးပါ၏။ ရင်းနှီးမြှုပ်နှံသူသည် ခိုးဝါးသားသားနေထိုင်သူတစ်ဦးလား၊ ဝါဝါကြွားကြွား နေထိုင်သူတစ်ဦးလား၊ ရင်းနှီးချိန်တွင်

အဆင့်အတန်းမြင့်မြင့်နေထိုင်သူ ဖြစ်ပါက အဆင့်အတန်းနှင့်အညီ တုန်ကျစရိတ်များရှိ၍ထိုတုန်ကျစရိတ်အတွက် ရင်းနှီးမြှုပ်နှံမှုငွေထဲမှ ဆွဲယူသုံးစွဲခြင်းဖြင့် ရင်းနှီးမြှုပ်နှံမှုကို ထိခိုက်တတ် ပြတ်တတ်၏။ အိမ်ဆိုင်လေးတစ်ဆိုင် တည်ပြီး ဆိုင်မှ ပစ္စည်းများကို ယူငင်သုံးစွဲရင် ဆိုင်ပြတ်သွားတာမျိုး ရှိတတ်၏။

ရင်းနှီးမြှုပ်နှံသူသည် မိမိနှင့်အတွေးအခေါ်တူသူ အချင်းချင်း ရင်းနှီးမြှုပ်နှံမှုပြုသင့်၏။ အလုပ်သမားများအပေါ် ထားရှိသည့် သဘောထားသည် ရင်းနှီးမြှုပ်နှံသူအချင်းချင်း တူညီမှုရှိအပ်၏။ အချို့သောရင်းနှီးမြှုပ်နှံသူတို့က အလုပ်သမားများထံမှ အချိန်ကို တိုးခိုင်းပြီး ငွေကို လျော့ပေးကာ ဖြစ်သလိုကျွေးလို၏။ အချို့က ပုံမှန်အချိန်ကိုခိုင်း၍ ငွေကို တန်ရာတန်ကြေးပေးကာ ခိုင်းလို၏။ ဤသို့ အတွေးအခေါ် ချင်းမတူသူများ အတူတကွ ရင်းနှီးမြှုပ်နှံမှုပြုလျှင် လုပ်ငန်း ပျက်စီးတတ်ပါ၏။

ရင်းနှီးမြှုပ်နှံမှုပြုချိန်တွင် အလွန်အမင်း လောဘကြီးပါကလည်း လုပ်ငန်းပျက်စီးတတ်ပါ၏။ ရင်းနှီးမြှုပ်နှံရာတွင် အားနာခြင်း၊ လက်ဖွာ ခြင်း၊ အများပြောသည်ကို ယုံလွယ်ခြင်း စသည်သဘောထားများသည် ရင်းနှီးမြှုပ်နှံမှုကို ထိခိုက်ပျက်ပြားစေသောကြောင့် ရင်းနှီး

မြုပ်နှံမှုပြုချိန်တွင် မိမိရင်တွင်း၌ တိကျမှန်ကန်သော အတွေးအခေါ်များကို တည်ဆောက်ရန်လိုပါသည်။

ရင်းနှီးမြှုပ်နှံမှုအပေါ်မှ ဝင်ငွေဘယ်လောက်ပြန်ရချင်သလဲ

ရင်းနှီးမြှုပ်နှံမှုတိုင်းမှ တိုးပွားမှုကို လူတိုင်းသည် မက်မက်မောမောရှိရန် လိုအပ်၏။ ထိုကိစ္စသည် လောဘကြီးခြင်းမဟုတ်။ မိမိရင်းနှီးမြှုပ်နှံမှု ငွေတိုးပွားမှုကို မက်မောမှုမရှိလျှင် မူလကပင် မရင်းနှီးဘဲ နေရုံသာရှိပါ၏။ သို့သော် အလွန်အကျွံအလိုရှိမှု၊ အလွန်အကျွံ တပ်မက်မှုမျိုးကား မလိုလားအပ်သော စိတ်နေစိတ်ထားများဖြစ်၍ လုပ်ငန်းပျက်တတ်ပါသည်။

လုပ်ငန်းတစ်ရပ်တွင် ရင်းနှီးမြှုပ်နှံပြီးပါက ထိုဝင်ငွေမှ မိမိမည်မျှ တိုးပွားရမည်ဟူသော ရည်မှန်းချက်ရှိရမည် ဖြစ်၏။ ထိုရည်မှန်းချက်သည် ဖြစ်နိုင်ချေရှိသော ရည်မှန်းချက်လည်း ဖြစ်သင့်၏။ ဖြစ်သင့် ဖြစ်ထိုက်သော မိမိရည်မှန်းထားသည့်ဝင်ငွေ မရရှိပါက မိမိသည် စိုးရိမ်ပူပန်မှုရှိရမည် ဖြစ်၏။ မိမိမျှော်မှန်းသော ဝင်ငွေ၊ မျှော်လင့်ထားသော တိုးပွားမှုမရှိပါက ရရှိရန်နည်းလမ်းများကို ချာဖွေရမည် ဖြစ်သည်။ မိမိရင်းနှီးမြှုပ်နှံသည့် ငွေပေါ်တွင်

ဘယ်လောက်ပြန်ရချင် သလဲ။ မျှော်လင့်သည့်အတိုင်း ရရှိရန် မိမိတွင် အားထုတ်မှုနှင့် အစီစဉ်ရှိရမည် ဖြစ်ပါသည်။

မိမိရင်းနှီးမြှုပ်နှံမည့် ဈေးကွက်အကြောင်း မိမိဘယ်လောက် သိပါသလဲ

ဤကိစ္စသည် ရင်းနှီးမြှုပ်နှံမှုမပြုမီ မိမိကိုယ်မိမိ အကြိမ်ကြိမ် မေးရမည့်ကိစ္စ ဖြစ်ပါ၏။ မိမိအတွက် စိမ်းနေသောတောကို အရမ်းမတိုးသင့်ပါ။ မိမိရင်းနှီးမြှုပ်နှံသော ဈေးကွက်သည် မိမိနှင့် ယဉ်ပါးပြီးဖြစ်သော ဈေးကွက်ဖြစ်ပါက ပို၍ကောင်းပါ၏။ အထူးသဖြင့် မိမိရင်းနှီး မြှုပ်နှံမှုပြုသောဈေးကွက်နှင့် မိမိနီးစပ်ရမည် ဖြစ်၏။ အကျွမ်းတဝင်ရှိရမည် ဖြစ်ပါ၏။ မိမိပိုင်နိုင်သော ဈေးကွက်တွင် ရင်းနှီးမြှုပ်နှံခြင်းသည် အကောင်းဆုံးဖြစ်ပါ၏။ မော်တော်ကား အရောင်းအဝယ်ဈေးကွက်သို့ ဝင်မည်ဟုဆိုပါက မော်တော်ကား အမျိုးအစား၊ ဈေးနှုန်းအတက်အကျ သိရမည်ဖြစ်၏။ မိမိသည် စာအုပ်လုပ်ငန်းမကျွမ်းကျင်ဘဲ စာအုပ်ဈေးကွက်အတွင်း ဝင်ရောက်ပါက ရင်းနှီးမြှုပ်နှံမှုများ ဆုံးရှုံးရတတ် ပါ၏။ သို့သော် သတိပြုရန်မှာ အခွံနှင့် ရင်ဆိုင်ရပြီးနောက် ထိုဈေးကွက်အကြောင်းကို မိမိအတော်

အတန်ကျွမ်းကျင်လာတတ်၏။ ထိုအခါမျိုးတွင် ထပ်မံရင်းနှီးခြင်းဖြင့် အောင်မြင်မှုရတတ်သည်။

မိမိရင်းနှီးမြှုပ်နှံသည့် ဈေးကွက်အကြောင်းကို မိမိသိရှိရေး သည် အလွန်အရေးကြီးပါသည်။ မိမိသည် ဈေးကွက်တစ်ခုခုကို ကျွမ်းကျင်မှုရှိသည် ဟုဆိုပါက အရင်းအနှီးငွေကြေးမရှိသည်တိုင် ရင်းနှီးမြှုပ်နှံမှု လုပ်ငန်းကို လုပ်ဆောင်၍ရပါ၏။ ကျွန်တော်တို့သည် ပစ္စည်းတစ်ခုခုကို ထုတ်လုပ်ရာတွင် ကျွမ်းကျင်သူကိုခေါ်ယူ၍ ထိုကျွမ်းကျင်မှုကို အရင်းငွေအဖြစ် သတ်မှတ်ကာ အစုဝင်စေခဲ့ပါ၏။ ထို့ကြောင့် ထိုဈေးကွက်တွင် မိမိတကယ်ကျွမ်းကျင်မှုရှိပါသလား၊ ကျွမ်းကျင်မှုရှိလျှင် ယင်းနယ်ပယ်တွင် ပုံအော၍ ရင်းနှီးပါ။

မြောက်မြားစွာသော ပုဂ္ဂိုလ်တို့သည် မိမိတို့မကျွမ်းကျင်သော နယ်ပယ်တွင် ရင်းနှီးမြှုပ်နှံမှု ပြုခဲ့ကြသောကြောင့် အဆုံးအရှုံးများကို ရင်ဝယ်ပိုက်ခဲ့ကြရ၏။

ရင်းနှီးမြှုပ်နှံမှုအပေါ် ထိန်းသိမ်းစီမံဖို့အချိန် မည်မျှ ပေးနိုင်သနည်း။

ဤအချက်သည်လည်း မိမိရင်းနှီးမြှုပ်နှံမည့် ဈေးကွက် အကြောင်း ဘယ်လောက်သိသလဲ ဟူသောအချက်နှင့် ထပ်တူထပ်မျှ

အရေးကြီးသောကိစ္စဖြစ်၏။ ရင်းနှီးငွေအမြောက်အမြားသည် အချိန် မပေးနိုင်၍ ဆုံးရှုံးရသည်ကို ရင်းနှီးမြှုပ်နှံသူ ပုဂ္ဂိုလ်အမြောက်အမြား ခံစားကြရပြီး ဖြစ်၏။ အများခံစားရပြီးသော အတွေ့အကြုံ အမှားမျိုးကို သင်ဘယ်တော့မှ မမှားပါနှင့်။

ရင်းနှီးမြှုပ်နှံမှုဆိုင်ရာ သံမဏိဥပဒေတစ်ရပ်မှာ သင့်ရင်းနှီး မြှုပ်နှံမှုလုပ်ငန်းအပေါ် သင်အချိန်မပေးနိုင်လျှင် လုံးဝရင်းနှီးမြှုပ်နှံမှု မပြုပါနှင့်။ သင်အချိန်မပေးနိုင်ဘဲ ရင်းနှီးမြှုပ်နှံမှုပြုပါက အလိမ်ခံရမှု၊ အခိုးခံရမှု၊ လှည့်စားခံရမှုများအပြင် အကြွေးနှင့်အမှုပင် လာပတ်နိုင် ပါသည်။

မိမိသည် ငွေစုလက်မှတ်တစ်ခုဝယ်ထားလျှင်ပင် ထိုငွေစု လက်မှတ်မှ မိမိအတိုးငွေမည်မျှရပြီဆိုသော အချက်ကို တွက်ချက်ပါ။ ငွေစုစာအုပ်တွင် အတိုးသွားထည့်သောအခါတွင်လည်း ငွေစုဘဏ်မှ ထည့်ပေးလိုက်သော အတိုးမှန်မမှန် အချိန်ပေး၍ စစ်သင့်ပါ၏။

အချိန်မပေးနိုင်လျှင် မိမိကျွမ်းကျင်သောနယ်ပယ် ဖြစ်စေ ကာမူ ရင်းနှီးမြှုပ်နှံမှု မပြုသင့်ပါ။ အချိန်ပေးနိုင်ပါက ထိုနယ်ပယ်တွင် သင်မကျွမ်းကျင်စေကာမူ ရင်းနှီးမြှုပ်နှံမှုပြုပါ။ သင်များစွာ ထိခိုက်စေလိမ့်မည် မဟုတ်ကြောင်း ကျွန်တော်အာမခံပါသည်။

အခန်း- ၆

ရင်းနှီးမြှုပ်နှံမည့်ပုဂ္ဂိုလ်ကို ဆန်းစစ်ခြင်း၊

ရင်းနှီးမြှုပ်နှံမှု၏ သဘောသဘာဝကို ဖွင့်ဆိုရာတွင် အမြော်
အမြင်ရှိစွာ ရင်းနှီးမြှုပ်နှံသည့်တိုင် ရင်းနှီးမြှုပ်နှံမှုတိုင်းသည် စွန့်စားရမှု
ကို ရှောင်ကွင်း၍မရဟု အဓိပ္ပာယ်ဖွင့်ပြီး ဖြစ်ပါသည်။

ရင်းနှီးမြှုပ်နှံရာတွင် ရင်းနှီးမြှုပ်နှံရန် နယ်ပယ်သုံးရပ်ရှိ ပါသည်။

ရင်းနှီးမြှုပ်နှံမှုအားလုံးအတွက် သတိမူရမည့်အချက်မှာလည်း (၇) ချက် ရှိပါသည်။ ထိုအချက်များကို လေ့လာပြီးနောက် ရင်းနှီးမြှုပ်နှံမည့်သူသည် မိမိကိုယ်မိမိ ဘယ်လိုလူစားဖြစ်သည်ကို ထပ်မံ ဆန်းစစ်ရန် လိုပါသည်။ မိမိဘယ်လိုလူစားဖြစ်သည်ကို သိရှိပါမှ-

မိမိသည် ဘယ်ကဲ့သို့သောနယ်ပယ်တွင် ရင်းနှီးမြှုပ်နှံ သင့်သည်။

မိမိသည် ဘယ်သူ့ဘယ်ဝါဖြင့် ပူးတွဲရင်းနှီးမြှုပ်နှံသင့်သည်။

မိမိဘယ်ရွှေ့ ဘယ်မျှ ရင်းနှီးမြှုပ်နှံသင့်သည်။

ရင်းနှီးငြိဟုဆိုပါက မိမိဘာကိုစတင်၍ ဘာကိုစတင် ကိုင်တွယ်ရမည် ဟူသောအချက်ကို မိမိဘာသာမိမိ သိရှိနိုင်မည် ဖြစ်သည်။

အချို့သောသူများသည် လုပ်ငန်းကို မိမိကိုယ်တိုင် ဝင်ရောက် လုပ်ကိုင်ရမှ ကျေနပ်ကြသူများ ရှိ၏။ သို့သော် ထိုလုပ်ငန်းကို ယင်း ပုဂ္ဂိုလ်သည် တကယ်တော့ ကျွမ်းကျင်ခြင်းမရှိပါ။ အချို့ပုဂ္ဂိုလ်များ က ကျွမ်းကျင်မှုရှိသော်လည်း စိတ်ဝင်စားမှုမရှိကြပါ။ အချို့ကတော့

ကျွမ်းကျင်မှုနှင့် စိတ်ဝင်စားမှုရှိသော်လည်း အချိန်မပေးနိုင်ကြပါ။ ဤသို့ ရင်းနှီးမြှုပ်နှံသူများ အမျိုးမျိုးအစားအစာနှင့် ရင်းနှီးမြှုပ်နှံသည့် နည်းလမ်းအသွယ်သွယ်များ ရှိရာတွင် ရင်းနှီးမြှုပ်နှံမှုမပြုမီ မိမိ ဘယ်လိုလူစားဖြစ်သည်ကို စာမေးပွဲ တစ်ရပ်ဖြေကြည့်ရန် လိုအပ် ပါ၏။

ကျွန်တော်သည် ဖြေဆိုရန်မေးခွန်းများကို စီစဉ်ပေးပါမည်။ ဤစာမေးပွဲသည် သင့်အတွက် ဘဝစာမေးပွဲလည်းဖြစ်၊ ရင်းနှီးမြှုပ်နှံမှု ဆိုင်ရာ စာမေးပွဲလည်းဖြစ်၍ တိတိကျကျ မှန်မှန်ကန်ကန်ဖြေဆိုရန် လိုပါ၏။

မေးခွန်း

၁။ သင်သည် သတင်းစာ၊ ဂျာနယ်၊ မဂ္ဂဇင်း၊ ရေဒီယို၊ တီဗွီများတွင် ပါသော စီးပွားရေးဆိုင်ရာဆောင်းပါးများ၊ စီးပွားရေးသတင်းများ၊ စီးပွားရေးကြော်ငြာများကို လေ့လာဖတ်ရှုသူ ဖြစ်ပါသလား။

(က) မလွတ်တမ်း ရှာဖွေဖတ်တာလား။

(ခ) တွေ့လျှင်တော့ တွေ့သမျှဖတ်တာလား။

(ဂ) တစ်ခါတလေမှ ဖတ်တာလား။

(ဃ) လုံးဝမဖတ်ဘူးလား။

၂။ သတင်းစာ၊ ကျာနယ်၊ မဂ္ဂဇင်း၊ ရေဒီယို၊ တီဗွီတွင်ပါသော စီးပွားရေး သတင်း၊ ဆောင်းပါးများကို သင်လေ့လာရာ၌ ရေးသားမှုအပေါ်-

(က) ရာနှုန်းပြည့် နားလည်သလား။

(ခ) အတော်များများ နားလည်သလား။

(ဂ) လုံးဝနားမလည်ဘူးလား။

၃။ မြေယာအဆောက်အအုံဈေးများ အဆမတန် ကျရိပ်မြင်နေသည်။ ထိုအချိန်တွင် အချို့ရင်းနှီးမြှုပ်နှံသူများ ဈေးကွက်အတွင်းသို့ ဈေးနာ စုံစမ်းဖို့ သွားကြသည်။ ထိုအချိန်တွင် သင်ဘာလုပ်နေပါသလဲ။

(က) ဘာမှမလုပ်ပါ။ အဘယ်ကြောင့်ဆိုသော် ဘာလုပ်ရ မည်ကို မသေချာ မရေရာ၍ ဖြစ်ပါသည်။

(ခ) ချောင်ရင်ဝယ်ဖို့ လိုက်ကြည့်သည်။

၄။ သင်သည် အမွေစုပြု၍ ရဖူးသည်။ ထိပေါက်ဖူးသည်၊ ငွေလုံး ငွေရင်းနှင့် ဝင်ဖူးသည်။ ထိုအခါမျိုးတွင် သင်ဘာလုပ်ခဲ့သနည်း။

(က) မိသားစုဝင်များနှင့် လည်းကောင်း၊ မိတ်ဆွေ ရောင်းရင်းများထံသွား၍ လည်းကောင်း၊ ဘာရင်းရင်

အကောင်းဆုံးလဲလို့ အကြံဉာဏ်သွားရောက် တောင်း ခံသည်။

(ခ) ကျွမ်းကျင်သူ ငွေကြေးစီမံခန့်ခွဲတတ်သူများထံသွား၍ အကြံဉာဏ်များ တောင်းခံသည်။

(ဂ) ရင်းနှီးမြှုပ်နှံမှု အစီအစဉ်ကို ရေးဆွဲခဲ့သည်။ ကြံဆ စိတ်ကူးခဲ့သည်။

(ဃ) ရသည့်ငွေများကို သုံးပစ်လိုက်သည်။

၅။ မနက်သတင်းစာရလျှင် သင်သည် ဘယ်ကဏ္ဍကို အရင်ကြည့် ပါသလဲ။

(က) ပြိုင်ပွဲများ။

(ခ) ကမ္ဘာ့သတင်းများ။

(ဂ) ရုပ်မြင်သံကြား ဖျော်ဖြေရေးအစီအစဉ်။

(ဃ) ရုပ်ပြကာတွန်းများ။

(င) စီးပွားရေးသတင်းများ၊ ငွေကြေးဆိုင်ရာသတင်း ဆောင်းပါးများ။

၆။ သင်သည် ရင်းနှီးမြှုပ်နှံခဲ့သည်များကို ဘယ်နှစ်ခါပြန်၍ သုံးသပ် ခဲ့ပါသလဲ။

- (က) ဘယ်တုန်းကမှ ပြန်လည်မသုံးသပ်မလေ့လာခဲ့ဖူးပါ။
- (ခ) တစ်လတစ်ခါလောက်၊
- (ဂ) အနည်းဆုံးတစ်ပတ်တစ်ခါ။

၇။ သင်သည် ဘယ်လိုငွေစုသလဲ။

- (က) အံ့ပါရဲ့၊ ဘဏ်မှာငွေရှိလို့ကတော့ ဘယ်နေ့နိုင်ပါ့မလဲ။ သုံးပစ်မှာပေါ့။
- (ခ) ငွေကောင်းကောင်းစုပါတယ်။ အပတ်စဉ် သတ်မှတ်ထားသည့် ငွေပမာဏကို ရအောင်စုပါ သည်။ အပတ်တိုင်းစုသည်။ ကျွန်တော့်အရင်းအနှီး ဆိုတာက ငွေစုတာပဲလေ။
- (ဂ) ထူးခြားစွာ စုပါသည်။ ငွေစုရာမှာ ဘာပြဿနာမှ မရှိပါဘူး။ ကျွန်တော်က ကိုယ်ရဲ့စုဆောင်းငွေများကို တိုးပွားစေမည့်နည်းများကို အမြဲမပြတ် ကြည့်နေတာပဲ။ လျာထားသတ်မှတ်တာထက် ပိုစုနိုင်ပါတယ်။

၈။ သင်သည် ငှားစားရန် အိမ်တစ်အိမ်ပိုင်၍ “အိမ်ငှား” အသစ်တစ်ယောက် တင်သည်။ အိမ်လခ နှစ်ပတ်စာကို နှစ်ရက်အတွင်း ပေးပါမည်ဟု အိမ်ငှားကဆိုသော်လည်း ချိန်းသည့်နေ့ရက်တွင် ရောက်မလာ

ဘဲ တစ်ပတ်နေမှ ပေါက်ချလာကာ ယင်းတို့စိတ်ပြောင်းသွားသည်။ အခုအိမ်ကို ယင်းတို့မနေလို။ မငှားလိုတော့ဟု ဆိုလာ၏။ ထိုအခြေအနေကြောင့် သင့်အတွက် အိမ်ငှားနောက်တစ်ဦးရွာရန် အချိန်နှစ်ပတ်ခန့် ကြာဦးမည်။ ထိုအခြေအနေမျိုး ဆိုက်ရောက်ပါက သင်သည်-

- (က) ထိုအိမ်ငှားထံမှ နှစ်ပတ်စာ အိမ်ငှားခရရန် အတိအလင်း အရေးဆိုပါသလား။ မပေးလျှင် တရား ဥပဒေအရ အရေးယူမည်ဟု ခြိမ်းခြောက်ပါသလား။
- (ခ) ထိုအိမ်ငှားထံမှ အိမ်လခနှစ်ပတ်စာရရှိကိစ္စကို မေ့ပစ်လိုက်မလား။
- (ဂ) အိမ်လခကိစ္စကို မေ့လိုက်ပြီး အတွေ့အကြုံကို သင်ခန်းစာ ယူပါသလား။

၉။ သင့်တွင် ရင်းနှီးမြှုပ်နှံဖို့ ငွေဘယ်လောက်ရှိသလဲ။

- (က) ငါးသိန်းအောက်လား။
- (ခ) ငါးသိန်းအထက်လား။
- (ဂ) သိန်း ၂၀- အထက်လား။

၁၀။ သင်ရင်းနှီးမြှုပ်နှံမှုတစ်ခုလုပ်ရန် စိတ်ကူးထားသည်။

- (က) သင် ယခုရင်းနှီးမြှုပ်နှံရေးလုပ်ငန်းအကြောင်းကို နကန်း
တစ်လုံးမှ မသိဘဲ ရင်းနှီးမြှုပ်နှံရန် စိတ်ကူးတာလား။
(ခ) ရင်းနှီးမြှုပ်နှံရန် စိတ်ကူးထားသောကဏ္ဍကို တစ်ဖက်
ကမ်းခက် နားလည်၍ ရည်သန်စိတ်ကူးခြင်းဖြစ်သည်။

သင့်အဖြေများကို အောက်ပါအတိုင်းအမှတ်ပေးပါ။

၁။ (က) ၂	(ခ) ၁	(ဂ) ၀	(ဃ) ၀
၂။ (က) ၂	(ခ) ၁	(ဂ) ၀	
၃။ (က) ၀	(ခ) ၂		
၄။ (က) ၀	(ခ) ၁	(ဂ) ၂	(ဃ) ၂
၅။ (က) ၂	(ခ) ၂	(ဂ) ၀	(ဃ) ၀ (င) ၃
၆။ (က) ၀	(ခ) ၁	(ဂ) ၂	
၇။ (က) ၂	(ခ) ၂	(ဂ) ၃	
၈။ (က) ၂	(ခ) ၀	(ဂ) ၁	
၉။ (က) ၀	(ခ) ၁	(ဂ) ၂	
၁၀။ (က) ၀	(ခ) ၂		

သင့်ရမှတ်များကိုပေါင်းပါ။

သင်ဘယ်နှစ်မှတ်ရပါသလဲ

- သင့်ရမှတ်သည် ၁၂- မှတ်ထက်လျော့ပါက သင်ကိုယ်
တိုင် မရင်းနှီးသင့်သေးပါ။ သင့်ငွေကို ကျွမ်းကျင်မှုရှိ၍
ယုံမှတ်အပ်နှံနိုင်သည့်ပုဂ္ဂိုလ် သို့မဟုတ် အဖွဲ့အား
ပေးအပ်၍ရင်းနှီးမြှုပ်နှံပါ။ သို့မဟုတ် သင်သည် အမှတ်
၁၂- မှ ၁၈- အတွင်းရရှိအောင် သင့်ကိုယ်သင်
လေ့ကျင့်ပြုစုပါ။ သင်သည် ရင်းနှီးမြှုပ်နှံလိုစိတ်ရှိ
သော်လည်း စိတ်ဝင်စားမှုနှင့် ကျွမ်းကျင်မှုနည်းနေပါသည်။

- သင့်ရမှတ်သည် ၁၂- မှတ်မှ ၁၈- မှတ်ရရှိသည်
ဆိုပါက နည်းလမ်းနှစ်မျိုးလုံးသုံးခြင်းသည် အကောင်းဆုံး
ဖြစ်ပါသည်။ သင့်စုဆောင်းငွေ၏ ၇၀- ရာခိုင်နှုန်းကို
ကျွမ်းကျင်မှုရှိ၍ ယုံမှတ်ရသူကို ကိုယ်စားလှယ် မန်နေဂျာ
ခန့်၍လုပ်ပါ။ စုဆောင်းငွေ၏ ၃၀- ရာခိုင်နှုန်းကို
သင်ကိုယ်တိုင် တိုက်ရိုက်ရင်းနှီးမြှုပ်နှံမှုပြုပါ။

- မန်နေဂျာခန့်အပ်လုပ်ဆောင်ရာတွင် ငွေကြေးစီမံခန့်ခွဲမှုနှင့်
အုပ်ချုပ်မှုကို သင့်လက်အောက်တွင်ထားပါ။ လုပ်ငန်း
ဆောင်တာကို သူ့အားလုပ်ပိုင်ခွင့်ပေးပါ။ တစ်ဦးတည်း

မှာပင် သင်ကိုယ်တိုင် သင့်မန်နေဂျာထက် ကျွမ်းကျင်
အောင် ကြိုးစားထားပါ။ တစ်ဆက်တည်းမှာပင် ၁၉- မှတ်မှ
၂၄- မှတ်အတွင်း ရရှိအောင်လည်း ဆက်၍လေ့ကျင့်
ဆည်းပူးထားပါ။

- သင့်ရမှတ်သည် ၁၉- မှ ၂၄- ရသည် ဟုဆိုပါက
သင်သည် ရင်းနှီးမြှုပ်နှံမှုဈေးကွက်တွင် ကိုယ်တိုင်ဝင်ရောက်
ရင်းနှီးမြှုပ်နှံပါ။ သင်သည် ကိုယ်တိုင်ရင်းနှီးမြှုပ်နှံနိုင်သည့်
အရည် အချင်းရှိသူဖြစ်ကြောင်း ကျွန်ုပ်ထောက်ခံသည်။

ဤမေးခွန်းကို ဖြေဆိုပြီးနောက် သင် ဘယ်လိုလူစား
ဖြစ်မည်ကို သင့်ကိုယ်သင် ရိပ်စားမိပြီဖြစ်ရာ သင်သည် စီးပွားရေး
လုပ်ငန်းများတွင် စိတ်ဝင်စားပါ။ စီးပွားရေးစာပေဗဟုသုတ
တိုးပွားအောင် လေ့ကျင့်ပါ။ သင့်ပတ်ဝန်းကျင်မှ စီးပွားရေး
လုပ်ငန်းများကို တက်တက်ကြွကြွ စိတ်ဝင်စားအောင်ကြိုးစားပြီး
ဤမေးခွန်းများကို နောက်တစ်လတွင် ထပ်မံ၍ ဖြေဆိုကြည့်ပါဦးဟု
အကြံပြုလိုပါ၏။

အခန်း- ၇

ရင်းနှီးမြှုပ်နှံမှုပြုရာတွင် ရွှေငွေရန်နှင့် ဆောင်ရန်

ကျွန်တော်တို့သည် ရင်းနှီးမြှုပ်နှံမှုပြုရာတွင် ငွေကြေး
ပါဝင်နေမှုကြောင့် အထူးသတိတရားထားကာ ပြုလုပ်နေခြင်း
ဖြစ်သည်။ ရင်းနှီးမြှုပ်နှံမှုမပြုမီ ရင်းနှီးမြှုပ်နှံမှုဆိုင်ရာ သဘောထားများ၊
ရင်းနှီးမြှုပ်နှံနိုင်သည့် နယ်မြေဒေသနှင့် မိမိကိုယ်မိမိ သုံးသပ်ချက်

များကိုပါ ပြုလုပ်ပြီး ယခု ထပ်မံ၍ ရင်းနှီးမြှုပ်နှံရာတွင် ရှောင်ရမည့် အချက်သုံးချက်နှင့် ဆောင်ရမည့်အချက်သုံးချက်ကို သင်နှင့်ကျွန်တော် လေ့လာကြဦးမည် ဖြစ်ပါ၏။

ဘယ်နေရာတွင်မဆို ရှောင်ရန်နှင့် ဆောင်ရန်အချက်များရှိ ပါ၏။

ခရီးတစ်ခုသွားရာ၌ပင် ဆောင်ရန်အချက်များနှင့် ရှောင်ရန် အချက်များ ရှိသည်။ အေးသောအရပ်သို့ သွားပါက အနွေးထည်များ ပါသွားရမည်။ ငှက်ဖျားဒေသသို့သွားပါက ငှက်ဖျား ကြိုတင်ကာကွယ် ဆေး သောက်သွားရမည်။ ငှက်ဖျားဒေသမှ ပြန်လာလျှင်လည်း ငှက်ဖျားရှိမရှိ စစ်ဆေးရမည် စသည်ဖြင့် ဆရာဝန်တို့ မှာကြားချက် များရှိ၏။

ကိုယ်ဝန်ဆောင်များသည် အလေးအပင်များကို မ-ခြင်း၊ သယ်ခြင်း မပြုရ၊ အပူအစပ် မစားရ၊ ဆေးလိပ်နှင့်အရက် မသောက်ရ ပါ။ တစ်ချိန်တည်းမှာပင် ကိုယ်ဝန်ဆောင်များသည် အာဟာရပြည့်ဝ သောအစာများကို စားသုံးရမည်။ မီးယပ်နှင့် သားဖွားဆရာဝန်၊ ဆရာမများထံသို့ ပုံမှန်သွားရမည်။ သံဓာတ်ပါသော ဆေးဝါးများ သုံးစွဲ ရမည်ဟူ၍ ဆောင်ရန်နှင့် ရှောင်ရန်ကိစ္စများရှိ၏။ ဆောင်ရန်ကိစ္စများ

ကိုဆောင်၍ ရှောင်ရန်ကိစ္စများကို ရှောင်မှ သန္ဓေသားသည် အင်္ဂါချို့တဲ့မှုမရှိဘဲ ပကတိ ကျန်းမာရွှင်လန်းစွာ မွေးဖွားနိုင်မည် ဖြစ် ပါ၏။ ရှောင်ရန်များကို တိတိကျကျရှောင်၍ ဆောင်ရန်များကို တိတိကျကျ ဆောင်ရန် လိုအပ်ပါ၏။

ကိုယ်ဝန်ဆောင်မိခင်သည် ရှောင်ရန်အချို့ကို တိတိကျကျ ရှောင်သော်လည်း ဆောင်ရန်ကိစ္စတစ်ရပ်ကို မဆောင်မိပါက မွေးဖွား သောကလေးသည် ပေါင်မပြည့်ဘဲ မွေးဖွားလာနိုင်၏။

အလားတူပင် ရင်းနှီးမြှုပ်နှံမှုပြုရာတွင် ရှောင်ရန်နှင့် ဆောင်ရန် အချက်များရှိရာ သင့်အားရှောင်ရန်အချက်သုံးချက်နှင့် ဆောင်ရန် အချက်သုံးချက် ပေးပါမည်။

သင့်ရင်းနှီးမြှုပ်နှံမှု ဆုံးရှုံးပျက်စီးမှုမရှိစေရန် သားကောင်း ရတနာမွေးဖွားလာစေရန် သင်သည် ရှောင်သင့်သည်ကို ရှောင်ပါ။ ဆောင်သင့်သည်ကို ဆောင်ပါ။

ရင်းနှီးမြှုပ်နှံမှုပြုရာတွင် တိတိကျကျ ရှောင်သင့်သော အချက်သုံးချက်မှာ-

(က) - စိတ်အလိုကိုလိုက်၍ အလွန်အကျွံစွန့်စားသည့်
ရင်းနှီး မြှုပ်နှံမှုမျိုးကို ရှောင်ပါ။
Over indulgence in high- risk .

(ခ) - စိတ်ကူးထင်ကြေးနှင့် မျှော်မှန်း ရင်းနှီးမှုမျိုးကို
ရှောင်ပါ။
Speculative investments .

(ဂ) - စွန့်စားမှုအလွန်နည်းသော ရင်းနှီးမြှုပ်နှံမှုမျိုးကို
လည်း ရှောင်ပါ။
Low- risk investment .

ရင်းနှီးမြှုပ်နှံရာတွင် တိတိကျကျ ဆောင်ရမည့် အချက်သုံးချက်မှာ-

(က)- ဈေးကွက်၏လိုအပ်ချက်နှင့်အညီ ရင်းနှီးမြှုပ်နှံပါ။
Requirement of the market .

(ခ) - အရည်အသွေးရှိသော လုပ်ငန်းရပ်များတွင် ရင်းနှီး
မြှုပ်နှံပါ။
Quality involves selecting investments.

(ဂ) - လုပ်ငန်းတစ်ခုတည်းတွင် ပုံအာသည့် ရင်းနှီးမြှုပ်နှံမှုမျိုး
ကိုမလုပ်ဘဲ လုပ်ငန်းအရပ်ရပ်တွင် ခွဲဝေရင်းနှီးမြှုပ်နှံပါ။
Diversification investments.

ဆောင်ရမည့်အရာများကို ဆောင်၍ ရှောင်ရမည့်အရာများ
ကို ရှောင်ပါ။ သင်၏ရင်းနှီးမြှုပ်နှံမှုမှ တိုးပွားမှုကို သင်မချွေမာ
နိုင်ပါမည်။

အခန်း- ၈

စိတ်အလိုကိုလိုက်၍ အလွန်အကျွံစွန့်စားခြင်း

လူသည် စိတ်အလိုကိုလိုက်တတ်သူဖြစ်၏။ စိတ်အလိုကို
လိုက်တတ်သောကြောင့်လည်း အမှားများကို မကြာခဏ ရင်ဆိုင်
ကြရ၏။ ရင်းနှီးမြှုပ်နှံရာတွင် လူသည် စိတ်အလိုကိုလိုက်မိ၍
မှားယွင်းသော အမှားမျိုး မကြုံတွေ့စေရန် သတိထားရမည်ဖြစ်၏။

အထူးသဖြင့် လူတို့သည် မိမိဝါသနာပါသောလုပ်ငန်း၊ မိမိ ယုံကြည်မှုလွန်ကဲသောကိစ္စ၊ မိမိကြည်ညိုလေးစားသောသူတို့ ပြောဆို သည့် လုပ်ငန်းကိစ္စ၊ လောဘနှင့်ယှဉ်လာသော ကိစ္စများတွင် စိတ် အလိုကို လိုက်တတ်၏။

မိမိက ဂေါက်သီးရိုက်ဝါသနာပါသူဖြစ်လျှင် ဂေါက်တံထုတ် လုပ်သည့်လုပ်ငန်း၊ မိမိက ကဗျာဆရာဖြစ်ပါက ကဗျာစာအုပ်တစ်အုပ် ထုတ်ဝေလိုသောကိစ္စ၊ မိမိက အားကစားဝါသနာပါလျှင် အား ကစားအကျိုး အားကစားဘောင်းဘီ ထုတ်လုပ်ရေးကိစ္စများတွင် စိတ်ဝင်စားတတ်၏။

တစ်ခါတစ်ရံတွင်လည်း မိမိမိတ်ဆွေ၊ မိမိအိမ်နီးနားချင်းတို့က လုပ်ငန်းတစ်ရပ်ရပ်အောင်မြင်သွားလျှင် မိမိလည်း ထိုသို့ လိုက်လုပ် ပါက ပွပေါက်တိုးမည်ဟု စိတ်အထင်ရှိတတ်၏။ မိမိသူငယ်ချင်း တစ်ယောက်က မလေးရှား၊ စင်ကာပူနိုင်ငံများသို့ သွား၍ အလုပ်လုပ် ရာ ငွေကြေးအတော်အတန်ပိုက်၍ ပြန်လာခဲ့သည်ကို မိမိလည်း ထိုကဲ့သို့သွားပါက အဆင်ပြေမည်ဟု တွက်ဆပြီး ငွေကြေးအမြောက် အမြား အကုန်အကျခံ၍ နိုင်ငံခြားသို့သွားရာ မိမိသွားသောအလှည့်

ဧကန်မှ အဖမ်းခံရသောကြောင့် ထောင်ထဲဝင်ပြီး လက်ချည်းပြန်လာ ရသောသူများ ရှိပါ၏။

တစ်ခါတစ်ရံတွင်လည်း မိမိနှင့်ရင်းနှီးသူများ၊ မိမိလေးစား ကြည်ညိုသူများ၊ အသိမိတ်ဆွေများက မစားရ ဝခမန်းလာပြော သောကိစ္စများတွင် မိမိက စိတ်ပါဝင်စားသွားတတ်၏။ ရွှေသွားတူး သည့်လုပ်ငန်း၊ ကျောက်စိမ်းရှာ၊ ပတ္တမြားတူးသည့်လုပ်ငန်းများတွင် မည်မျှအမြတ်အစွန်းရှိသည်။ မည်သို့ရင်းနှီးလိုက်ပါက အမြတ်မည်မျှ ရလျှင် မိမိရည်မှန်းထားသော သားရှင်ပြုမည့်ကိစ္စ တခမ်းတနား ဖြစ်သွားနိုင်သည်ဟု ပြောဆိုသောအခါများတွင် စိတ်သည် တွေ့ဝေ သွားတတ်၏။

တစ်ခါတစ်ရံ မိမိအထင်ကြီးသူများ၏ စကား၊ ရာထူးနှင့် ဩဇာတိက္ကမ ရှိသူများ၏ ပြောဆိုမှုများအပေါ် အထင်ကြီးကာ စိတ်အလို လိုက်မိတတ်၏။

အချို့ကိစ္စရပ်များတွင်ကား မိမိ၏စိတ်သည် တစ်စုံ တစ်ခုသော ကိစ္စရပ်အတွက် အားငယ်နေချိန်တွင် တစ်ဖက်သားက အကျိုးနှင့် အကြောင်းနှင့် ဖိပြောလာသောအခါ ယုံလွယ်မှု ဖြစ် တတ်ပါ၏။

မိမိတွင် ယုံကြည်မှုတစ်ခု ဖြစ်လာပြီဟု ဆိုပါက ထိုယုံကြည်မှုကို အကြောင်းပြု၍ စိတ်အားထက်သန်မှု ဖြစ်တတ်၏။ စိတ်အားထက်သန်မှုသည် အောင်မြင်မှုကို ရရှိစေနိုင်သော်လည်း ပြည့်စုံမှုမရှိသော၊ အခြေခံမခိုင်မာသော ကိစ္စများတွင် သွား၍ စိတ်အားထက်သန်နေပါက ရှိသမျှဆုံးရှုံးတတ်ပါ၏။ ဗေဒင်ဆရာက တနင်္ဂနွေသား ထိပေါက်ကိန်း ရှိသည်ဟုဆို၍ မိန်းမနားကပ်ကို ချွတ်ရောင်းပြီး တစ်ချီတည်း သူဌေးဖြစ်အောင် အပ္ပကြံတာမျိုးကို ရှောင်သင့်ပါ၏။ မည်သည့်ကိစ္စတွင်မဆို စဉ်းစဉ်းစားစား ပြုလုပ်ရန် ဖြစ်ပါ၏။ မစွန့်စားရဟု မဆိုလိုပါ။ အလွန်အကျွံ မလိုအပ်ဘဲ မစွန့်စားသင့်ပါ။

စိတ်သည် ပျံ့လွင့်တက်၊ မှားတတ်ပါသည်။



ရင်းနှီးမြှုပ်နှံမှုတစ်ခုကို ပြုလုပ်မည်ဟု ဆိုပါက စိတ်လိုက်မာန်ပါ မပြုလုပ်ဘဲ ကျွမ်းကျင်သူများနှင့် တိုင်ပင်ပါ။ အတွေ့အကြုံရှိသူများနှင့် ဆွေးနွေးပါ။ ထို့နောက် သူတို့ပြောသည့်အတိုင်း မလုပ်ပါနှင့်။ မိမိ၏ ဦးနှောက်နှင့် စဉ်းစားပြီးမှ ဆုံးဖြတ်လုပ်ဆောင်ရန် ဖြစ်ပါ၏။ တစ်ခါတစ်ရံ မိမိသွားရောက် တိုင်ပင်သူတို့က မမှန်မကန် ပြောလွှတ်သည်များ၊ လမ်းလွဲကို ညွှန်လိုက်သူများ ရှိပါသည်။

တစ်ခါက ကျွန်တော် ပဲခူး၌နေစဉ် အကြော်ရောင်းသော မိသားစု တစ်စု ရှိပါ၏။ သူတို့မိသားစုသည် အကြော်ရောင်းနေရာ ဗုံမှန် ဝင်ငွေရရှိ၍ မိသားစုစားပတ်နေရေး မဆိုးလှပါ။ သူတို့ထံသို့ ပဲခူးအနောက်တောသို့ ဝင်ကာ ထင်းခုတ်ပြီးသွင်းနေသော လူတစ်ယောက် ရှိ၏။

ထိုလူက ပဲခူးအနောက်တောထဲတွင် မည်မျှထင်းပေါသည်၊ လှည်းတစ်စီးနွားတစ်ချင်းကို ငှား၍ထင်းခုတ်ပြီး မြို့ပေါ်တွင် ရောင်းပါက နှစ်ရက်တွင် ထင်းလှည်းတစ်စီး ရနိုင်သည်။ ထင်းလှည်းတစ်စီးကို အနည်းဆုံး တစ်ရာကျပ် ဖြတ်နိုင်သည်။ မိမိမှာမူ အရင်းမရှိ၍ ထင်းကို ပခုံးထမ်းရောင်းနေရခြင်း ဖြစ်သည်ဟုဆိုရာ အကြော်သည် ယောက်ျားသည် စိတ်ဝင်စားပြီး မိမိစုဆောင်းထားသော ငွေနှင့် ထပ်မံချေးငှားသောငွေ နှစ်ရပ်ပေါင်းဖြင့် စိုင်ဒီမှ လှည်းတစ်စီးနှင့် နွားတစ်ချင်းငှား၍ တောတက်ရာ ထင်းတော့ရပါသည်။ ငှက်ဖျားမိပြီး အသက်ဆုံးကာ သူ့အားစိုခိုနေသော မိသားစုပါ ဘဝပျက်ရသောအခြေသို့ ရောက်သွားပါ၏။ ထို့ကြောင့် ရင်းနှီးမြှုပ်နှံမှုပြုရာတွင် ဘယ်သောအခါမှ စိတ်လိုက်မာန်ပါ မပြုပါနှင့်။ သို့သော် အချိန်ဆွဲကာ တွေဝေလေးဖင့်နေလျှင်လည်း အခွင့်အလမ်းသည် လက်လွှတ်ရတတ်ပါ၏။

တစ်ခုသတိထားရန်မှာ မည်သူမဆို မည်သည့် အခြေအနေ
မျိုးတွင်မဆို ဒီကိစ္စတော့ ဒါလောက်မြတ်မည်။ အစုရှယ်ယာဝင်ပါဟု
ခေါ်ဆိုတိုင်း မယုံပါနှင့်။ ကျိန်းသေမြတ်မည့်ကိစ္စတိုင်းတွင် လူများသည်
မိမိအဖေကိုပင် အစုရှယ်ယာဝင်ဖို့ မစိတ်ဝင်တတ်ကြပါ။ ကျိန်းသေ
မြတ်မည်ဟုဆိုပါက မိမိချည်းအမြတ်ယူချင်သည်သာ ဖြစ်ပါ၏။

အစုရှယ်ယာလာရောက်ခေါ်ယူခြင်းသည် မိမိထံမှ
ကျွမ်းကျင်မှု သို့မဟုတ် မိမိထံမှ အဆက်အသွယ် သို့မဟုတ်အချိန်
သို့မဟုတ်အရင်းအနှီး သို့မဟုတ် မိမိ၏ရိုးသားမှုတစ်စုံတစ်ခုကို
လိုချင်၍ လာရောက်ခြင်းသာဖြစ်၏။ မိမိထံမှ တစ်စုံတစ်ခု
တန်ရာတန်ကြေး ပေးအပ်ဘဲ ဘာမှတန်ရာတန်ကြေး ပြန်မရပါ။

BURMESE
CLASSIC
.com

အခန်း- ၉

လောကတွင် မည်သည့်ကိစ္စမှအလကားမရပါ။

အလကားရသည်ဟူသော ကိစ္စများတွင်ပင် အလကား
ရတာပဲ ဟူ၍ အရမ်းလက်မခံပါနှင့်။ ဘယ်အရာမဆို တန်ရာတန်
ကြေးပေးအပ်ရတာချည်း ဖြစ်ပါ၏။

ထို့ကြောင့် ရင်းနှီးမြှုပ်နှံမှုပြုရာတွင် စိတ်အလိုကိုလိုက်၍
အလွန်အကျွံ ရင်းနှီးမြှုပ်နှံမှုမျိုးကို ရှောင်ပါ။

စိတ်ကူးထင်ကြေးနှင့် မျှော်မှန်းရင်းနှီးမြှုပ်နှံခြင်း

ရင်းနှီးမြှုပ်နှံမှုကိစ္စရပ်တွင်သာမက ထင်ကြေးနှင့်လုပ်ဆောင်
မှုကို မည်သည့်ကိစ္စတွင်မဆို မပြုလုပ်သည်ကကောင်းပါ၏။ လောက
တွင် အထင်နှင့်အမြင်ဟူသော စကားရပ်ရှိ၏။ အထင်ထက်အမြင်က
ပို၍ မှန်ကန်သည်။ မျက်မြင်သက်သေဆိုသည်မှာ တရားရုံးများတွင်
အလွန်ခိုင်မာသော အားကိုးအားထား ပြုရသောသက်သေဖြစ်၏။

အချို့ကိစ္စရပ်များတွင် မျက်မြင်ဖြစ်ရပ်များသည်ပင်လျှင် အမှား အယွင်းများ ရှိတတ်၏။

ဥပမာ လမ်းမကြီးများသည် တကယ်တမ်းအားဖြင့် ဆယ်ပေ ကျယ်သည်ဟု ဆိုပါက လမ်းအစမှအဆုံး ဆယ်ပေသာရှိစမြဲဖြစ်ပါ၏။ သို့သော် လမ်းတစ်လျှောက်လုံး ဆယ်ပေအကျယ်ရှိသော လမ်းမကြီး ကို မျက်စိနှင့်ကြည့်ပါက လမ်းသည် မိုးကုပ်စက်ဝိုင်းဆီသို့ တဖြည်း ဖြည်းချိုးသွားသည်ကို တွေ့ရပါ၏။ မျက်စိနှင့်တွေ့နေရသည် ကိစ္စပင်လျှင် အမှားကြီး ဖြစ်နေပါသည်။

မျက်စိနှင့်မြင်သည်ကိစ္စပင် မှားယွင်းမှုရှိပါက အတွေးအထင် ကိစ္စများကို ဧကန်မချဖြစ်မည်ကိစ္စဟု မမှတ်ယူသင့်ပါ။ တင်ကြေးဟူ သောစကား၏ အဓိပ္ပာယ်တွင် အမှန်အကန်ဟုဆိုသော အဓိပ္ပာယ် သက်ရောက်မှုမရှိပါ။

စိတ်ကူးနှင့် ရင်းနှီးမြှုပ်နှံမှုများသည် ဆုံးရှုံးမှုရှိတတ်ကြောင်း ကျွန်တော်တို့ငယ်စဉ်က နွားနို့သည်မလေး၏ ပုံပြင်ကို ဖတ်ဖူးကြပါ၏။

နွားနို့သည်မလေးသည် နွားနို့အိုးကို ခေါင်းပေါ်တင်ကာ ဈေးသို့ သွား၏။ ဈေးသို့ရောက်ပါက ဤနွားနို့ကိုရောင်းလျှင် တစ်ဆယ်ကျပ် မြတ်မည်ဟု သူမကိုယ်တိုင်သိ၏။ ထိုအမြတ်ငွေ

တစ်ဆယ်ကျပ်နှင့် ကြက်မလေးတစ်ကောင်ကို ဈေးထဲမှဝယ်ယူ၍ မိမိအိမ်သို့ပြန်မည်။ ထိုကြက်မလေးက မကြာမီကြက်ဥများ ဥမည်။ ဆိုကြက်ကလေးများကို ဆက်မွေးထားလျှင် ကြီးလာပါက ဆိုကြက်ကလေးများကထပ်မံ၍ ကြက်ဥများကို ဥပေးဦးမည်။ ထိုအခါ ကြက်အများအစား ပိုင်လာမည်။ ကြက်တွေအများကြီးပိုင်လာပါက မိမိသည် ယင်းကြက်များကိုရောင်းချ၍ အဝတ်အစားလှလှလေးများကို ဝယ်ဝတ်မည်။ အဝတ်အစားလှလှပပလေးနှင့်ဆိုပါက မိမိသည် တကယ့်ကိုအလွန်လှပသော မိန်းကလေး တစ်ဦးဖြစ်လာမည်။ ထိုအခါ မိမိကို ချစ်ရေးဆိုသူများ ဝိုင်းဝိုင်းလည်နေမည်။ ထိုအချိန်ကျမှ မိမိအိမ်ရှေ့မျက်စောင်းထိုးမှ အမူပိုနေသော ကိုယ်တော်ချောက မိမိကိုချစ်ရေးဆိုလာပါလျှင် ခေါင်းကလေးကိုခွဲ၍ မျက်စောင်းလေး တစ်ချက်တော့ ဟောသလို ထိုးပြလိုက်မည်ဟု စိတ်ကူးရင်း ခေါင်းကို တကယ်ခွဲလိုက်ရာ နွားနို့အိုးကြီး ကျကွသွားသော ပုံပြင်လေးကို လူတိုင်းဖတ်ဖူးကြပါ၏။

နွားနို့သည်မလေးကဲ့သို့ စိတ်ကူးနှင့် ရင်းနှီးမြှုပ်နှံမှုမပြုပါနှင့်။ ပုံပြင်ထဲမှ စိတ်ကူးနှင့် ရင်းနှီးမြှုပ်နှံခြင်းကိစ္စသည်ပင်လျှင် နွားနို့အိုးကြီး ကျကွ၍ ရွှေတံခွာရားလှူလိုက်ရသည့်အဖြစ်နှင့် ဆုံရတတ်ပါ၏။

ရင်းနှီးမြှုပ်နှံမှုကိစ္စများကို စိတ်ကူးမယဉ်ပါနှင့်။

ဤကိစ္စသည် ဘဝတွင် လက်တွေ့ကျသောကိစ္စဖြစ်ပါသည်။

လူ့ဘဝတွင် စိတ်ကူးနှင့် တွက်ရေးတော့ စက်သူဌေး၊
တကယ်တွက်ကြည့်တော့ စက်မရှိဟူသော အဖြစ်မျိုးကြုံရတတ်၏။
တစ်ခါက ကျွန်တော့်တွင် မိတ်ဆွေတစ်ဦးရှိပါ၏။ သူ့အဆင့်က
လက်ထောက်ညွှန်ကြားရေးမှူး အဆင့်လောက်ရှိ၏။ သူသည်
ဆရာဝန်အဖိုးသမီးတစ်ဦးနှင့် လက်ထပ်ရာ လက်ထပ်မည့် အစီအစဉ်
ကို ပထမတွင် သာမန်အားဖြင့် ရုံးတွင်လက်တပ်ပြီး သတင်းစာထဲ
တွင်ကြေညာကာ ရင်းနှီးသူတို့အား အိမ်တွင် ဖိတ်ကျွေးမည်ဟုစီစဉ်၏။
ထို့နောက် ကျွန်တော့်မိတ်ဆွေသည် စိတ်ပြောင်းသွားပြီး မိမိက
အခြားသူများကို လက်ဖွဲ့ထားသော၊ လိုက်ထားရသောအရေအတွက်
ကလည်းများသည်။ ဇနီးမယားဘက်ကလည်း ဆွေဂုဏ်မျိုးဂုဏ်
တောင့်တင်းမှုရှိသည်။ မင်္ဂလာပွဲကျင်းပပါက မင်္ဂလာဆောင်စရိတ်
စက၊ လက်ဖွဲ့ပစ္စည်းနှင့် ငွေကြေးရနိုင်မည် ဟုဆိုကာ စိတ်ကူး
ထင်ကြေးဖြင့် ပိုက်ဆံချေးငှားရင်းနှီး၍ မင်္ဂလာဆောင်ရာ မှန်းချက်နှင့်
နှမ်းထွက်မကိုက်ဘဲ သုံးနှစ်လောက် မင်္ဂလာဆောင်ကြွေးကို ဆပ်ရ
ပါ၏။

ရင်းနှီးမြှုပ်နှံမှုသည် ပကတိမူလ အလွန်သေချာသည့်
ကြားမှပင် လွဲချော်မှုများရှိတတ်ရာ စိတ်ကူးထင်ကြေးဖြင့် ရင်းနှီး
မြှုပ်နှံမှုများကို မည်သည့်အခါမှ မပြုသင့်ပါ။

BURMESE
CLASSIC
.com

အခန်း- ၁၀

စွန့်စားမှုအလွန်နည်းသောကိစ္စများတွင် ရင်းနှီးမြှုပ်နှံမှု

စွန့်စားမှုနည်းလွန်းသောကိစ္စများတွင် ရင်းနှီးမြှုပ်နှံမှုသည်
အမြတ်အစွန်းလည်း အလွန်နည်းသောကြောင့် ထိုလုပ်ငန်းမျိုးတွင်
ငွေအရင်းအနှီးမြှုပ်နှံမှုသည် မိမိငွေများ ငွေသေဖြစ်နေတတ်ပါသည်။

သမားရိုးကျဆန်သော စွန့်စားမှုမရှိသော လုပ်ငန်းများ
သည် ဝင်ငွေလည်းနည်းပြီး အကျိုးဖြစ်ထွန်းမှုလည်း နည်းပါး၏။
ဤကဲ့သို့သော ကိစ္စများတွင် ဘဏ်တွင် ငွေစုဆောင်းခြင်း လုပ်ငန်းမျိုး
လည်းပါဝင်၏။

ဘဏ်တွင် ငွေကြေးစုဆောင်းပါက တစ်နှစ်တွင် ၁၀-
ရာခိုင်နှုန်းရသည် ဆိုပါစို့။ အချို့သောနိုင်ငံများတွင် ငွေကြေး
တန်ဖိုးသည် တည်ငြိမ်၍ နေသည်မဟုတ်။ ငွေကြေးတန်ဖိုးသည်
အနိမ့်အမြင့်များရှိသည်။ အမေရိကန်တစ်ဒေါ်လာသည် ယခင်က
ယန်းငွေ ၄၅၀ နှင့် ညီမျှ၏။ ယခုအခါ အမေရိကန်တစ်ဒေါ်လာသည်
ယန်းငွေ ၈၅- ခန့်နှင့် ညီမျှလာသည်။

ထို့ကြောင့် မိမိငွေကို ဘဏ်တိုးဖြင့် ငွေကြေးဈေးနှုန်းအတက်
အကျကို ဂရုမစိုက်ဘဲ စုဆောင်းထားပါက အတိုးငွေတော့ရပါသည်။
သို့သော် အပြင်ဘက်တွင် ငွေကြေးဈေးနှုန်းအတက်အကျနှင့်
တွက်ကြည့်ပါက မိမိကပင်အရှုံးပေါ်နေတာမျိုးများ ဖြစ်တတ်ပါ၏။

မိမိသည် အသက်ကလည်းကြီးနေသည်။ နေရာတကာသို့
လည်း မသွားနိုင်ဟုဆိုသည့်တိုင် ဘဏ်တွင် မိမိငွေကိုထား၍ အတိုး

အပွားထုတ် ယူစားသုံးမှုပြုသည်ထက်စာလျှင်-

ငွေကြေးစီမံခန့်ခွဲသောအဖွဲ့များ၊

Management Fund

ရင်းနှီးမြှုပ်နှံမှုအဖွဲ့များ၊

Investment Fund

တွင် ငွေကိုသွားရောက်ရင်းနှီးမြှုပ်နှံသည်က ပို၍အကျိုးရှိပါ၏။
မြန်မာနိုင်ငံတွင် ယင်းကဲ့သို့သောအဖွဲ့အစည်းများ ပေါ်ပေါက်နေပြီ
ဖြစ်သော်လည်း ပြည်သူလူထုသည် ယင်းအဖွဲ့များနှင့် မနီးစပ်သေးဘဲ
ရှိနေပါ၏။

နိုင်ငံတကာတွင်ကား ယင်းအဖွဲ့များကို ဘဏ္ဍာရေးကျွမ်းကျင်
သူများ၊ စီးပွားရေးလက်မြင်သူများ၊ ငွေကြေးစီမံခန့်ခွဲနိုင်သူများက
ဦးစီး၍ ငွေကြေးစီမံခန့်ခွဲမှုအဖွဲ့များကို ဖွဲ့စည်းတတ်ကြ၏။ ယင်းတို့
သည် ငွေကြေးတန်ဖိုးအတက်အကျ၊ အိမ်ရာမြေအတက်အကျ၊
စတော့ဈေးကွက်မှ စတော့အတက်အကျများကို စနည်းနာ၍ ယုံကြည်
အပ်နှံအပ်သောငွေကို တိုးပွားအောင် ရင်းနှီးပေးကြ၏။

မြန်မာနိုင်ငံတွင် စတော့ဈေးကွက်မရှိသေးပါ။

၁၀၆

ချစ်စိတ်

သို့သော်

- မိမိကိုယ်တိုင်က ငွေကြေးကို ကိုယ်တိုင်အကျိုးအမြတ်ရှိ
အောင် မလုပ်နိုင်သူများ၊

- ငွေမှန်မှန်စုလိုသူများ၊

- အရင်းအနှီးကို မည်သည့်ကဏ္ဍတွင် စုဆောင်းရမည်ကို
အသေးစိတ် စိတ်ဝင်မဝင်စားသူများ

သည် အတိုးအဖွား နည်းနည်းပင်ရသော်လည်း ငွေစုဘဏ်များ၊
ရင်းနှီးမြှုပ်နှံမှုဆိုင်ရာ အဖွဲ့များတွင် ငွေစုသင့်ပါ၏။

သို့သော်

- အမြော်အမြင်ရှိသူများ၊

- ငွေအရင်းအနှီးများသူများ၊

- စွန့်စားဝံ့သူများ၊

- အချိန်ပေးနိုင်သူများ၊

- ကျွမ်းကျင်မှုရှိသူများ

သည်ကား ငွေအရင်းအနှီးကို စွန့်စားမှုနည်းသော နေရာများတွင်
မရင်းနှီးမမြှုပ်နှံသင့်ပါ။

အခန်း- ၁၁

ဈေးကွက်၏လိုအပ်ချက်နှင့်အညီ ရင်းနှီးမြှုပ်နှံပါ

ရင်းနှီးမြှုပ်နှံရာတွင် ဈေးကွက်ကို ဂရုစိုက်ပါ။ ဈေးကွက်
တောင်းဆိုသော လုပ်ငန်းများကို ရင်းနှီးမြှုပ်နှံပါ။ ဈေးကွက်မှ တောင်း
ဆိုနေပါက ဖိမိမကျွမ်းကျင်သည့်တိုင် ရင်းနှီးမြှုပ်နှံသင့်ပါ၏။

ဈေးကွက်၏ သဘောတရားမှာ ဈေးကွက်သည် အမြဲပြောင်းလဲမှုရှိနေသည်ဟု မှတ်ယူထားစေလိုပါ၏။

ဈေးကွက်တွင် စားသောက်ကုန်လိုအပ်နေသည်ဟုဆိုပါက စားသောက်ကုန်လုပ်ငန်းတွင် ရင်းနှီးပါ။ ဈေးကွက်တွင် ငါးခြောက် ငါးခြမ်းပြတ်နေပါက အမြန်ဆုံး ထိုပြတ်နေသောကုန်အတွက် ရင်းနှီးနိုင်ပါ၏။

ဈေးကွက်လိုအပ်ချက်ကို ဖြည့်သည့် ရင်းနှီးမြှုပ်နှံမှုနှင့် ပတ်သက်၍ အကောင်းဆုံးဥပမာမှာ တောင်ကိုရီးယားနှင့် ဂျပန် ဖြစ်ပါသည်။ တောင်ကိုရီးယားနှင့် ဂျပန်နိုင်ငံသည် နိုင်ငံအရွယ်အစား ကျဉ်းမြောင်း၍ ဘာသယံဇာတမျှမရှိသောနိုင်ငံများ ဖြစ်၏။

ဂျပန်လူမျိုးတို့က မိမိတို့နိုင်ငံသည် ထာဝစဉ်တုန်ခါနေသော မိမိခြေဖဝါးအောက်ရှိ မြေကြီးမှလွဲလျှင် ရင်းနှီးစရာဟူ၍ ပတ်ပတ်လည်ဝိုင်းရံနေသော ရေပြင်သာလျှင် ရင်းနှီးစရာရှိသည်ဟုဆို၏။

တောင်ကိုရီးယားသည်လည်း ကျောက်တောင် ကျောက်ကမ်းပါးပေါ်တွင် တည်ဆောက်ထားသော နိုင်ငံဖြစ်သည်။ ဂျပန်နိုင်ငံအဖို့ သူတို့ခြေဖဝါးအောက်မှ မြေကြီးသည် အမြဲတုန်ခါနေသလို

တိုရီးယား နိုင်ငံအဖို့ သူတို့ပတ်ဝန်းကျင်သည် အမြဲတုန်ခါလျက်ရှိသည်။ သမိုင်းတစ်လျှောက်လုံး ကိုရီးယားနိုင်ငံသည် မိမိ ပတ်ဝန်းကျင်နိုင်ငံများ၏ ကျူးကျော်မှုကို အမြဲခံခဲ့ရ၏။

သယံဇာတပစ္စည်းဟူ၍လည်း ဘာမျှမရှိရုံသာမက ပတ်ဝန်းကျင်နိုင်ငံများ၏ အဆက်မပြတ်ကျူးကျော်ခြင်းကို ခံနေရသော ကိုရီးယားနိုင်ငံသည် ထုတ်ကုန်မူဝါဒကို ချမှတ်ရာတွင် မိမိ၏သယံဇာတကို အခြေခံ၍ ထုတ်ကုန်များကို မပြုလုပ်နိုင်ဘဲ ဈေးကွက်၏ လိုအပ်ချက်နှင့်အညီသာ ထုတ်ကုန်များ ထုတ်လုပ်ခဲ့ရ၏။ ဈေးကွက်က ဘာလိုသနည်း။ ကိုလိုအပ်ချက်ကိုသာ ကိုရီးယားနိုင်ငံနှင့် ဂျပန်နိုင်ငံတို့က ထုတ်လုပ်ရောင်းချရာ ယင်းတို့တွင် ရောင်းမကုန်၍ ပစ်ထားရသော ပစ္စည်းဟူ၍ မရှိဘဲဖြစ်ခဲ့၏။

အလားတူပင် စင်ကာပူနိုင်ငံသည် နိုင်ငံအနေအထား အလွန်မှသေးငယ်၍ သောက်သုံးရေကို မလေးရှားမှ ဝယ်ယူသုံးစွဲရသောနိုင်ငံ ဖြစ်၏။ ထိုနိုင်ငံများအဖို့ မည်သည့်လုပ်ငန်းတွင် ရင်းနှီးမြှုပ်နှံရမည် ဟူသောကိစ္စရပ်ကို စဉ်းစားဖို့အခွင့် မရကြရှာပေ။ အဘယ့်ကြောင့်ဆိုသော် ယင်းနိုင်ငံများတွင် သယံဇာတ ခေါင်းပါးရုံသာမက ရပ်တည်ရန် မြေကြီးပင် အလုံအလောက်မရှိသောနိုင်ငံ

ဖြစ်၏။ ထို့ကြောင့် ယင်းနိုင်ငံအဖို့ မိမိနိုင်ငံ၏ သယံဇာတကို မှီခိုအားထား၍ ဘာလုပ်ငန်းလုပ်ရမည် ဟူသောအချက်ကို လုံးဝ စဉ်းစားရန် မလိုအပ်သဖြင့် စင်ကာပူနိုင်ငံသည်လည်း ဈေးကွက်၏ လိုအပ်ချက်ကို ပြည့်ဆည်းထုတ်လုပ်ခဲ့သော နိုင်ငံဖြစ်ပါ၏။

မလေးရှားနိုင်ငံသည် မိမိနိုင်ငံတွင် ဆီအုန်းနှင့်ရာဘာ ထွက်ရှိသောကြောင့် ယင်းပစ္စည်းများကို အခြေခံ၍ စီးပွားရေး လုပ်ငန်းကို လုပ်ဆောင်၏။ အာရပ်နိုင်ငံများသည် ရေနံထွက်ရှိ၍ ရေနံကိုအခြေခံသော စီးပွားရေးကို လုပ်ဆောင်၏။ အမေရိကန် တို့သည် အမေရိကတိုက်၏ ထုတ်ယူ၍မကုန်နိုင်သော သယံဇာတ ပစ္စည်းများကို အခြေခံ ရင်းနှီးမြှုပ်နှံ၍ ချမ်းသာကြသည်။ စင်ကာပူ၊ တောင်ကိုးနီးယားနှင့် ဂျပန်တို့သည် သယံဇာတမရှိရကား ဈေးကွက်၏ လိုအပ်ချက်ကိုကြည့်၍ ရင်းနှီးမြှုပ်နှံ၏။ ဈေးကွက်ကား ဘာလို နေသနည်း။ ဈေးကွက်တွင် ဘယ်ပစ္စည်းက အမြတ်များများရသနည်း။ ဈေးကွက်တွင် ဘယ်ပစ္စည်း ပြတ်နေသနည်း။

- ဈေးကွက်မှလိုအပ်သောပစ္စည်း၊
- ဈေးကွက်တွင် အမြတ်မျက်မျက်ရမည့်ပစ္စည်း၊
- ဈေးကွက်တွင် ပြတ်လပ်နေသောပစ္စည်း၊

များကို ထုတ်လုပ်ရောင်းချခြင်းဖြင့် အမြတ်များများ ရနိုင်ပါ၏။ ဈေး ကွက်ကတောင်းဆိုသော လုပ်ငန်းများတွင် ရင်းနှီးမြှုပ်နှံကြ၏။ ဈေး ကွက်တွင် လိုအပ်နေသောပစ္စည်းများ၊ ဈေးကွက်တွင် မျက်နှာပန်းလှ နေသောပစ္စည်းများ ထုတ်လုပ်ရောင်းဝယ် ကုန်သွယ်ခြင်းဖြင့် အကျိုးရှိ နိုင်ပါ၏။ ဤကိစ္စသည် ရင်းနှီးမြှုပ်နှံမှုဆိုင်ရာဥပဒေသကဏ္ဍရပ်လည်း ဖြစ်ပါသည်။

သယံဇာတကို ရောင်းချစားသောက်သောနိုင်ငံများသည် အမွေ ရသော၊ ထိပေါက်သောနိုင်ငံများဖြစ်ပါသည်။ ထိုသယံဇာတများ ကုန်သွားသောအခါ အမွေရသည့်ပစ္စည်း သုံးဖြုန်း၍ကုန်သွားသော အခါ ဘာလုပ်ရမည်ကို မသိသည့်အဖြစ်မျိုး ကြုံရတတ်သဖြင့် ရင်းနှီး မြှုပ်နှံမှုပြုရာတွင် ဈေးကွက်၏လိုအပ်ချက်ကိုသာ ဂရုစိုက်ရန် လိုအပ် ပါသည်။

အခန်း- ၁၂

အရည်အသွေးရှိသောလုပ်ငန်းတွင် ရင်းနှီးမြှုပ်နှံပါ

အရည်အသွေးရှိသောလုပ်ငန်းဆိုသည်မှာ-

- လွယ်လွယ်နှင့် လုပ်ငန်းပျက်မသွားနိုင်သည့်အလုပ်များ၊
- ဈေးကွက်တွင် အမြတ်များများရသော လုပ်ငန်းများ

ဖြစ်ပါသည်။ အလွယ်နှင့် မတိမ်ကောနိုင်သောလုပ်ငန်း၊ ပေါ့ပင်
မဟုတ်သောလုပ်ငန်းများသည် အရည်အသွေးရှိသောလုပ်ငန်းများ
ဖြစ်ပါသည်။

ဥပမာ အိမ်ခြေ အရောင်းအဝယ်လုပ်ငန်းသည် အရည်အသွေးရှိသော လုပ်ငန်းတစ်ရပ်ဖြစ်၏။ ယင်းလုပ်ငန်းသည် မတိမ်ကောသောလုပ်ငန်းလည်း ဖြစ်သည်။ တစ်ဖန် အများနှင့် အကျုံးဝင်သောလုပ်ငန်းများလည်း စိတ်ဝင်စားစရာကောင်းပါ၏။ လူတိုင်းသည် နေ့စဉ် မစားမသောက်ဘဲမနေကြ။ လူတိုင်းအဝတ်အထည် ဝတ်ကြသည်။ ထို့ကြောင့် စားသောက်ကုန်လုပ်ငန်းများနှင့် အဝတ်အထည်လုပ်ငန်းများသည်လည်း အရည်အသွေးရှိသောလုပ်ငန်းများ ဖြစ်ကြပါ၏။ ထိုလုပ်ငန်းများကို လုပ်ဆောင်သူတို့သည် စီးပွားရေး ဖျက်စီးသွားခြင်းမျိုး မရှိကြပါ။

တစ်ဖန် မည်သည့်ပစ္စည်းမဆို အကောင်းဆုံး၊ ထိပ်တန်းအဖြစ်ဆုံး ထုတ်လုပ်နိုင်လျှင်လည်း ယင်းလုပ်ငန်းသည် အရည်အသွေးရှိသောလုပ်ငန်းဟု ဆိုနိုင်ပါ၏။ ရေမွှေးဆို အကောင်းဆုံးရေမွှေးများကိုသာ ထုတ်လုပ်သည့်ကုမ္ပဏီများ၊ အလှကုန်ပစ္စည်းဆိုလျှင် အရည်အသွေးအရှိဆုံးသော အလှကုန်များကိုသာ ထုတ်သူများ၊ အလားတူပင် မော်တော်ကား၊ နာရီ စသည့်အရာများတွင်လည်း အရည်အသွေးအကောင်းဆုံးပစ္စည်းများ ထုတ်လုပ်ပါက ယင်းလုပ်ငန်းများကိုလည်း အရည်အသွေးရှိသောလုပ်ငန်းဟု ခေါ်ဆိုနိုင်၍ ယင်းလုပ်ငန်းများတွင် ရင်းနှီးမြှုပ်နှံသင့်ပါ၏။

ရေမွှေးဆိုပါက ရေမွှေးကုမ္ပဏီများသည် အကောင်းစားများကို ကောင်းသည်ထက် ကောင်းအောင် ထုတ်ကြ၏။ အရည်အသွေးရှိလျှင် မတိမ်ကောပါ။ ရေမွှေးများတွင် Christian Dior, Christian Diorissimo, Joy, Opium, Treson, Lily of the Valley, Chanel 5 အစရှိသော ရေမွှေးများသည် အရည်အသွေးရှိ၍ ရေမွှေးသုံးသူတို့ တန်ဖိုးထားသော ပစ္စည်းများဖြစ်၏။ အရက်တွင် ကော့ရီစကီသည် အရည်အသွေးရှိသောအရက် ဖြစ်သည်။ မုတ်မှန်တွင် ရေဘင်၊ အေရို၊ ပူးလစ်စ်၊ အလှပြင်ပစ္စည်းများတွင် ခေလွန်၊ မက်ဖက်တာ၊ ယာဒလီ စသည်ဖြင့်ရှိရာ အရည်အသွေးရှိရှိ ပစ္စည်းထုတ်လုပ်သည့် လုပ်ငန်းများတွင် ရင်းနှီးမြှုပ်နှံမှု ပြုနိုင်ပါ၏။

တစ်နည်းဆိုရသော် မိမိထုတ်လုပ်သည့် ကုန်ပစ္စည်းကို အကောင်းဆုံးထုတ်လုပ်၍ ဈေးကွက်တွင် ဈေးကောင်းကောင်းနှင့် ရောင်းရန်ဖြစ်ပါသည်။

အရည်အသွေးရှိသောလုပ်ငန်းကို အဓိပ္ပာယ်ဖွင့်ဆိုရာတွင် အနုတ်အသိမ်းကောင်းသော လုပ်ငန်းများလည်း ပါဝင်ပါ၏။ ထို့ကြောင့် အရေအတွက်အများအစား ဖြန့်နိုင်သောပစ္စည်း ထုတ်လုပ်

သည့်လုပ်ငန်းများကိုလည်း အရည်အသွေးကောင်းသောလုပ်ငန်းဟု
ခေါ်ဆိုနိုင်ပါ၏။

သံလျင်နှင့် ရန်ကုန်တို့သည် အများအပြားသွားပါက
ယင်းခရီးသည် ပို့ဆောင်ရေးလုပ်ငန်းမျိုးသည်လည်း အရည်အသွေး
ကောင်းသောလုပ်ငန်းမည်ပါ၏။

ကမ္ဘာ့နိုင်ငံကြီးများသည် အကောင်းဆုံးလက်နက်များ၊
ခွံ၊ ပျံများ၊ အကောင်းဆုံး ခရီးသည်တင်လေယာဉ်၊ ကုန်တင်
လေယာဉ်ကြီးများ အကောင်းဆုံး တိုက်လေယာဉ်များကို ရောင်းချ
သည့်နိုင်ငံများဖြစ်၍ ကြွယ်ဝချမ်းသာကြ၏။ လူတို့သည် မသုံးနိုင်
၍သာ လူသုံးကုန်ပစ္စည်းအညံ့များကို သုံးကြရသည်။ တတ်နိုင်ပါက
အကောင်းဆုံးပစ္စည်းများကိုသာ သုံးလိုကြပါသည်။

အရည်အသွေးရှိသောလုပ်ငန်းများတွင် လွယ်လွယ်နှင့်
လုပ်ငန်းပျက်မသွားနိုင်သည့် လုပ်ငန်းမျိုးများလည်း ပါဝင်၏။ ဥပမာ
နေရာကောင်းကောင်းတွင် အိမ်ခြေများ ဝယ်ယူထားရှိခြင်းမျိုး ဖြစ်၏။
အရည်အသွေးရှိသောလုပ်ငန်းကို ရွေးချယ်ခြင်းဖြင့် ဈေးကွက်ကျဆင်း
သွားသည့်အခါ၌ပင် ဆုံးရှုံးမှုအနည်းဆုံး အသက်သာဆုံးဖြစ်တတ်၏။

တစ်ဖန် ဈေးပြန်ကောင်းလာသော အခါတွင်လည်း ချက်ချင်း
အမြတ်အစွန်း ပြန်၍ဖြစ်လာနိုင်ပါ၏။

တစ်ဖန်အရည်အသွေးရှိသော ရင်းနှီးမြှုပ်နှံမှုကို အဓိပ္ပာယ်ဖွင့်
ဆိုရာတွင် ဈေးကွက်တွင် ပေါက်သည့်ဈေးထက် တန်ဖိုးလျော့၍ရ
သော ရင်းနှီးမြှုပ်နှံမှုများကိုလည်း အရည်အသွေးရှိသည့် ရင်းနှီးမြှုပ်နှံမှု
ဟု ခေါ်ကြပါ၏။ အချို့သောသူများသည် ငွေကြေးအလောသုံးဆယ်
လိုအပ်၍ ရောင်းချသည့် ပစ္စည်းများသည် အရင်းအနှီးများ ဖြစ်
ပါသည်။ ဖော်ပြပါအတိုင်း ဈေးကွက်သည် ဘယ်တော့မှ တည်ငြိမ်မှု
မရှိပါ။ ရေတို ရင်းနှီးမြှုပ်နှံလိုသူများ၊ ဗိုက်နာသူများကြောင့် ဈေးကွက်
တွင် ရင်းနှီးမှုများသည် ငြိမ်းခနဲတက်၊ ငြိမ်းခနဲကျမှုများ၊ ဂနာမငြိမ်မှု
များ ရှိတတ်ရာ ထိုအခြေအနေမျိုးတွင် အချောင်ရတာမျိုး ရှိတတ်
ပါသည်။ ဤကဲ့သို့ ကာလတန်ဖိုးထက် လျော့နည်း၍ ရင်းနှီးရတာမျိုး
ကိုလည်း အရည်အသွေးရှိသည်ဟု ဖွင့်ဆိုနိုင်ပါသည်။

တစ်ခါတစ်ရံ အိမ်နှင့်ခြံမြေက အမှုဖြစ်နေသည်။ အမှုရှိနေ၍
ခြံမြေက သိန်း ၁၀၀- တန်သည်ကို သိန်း ၅၀- နှင့်ဝယ်ယူ၍ အမှုပြီး
ပြတ်အောင် ဆယ်သိန်းအကုန်အကျခံခြင်းဖြင့် အမှုပြီးပြတ်ပြီး ထိုအိမ်
ခြံမြေ မိမိလက်တွင်းသို့ရောက်ရှိခြင်းမျိုးသည်လည်း အရည်အသွေးရှိ
သော ရင်းနှီးမှုမျိုးဖြစ်ပါသည်။

အခန်း- ၁၃

လုပ် ငန်းအရပ်ရပ်တွင် ခွဲဝေရင်းနှီးမြှုပ်နှံခြင်း

ရင်းနှီးမြှုပ်နှံမှုကို အဓိပ္ပာယ်ဖွင့်ဆိုရာတွင်-

“ရင်းနှီးမြှုပ်နှံမှုတွင် လုံးဝစိတ်ချရသော ရင်းနှီးမြှုပ်နှံမှုဟူသည်
မရှိ။

“စွန့်စားရမှုကင်းသော ရင်းနှီးမြှုပ်နှံမှုသည် မရှိ” ဟု
အဓိပ္ပာယ်ဖွင့်ဆိုခဲ့ပြီး ဖြစ်၏။

လုပ်ငန်းအရပ်ရပ်တွင် ခွဲဝေရင်းနှီးမြှုပ်နှံမှုသည် တစ်စိတ် တစ်ဒေသ လုံခြုံမှုယူထားခြင်းသာလျှင်ဖြစ်၏။ မိမိသည် ဟိုတယ်လုပ် ငန်း၊ သင်္ဘောလုပ်ငန်းတွင် ပုံအော၍ ရင်းနှီးမြှုပ်နှံမှုပြုထားပါက ယင်းလုပ်ငန်းသည် အကြောင်းတစ်စုံတစ်ရာကြောင့် ဖျက်သုဉ်းသွား လျှင် မိမိတွင် အရင်းမကျန်တော့ဘဲ ဖြစ်တတ်ပါ၏။

လုပ်ငန်းများသည် တစ်သမတ်တည်း ကောင်းနေသော လုပ်ငန်း ဟူ၍ မရှိပါ။ ကမ္ဘာလေကြောင်း သွားလာရေးလုပ်ငန်းသည် အရည်အသွေးရှိသော လုပ်ငန်းတစ်ရပ် ဖြစ်သော်လည်း အပြိုင်အဆိုင် များလာသောအခါ အရှုံးပေါ်တတ်ပါ၏။ မည်သည့်လုပ်ငန်းမဆို ၁၀- နှစ် ဟူသောကာလတွင် အပြောင်းအလဲဖြစ်တတ်ပါ၏။

ကမ္ဘာခရီးသွားလုပ်ငန်းသည် တစ်နေရာတည်းတွင် ကာလ ရှည်ကြာစွာ ဖွံ့ဖြိုးနေသည်မဟုတ်။ ၁၀- နှစ်တစ်ကြိမ်ပြောင်းလဲ ဖွံ့ဖြိုးနေသော လုပ်ငန်းဖြစ်၏။ ငွေအခါက ကမ္ဘာခရီးသွားလုပ်ငန်း၏ ဗဟိုဒေသသည် ဂရိနိုင်ငံဖြစ်ခဲ့၏။ ထို့နောက် အီဂျစ်နှင့်အီတလီနိုင်ငံ များသို့ ကမ္ဘာခရီးသွားလုပ်ငန်း ရွှေ့သွားကာ ပြင်သစ်သည်လည်း ကမ္ဘာခရီးသွားလုပ်ငန်း၏ ဗဟိုအချက်အခြာဖြစ်ဖူးပါ၏။ ထို့နောက် ကမ္ဘာ ခရီးသွားလုပ်ငန်းသည် အရှေ့ကမ္ဘာသို့ ရွှေ့လျားလာခဲ့ပြီး ဂျပန်၊

စင်ကာပူ၊ ထိုင်းနိုင်ငံများသည် ကမ္ဘာခရီးသွားများ စိတ်ဝင်စားသည့် နေရာများ ဖြစ်လာခဲ့ပါ၏။

အလားတူပင် ဈေးကွက်များတွင် စီးပွားရေးလုပ်ငန်းများ သည် ကောင်းလိုက် မကောင်းလိုက် အပျိုးစုံဖြစ်တတ်၏။ မထင်မှတ် ဘဲ ဈေးကောင်းများရ၍ မထင်မှတ်ဘဲ အရှုံးများနှင့်လည်း ရင်ဆိုင် ကြရ၏။

လုပ်ငန်းတစ်ခုသည် ယခင်က သာမန်လုပ်ငန်းတစ်ခုသာ ဖြစ်၏။ သို့သော် အိမ်ရှေ့ခြံစည်းရိုးများ ထုံးသုတ်ရမည်ဟု ဆိုသော အခါ ထုံးဈေးမှာ တိုးတက်သွားတတ်ပါ၏။ လုပ်ငန်းအရပ်ရပ်၌ ခွဲဝေရင်းနှီးမြှုပ်နှံခြင်းသည် -

- မတော်တဆဆုံးရှုံးမှုကို ရှောင်ရန်၊
- မတော်တဆပွပေါက်တိုးပါက ကိုယ်လည်း ဝေစုအမြတ် အစွန်းရစေရန်ဖြစ်ပါ၏။

ရင်းနှီးမြှုပ်နှံမှုပြုခြင်းဆိုသည်မှာ ပါးစပ်ဖြင့် ရင်းနှီးမြှုပ်နှံ၍မရ၊ မိမိ၏စုဆောင်းငွေဖြင့် ရင်းနှီးရခြင်းဖြစ်၍ ရှုံးလာပါကလည်း အရှုံးကို ရင်ဆိုင်၍ ဖြတ်လာပါကလည်း အမြတ်ဝေစုကိုစားသုံးရန် သတ္တိရှိသူ

၍ လုပ်ဆောင်ရသောလုပ်ငန်းဖြစ်ရာ ရင်းနှီးမြှုပ်နှံမှုနှင့်ပတ်သက်၍
ရှောင်ရန် ဆောင်ရန်ကိစ္စများသည်-

- မြတ်စွန်းလာပါကလည်း အများဆုံးအမြတ်အစွန်းကို
ရရှိစေရန်၊
- အနှုံးနှင့် ရင်ဆိုင်ရပါကလည်း အနှုံးနည်းစေရန်

ရည်သန်၍ ရှောင်ရ ဆောင်ရမည့် ကိစ္စများကို အလေးအနက်ထား
တင်ပြခြင်း ဖြစ်ပါ၏။ သင်သည် သံဃေစည်းကမ်းဖြင့် စုဆောင်း
လာသော သင့်စုဆောင်းငွေကို ရင်းနှီးမြှုပ်နှံရာတွင်-

- ရှောင်စရာကို တိတိကျကျ ရှောင်၍
- ဆောင်စရာကို တိတိကျကျ ဆောင်ရန်လိုပါ၏။

အခန်း- ၁၄

ရင်းနှီးမြှုပ်နှံရာတွင် ယုန်လိုမကျင့်ပါနှင့်
လိပ်ကဲ့သို့ကျင့်ပါ

ရင်းနှီးမြှုပ်နှံရာတွင် အမှားတရားနှစ်ပါး ရှိတတ်ပါ၏။ ယင်း
အမှားတစ်ရားနှစ်ပါးကို ကျွန်တော်တို့သည် လွတ်အောင် ရှောင်ရမည်
ဖြစ်၏။ ယင်းအမှားတရားနှစ်ရပ်မှာ-

စိုးရိမ်ကြောင့်ကြခြင်းနှင့်
လောဘကြီးခြင်း ဖြစ်ပါသည်။

ထိုတရားနှစ်ပါးကို မကျွမ်းကျင်မှုက မွေးဖွားပေးထားခြင်း
ဖြစ်ပါသည်။ စိုးရိမ်ကြောင့်ကြမှုနှင့် လောဘကြီးမှုသည် ရင်းနှီးမြှုပ်နှံ
မှု၏ အစွန်းတရားနှစ်ပါး ဖြစ်ပါသည်။ ထိုအစွန်းတရားနှစ်ပါးကို
လွတ်အောင်ရှောင်နိုင်မှ ရင်းနှီးမြှုပ်နှံမှုသည် အကျိုးရှိပါ၏။

စိုးရိမ်ကြောင့်ကြမှုသည် ရင်းနှီးမြှုပ်နှံရာတွင်သာမက
မည်သည့် နေရာတွင်မှ ကောင်းကျိုးမဖြစ်ထွန်းတတ်ပါ။ လူတို့သည်
အသက်ရှင် နေစဉ်ကာလဝယ် စိုးရိမ်သောကြောင့်ကြမှုတို့၏
ဝါးမြိုခြင်းကို ခံစားနေရပြီး ကွယ်လွန်သောအခါ ပိုးမွှားတို့၏
စားသုံးမှုကို ခံကြရ သည်ဟူသောစကားရပ် ရှိပါ၏။

လူတို့တွင် စိုးရိမ်စိတ်ရှိပါသည်။

စိုးရိမ်သောကသည် သတိတရားမဟုတ်ပါ။

သတိတရားကို ကာဆီးဖုံးကွယ်ထားသော မလိုအပ်သည့်
အရာဖြစ်ပါ၏။

သောကနှင့်လောဘ လွှမ်းမိုးမှုခံရသော လူတို့သည်
ယုန်သူငယ်နှင့် တူ၏။ ယုန်သူငယ်သည် ကြောက်စရာရှိလျှင် ဆင်ခြင်
တုံတရားမရှိဘဲ ကြောက်ရွံ့၏။ ထန်းသီး ကြွေကျသည်ကို ဆင်ခြင်
စဉ်းစားမှုမရှိဘဲ မိုးပြိုကျသည်ဟု အထင်ရှိကာ တစ်တောလုံး
တစ်တောင်လုံးရှိ သတ္တဝါများကို နေမရထိုင်မရအောင် ပြုလုပ်ခဲ့
သူဖြစ်၏။ ယုန်သူငယ်သည် ကြောက်စရာလက္ခဏာတွေ့ရှိပါက
စူးစမ်းဆင်ခြင်မှုမရှိဘဲ စိုးရိမ်စိတ်ဖြင့် ဦးတည်ရာထွက်ပြေးသော
သတ္တဝါဖြစ်၏။ ဤသည်မှာ ယုန်သူငယ်၏ သောက ဖြစ်ပါ၏။

ယုန်သူငယ်သည် သူ့အတွက်အစာပဲ ပွပေါက်ပဲဟုဆိုလျှင်
လည်း အရင်စလိုပြေးလိုက်တတ်၏။ ထောင်ချောက်အမိခံရသော
ယုန်များသည် ပွပေါက်ပဲဟူ၍ မဆင်မခြင်အရင်စလိုလိုက်မိရာက
ထောင်ချောက်တွင်းသို့ သက်ဆင်းကျရောက်ရခြင်း ဖြစ်ပါသည်။

သောကသည် ဖောက်ပြန်တတ်သော စိတ်ဆိုးတစ်ရပ်ဖြစ်၏။
ညောရှိတို့သည် သောကစိတ်ကင်းအောင် အထူးသတိပြုဆင်ခြင်၍
ကြေ၏။ ရင်းနှီးမြှုပ်နှံမှုပြုရာတွင် စိုးရိမ်ကြောင့်ကြတတ်သည့်
သောကစိတ်နှင့် ကြောက်စိတ်တို့ကို ဖယ်ရှားနိုင်ရမည် ဖြစ်၏။

စိုးရိမ်သောကစိတ်သည် အမှားကိုဘုရားအဖြစ် ကိုးကွယ်ခြင်းဟု ဆိုပါ၏။ လောကတွင် အလုပ်ပိ၍သေဆုံးသောသူ ဟူ၍မရှိ။ သောက ပိ၍သာ လူများသေဆုံးကုန်ကြ၏။ စိတ်ပညာရှင် များသည် သောကကို အကြိမ်ကြိမ် သုသေတနပြုလုပ်ခဲ့ကြ၏။

လူတို့သည် စိုးရိမ်သောကဖြစ်ကြရာတွင် ယင်းတို့၏ ရင်တွင်း၌ ဖြစ်ပေါ်သည့်သောက၏ ၄၅- ရာခိုင်နှုန်းသည် ဘယ်တော့မှ ဖြစ်ပေါ် လာခြင်းမရှိသည့်အရာ ဖြစ်၏။

၃၀- ရာခိုင်နှုန်းသော သောကတို့သည် ဖြစ်ပြီးနေပြီ ဖြစ်၏။

၁၂- ရာခိုင်နှုန်းသည် အခြေမခိုင်သော ကျန်းမာရေးဆိုင်ရာ သောကများဖြစ်ပြီး

၁၀- ရာခိုင်နှုန်းကား ဘာအဓိပ္ပာယ်မှမရှိဘဲ သောက ရောက်နေခြင်း ဖြစ်သည်။

အားလုံးပေါင်းလိုက်ပါက ၉၇- ရာခိုင်နှုန်းရှိ၏။ ထို့ကြောင့် လူတို့တွင် သောကရောက်သင့် ရောက်ထိုက်သောအရာသည် ၃- ရာခိုင်နှုန်းသာ ရှိသည်။ သို့သော် လူတို့သည် ရာခိုင်နှုန်း ၉၇- သောက ရောက်နေကြပြီး ၃- ရာခိုင်နှုန်းသာ သောကကင်းဝေးခွင့်ရနေကြ၏။

အမှန်စင်စစ် စိုးရိမ်စိတ်၊ သောကစိတ်တို့သည် လှုပ်နေသော ကုလားထိုင် Rocking Chair နှင့်တူ၏။ Rocking Chair သည် လှုပ်နေသော်လည်း သင့်ကို ဘယ်ကိုမှ သယ်ဆောင်သွားခြင်း မပြုနိုင်ပါ။

ထို့ကြောင့် ရင်းနှီးမြှုပ်နှံရာတွင် သောကစိတ်၊ စိုးရိမ်ပူပန် စိတ်ကို ရှောင်ရမည် ဖြစ်၏။ အချို့သောအမြတ်အစွန်းရရှိမည့် ရင်းနှီးမြှုပ်နှံမှုများသည် စိုးရိမ်ပူပန်မှုစိတ်ကြောင့် လက်လွတ်ကုန်ကြရပြီး အချိန်လွန်မှ နောင်တရရှိကြပါ၏။

စိုးရိမ်ကြောင့်ကြမှု၏ အခြားတစ်ဖက်စွန်းတွင် ရှိသောအရာသည် လောဘဖြစ်ပါ၏။ ရှိသင့်ရှိထိုက်သည့်သောက ၃- ရာခိုင်နှုန်းရှိ အပ်သလို လောဘသည်လည်း ရင်းနှီးမြှုပ်နှံရာတွင် လိုအပ်ပါ၏။ လောဘလုံးဝကင်းစင်သော ရင်းနှီးမြှုပ်နှံမှုမှ အမြတ်ကောင်းကောင်း မရနိုင်ပါ။ လောဘသည် လူ့ဘဝတွင်လိုအပ်၍ ဘုရားသခင်က လူကိုဖန်ဆင်းရာတွင် ထည့်သွင်းပေးလိုက်ခြင်း ဖြစ်ပါ၏။ သို့သော် လိုတာထက်ပိုသော လောဘတရားကား ပျက်စီးဆုံးရှုံးတတ်ပါ၏။

လောဘသည် လိုချင်တစ်ဖက်သော စိတ်ဖြစ်၏။

လောဘသည် လိုအပ်ကိုသာ ဦးစားပေးတတ်၏။ လောဘတက်လာပါက ဘာမဆို ရှေ့နောက်ဆင်ခြင်တိုင်းထွာခြင်းမပြုဘဲ ရှေ့တိုး၍သာ လုပ်တတ်၏။ လောဘစိတ်သည် ဆားငန်ရည်ကို သောက်သကဲ့သို့ သောက်လေသောက်လေ တော်မပြေဘဲရှိ၏။

ငွေချေးရာတွင် အဆမတန်အတိုးယူ၍ ချေးရာ ချေးယူသူသည် အတိုးကြီးမားသဖြင့် အတိုးရောအရင်းပါ မပေးဆပ်တော့သဖြင့် အရင်းရှုံးရမှုများရှိ၏။ ဤသည်မှာ လောဘအရင်းခံ၍ ဆုံးရှုံးခြင်း ဖြစ်သည်။

အမြတ်များများလိုချင်သောကြောင့် ကုန်စိမ်းများကို ဈေးတင်၍ ရောင်းရာ ရောင်းမထွက်ဘဲ ကုန်စိမ်းများ ပုပ်ကုန်သဖြင့် အရင်းပါ ဆုံးရသောအဖြစ်သို့ ရောက်ရ၏။

လောဘကြီးသူများသည် လူလိမ်ခံရတတ်၏။ လောဘရှိသူ၏ စိတ်ကို လိုအပ်များက လွှမ်းမိုး၍ထားရာ လိုအပ်ကိုပြု၍ လှည့်ဖြားခြင်းကို ခံရတတ်၏။ လောဘသည် တံလျှပ်ကိုရေထင်မှတ်စေတတ်၏။ အလိမ်အညာခံရသူ အများစုသည် လောဘကြီးသူများ ဖြစ်ပါ၏။

ရင်းနှီးမြှုပ်နှံရာတွင် စိုးရိမ်စိတ်နှင့် လောဘစိတ်တို့သည် ရည်မှန်းချက်ကို လွဲချော်စေပါသည်။ ထို့ကြောင့် ရင်းနှီးမြှုပ်နှံမှုဆိုင်ရာ သဘောတရားများအရ ယင်းတရားနှစ်ပါးကို ပယ်ရှားရမည် ဖြစ်ပါသည်။

ရင်းနှီးမြှုပ်နှံမှုတန်ဖိုးကျချိန်တွင် ပို၍ကျမလားဟုဆိုကာ စိုးရိမ်မှု ကြောက်စိတ်တို့၏ မောင်းနှင်မှုကြောင့် အရင်းအနှီးများကို ရောင်းချ မိတတ်ပါ၏။ ထိုအချိန်တွင် အခွင့်အလမ်းကိုသိ၍ အမြော်အမြင်ရှိသူတို့က အရင်းအနှီးများကို ဝယ်ယူထားတတ်ပါ၏။

ပေါ်ဦးပေါ်ဖျား ကြက်သွန်ကို ဝယ်ယူသိုလှောင်ထားရာ မိမိဝယ်ပြီး မကြာမီပင် ကြက်သွန်ဈေးကတဖြည်းဖြည်းကျလာပါ၏။ ဆိုအခါ စိုးရိမ်စိတ်က မိမိကိုမိမီးလာပြီး ကြက်သွန်တွေ ပို၍ဈေးကျလေးဟုဆိုကာ မိမိဝယ်ပြီးသား ကြက်သွန်များကို စိုးရိမ်စိတ်ဖြင့် ငိုရောင်းချရာ မိမိရောင်းပြီးမကြာမီ ကြက်သွန်ဈေး တက်လာတတ်ပါ၏။

ပေါ်ဦးပေါ်ဖျားကာလကို ကျော်လွန်လာသောအခါ ကြက်သွန် လှိုင်လှိုင်ထွက်ချိန်တွင် ဈေးကျသည်မှာ ထုံးစံဖြစ်သည်။ ကြက်သွန်ရာသီ ကုန်ပါက ပေါ်ဦးပေါ်ဖျား ကာလထက် ဈေးကောင်း

လာသည်မှာ ထုံးစံဖြစ်ပါ၏။ ကြက်သွန် လှိုင်လှိုင်ပေါ်ချိန်သည် သင့်အားဝယ်တော့ဟု ဈေးချပေးချိန်ဖြစ်ပါ၏။

တစ်ဖန်ဈေးနှုန်းများ ခေါင်ခိုက်အောင် တက်နေချိန်တွင် လောဘ၏ဂနာမငြိမ်မှုက စေ့ဆော်လာသောအခါ စိတ်ယောက်ယက် ခတ်မှုဩဇာကို မလွန်ဆန်နိုင်သူတို့သည် ပစ္စည်းများကို ထ၍ဝယ်ရာမှ ဈေးကြီးမိတတ်၏။ ထိုအချိန်တွင် အမြော်အမြင်ရှိသူများက မိမိရှိ ပစ္စည်းကို ထုတ်ရောင်းကြပြီး ငွေအမြန်ပေါ်မည့် အခြားလုပ်ငန်း တစ်ရပ်တွင် ပြောင်း၍ ရင်းကြ၏။

မော်တော်ကား အရောင်းအဝယ်များ ခေတ်စားချိန်က ကားဈေးသည် တစ်နှစ်တွင် နှစ်ခါလောက်အတက်အကျရှိသည်။ ထိုအတက်အကျကြောင့် ချမ်းသာသူများ ရှိသလို အရင်းပြုတ်သူများ လည်း ရှိ၏။ ကားဈေး တက်နေချိန်တွင် နောက်ထပ် ဈေးတက်လေဦး မလားဟုဆိုကာ ရှိသမျှအရင်းအနှီးအားလုံးကို တက်ဈေးနှင့် ကားများ ဝယ်ထားရာ မကြာမီ ဈေးများကျလာပြီး မိမိကားငါးစီးမှ သုံးစီးဖြစ် သွားမှုမှာ လောဘကြောင့် ဂယောက်ဂယက်ဖြစ်မှုအပေါ် အခြေခံ၍ ဆုံးရှုံးရခြင်း ဖြစ်ပါသည်။

ဤကိစ္စသည် အချိန်ရွေးချယ်တတ်မှုနှင့်လည်း ဆိုင်ပါ၏။

ကျွန်တော်တို့သည် အိမ်ဆောက်ခြင်း၊ ခရီးထွက်ခြင်းကိစ္စများ တွင်ပင် နေ့ကောင်းရက်သာ ရွေးကြ၏။ ဆံပင်ညှပ်ခြင်း၊ ခေါင်းလျှော် ခြင်းတို့တွင်လည်း ရက်ကောင်းရက်သာများ ရှိကြသည်။ ကြီးကျယ် သော အလုပ်များကို လုပ်ဆောင်သောအခါ အချိန်နက္ခတ်တွက်ကြ၏။

အလားတူပင် ရင်းနှီးမြှုပ်နှံရာတွင်လည်း အချိန်ကောင်း အခါကောင်းကို သိရမည်ဖြစ်သည်။ ဗေဒင်မေး၍ ရင်းနှီးမြှုပ်နှံရမည် ဟု လုံးဝမဆိုလိုပါ။ အချိန်အခါအခွင့်အလမ်းများကို သိရှိစေရန် ဥပမာ ပေးခြင်းသာဖြစ်ပါ၏။

လိပ်သည် ကျောကုန်းကို ထူထူထား၍ မိမိသွားရောက်မည့် ပန်းတိုင်သို့ တဖြည်းဖြည်းသွားတတ်၏။ ရင်းနှီးမြှုပ်နှံသူတို့သည် လိပ်လိုကျင့်ကြရန် လိုပါသည်။ ယုန်လိုမကျင့်သင့်ပါ။

လိပ်သည် အလွန်အမင်းလည်း စိုးရိမ်ကြောင့်ကြမှုမရှိပါ။ ထို့အတူ အရင်စလိုလောဘကြီးမှုလည်း မရှိပါ။ မိမိသွားရမည့်ပန်းတိုင် သို့သာ ဦးတည်၍ မှန်မှန်သွားတတ်ပါ၏။ ပုံပြင်ထဲမှ ယုန်သည် စိတ်ချစရာရှိလျှင် ပြိုင်ဘက်အား အထင်သေးကာ တရေးတမောပင် အိပ်နေ၍ စိုးရိမ်စရာရှိပါကလည်း တဟုတ်ထိုးထပြေး၍ ခလုတ်တိုက် ချော်လဲမှုများဖြင့် ပန်းတိုင်သို့မရောက်နိုင်ဘဲ ဖြစ်ရ၏။

ထို့ကြောင့် ရင်းနှီးမြှုပ်နှံရာတွင် အစွန်းရှစ်ဖက်ဖြစ်သောစိုးရိမ်
ပူပန်မှုနှင့် လောဘတရားကို သတိတရားလက်ကိုင်ထားကာ အစွန်း
မရောက်အောင်ဆောင်ရွက်ပါ။

အခန်း- ၁၅

ရင်းနှီးမြှုပ်နှံမှုပြုရန် အချိန်အခါ ရွေးချယ်မှု

ရင်းနှီးမြှုပ်နှံမှုတွင် အချိန်သည် အလွန်အရေးကြီးပါသည်။
အမြတ်အစွန်းရရှိမှု မရမူ၊ အမြတ်များမှု နည်းမှုတို့သည်
ရင်းနှီးမြှုပ်နှံသည့်ငွေ အတူတူပင်ဖြစ်ပါစေ အချိန်ကြောင့် အပြောင်း
အလဲများစွာ ဖြစ်တတ်ပါ၏။

ဤကိစ္စသည် အခွင့်အလမ်းနှင့်လည်း သက်ဆိုင်ပါ၏။
ရင်းနှီးမြှုပ်နှံရန် အချိန်သိခြင်းသည် အခွင့်အလမ်းကို သိခြင်းလည်း
ဖြစ်ပါ၏။

သို့သော် ရင်းနှီးမြှုပ်နှံမှုဆိုင်ရာ သုတေသီများက အချိန်
ကာလနှင့်ပတ်သက်၍ ထားရှိသောသဘောထားမှာ-

- ရင်းနှီးမြှုပ်နှံမှုကို စောစောပြုနိုင်လေ ကောင်းလေဟု ဆို
ပါ၏။

သို့သော် မည်သူမဆို အရင်းအနှီးကို စောစောတော့
ပြုလုပ်ပြီး မိမိပြုလုပ်ပြီးသော အရင်းအနှီးကို စိတ်ချလက်ချ
ပစ်ထားခြင်းမျိုး မပြုအပ်ပါ။

မိမိသည် အချိန်စောစောပင် ရင်းနှီးမြှုပ်နှံမှု ပြုသည်တိုင်
မိမိအရင်းအနှီးကို ပစ်ထားပါက ဆုံးရှုံးမှုရှိတတ်ပါ၏။

ရင်းနှီးပြီးပါက မိမိအရင်းအနှီးကို အမြဲလေ့လာသုံးသပ်ကာ
ပြောင်းလဲရင်းနှီးမြှုပ်နှံမှုများကိုလည်း ပြုသင့်ပါ၏။

နိုင်ငံတကာတွင်ကား ရင်းနှီးမြှုပ်နှံမှုအဖွဲ့များ ရှိ၏။ ထိုအဖွဲ့
များတွင် အပ်နှံကာ ရင်းနှီးမြှုပ်နှံမှုပြုကြ၏။ မြန်မာနိုင်ငံတွင်လည်း
ယခုအခါ စတင်ပေါ်ပေါက်နေပြီဖြစ်သော်လည်း ပြည်သူတို့သည် ယင်း
အဖွဲ့များနှင့် များစွာမနီးစပ်သေးပါ။ ငွေကြေးကို စီမံခန့်ခွဲမှုပြုသော
အသင်းအဖွဲ့များမှာ-

ငွေကြေးစုဆောင်းမှုအဖွဲ့၊

Monetary Fund

ငွေကြေးစီမံခန့်ခွဲမှုအဖွဲ့၊

Management Fund

ရင်းနှီးမြှုပ်နှံမှုအဖွဲ့၊

Investment Fund

သည်တို့ဖြစ်ပါသည်။ ထိုကဲ့သို့သော ငွေကြေးစီမံခန့်ခွဲသည့်အဖွဲ့
အစည်းများသည် မြန်မာနိုင်ငံတွင် ကောင်းစွာမဖြစ်ထွန်းသေးပါ။
ဦးကြောင့် မည်သည့်ငွေကြေးဆိုင်ရာအဖွဲ့တွင် မြှုပ်နှံသင့်သည် ဆို
သောအချက်ကိုလည်း ယခုအခါ တိုက်တွန်းရန် အလွန်မှခဲယဉ်းလှ
ပါ၏။ တစ်ဖန် မြန်မာနိုင်ငံတွင် ငွေကြေးစီမံခန့်ခွဲမှုလုပ်ငန်းကို

ကျွမ်းကျင်သူများလည်း အလွန်နည်းပါးသဖြင့် ငွေကြေးဆိုင်ရာအဖွဲ့အစည်းများတွင် အပ်နှံရေးအတွက်လည်း ယခုအချိန်တွင် မတိုက်တွန်းရဲပါ။ သို့သော် မြန်မာနိုင်ငံတွင် ငွေကြေးစီမံခန့်ခွဲသည့် အဖွဲ့များသည် ပုဂ္ဂလိကဘဏ်သစ်များအသွင်ဖြင့် လည်းကောင်း၊ အခြားသောနည်းအသွင်များအနေဖြင့်လည်းကောင်း စတင်ပေါ်ပေါက်လျက်ရှိပါ၏။ ရှေးအခါက ငွေကို စာတိုက်တွင် စုနိုင်အောင် စီမံခန့်ခွဲမှုရှိသော်လည်း ယခု ယင်းစနစ်မရှိတော့ပါ။ ယင်းစနစ်ကို ပြန်လည်စတင်နိုင်လျှင် ကောင်းပါ၏။

အများပိုင်ကုမ္ပဏီများသည်လည်း ငွေကြေးရင်းနှီးမြှုပ်နှံရန် ရည်မှန်းချက်ပါဝင်သော ကုမ္ပဏီများဖြစ်သည်။ မြန်မာနိုင်ငံတွင် အများပိုင် ကုမ္ပဏီသုံးလေးခု ပေါ်ခဲ့ဖူး၏။ သို့သော် အားလုံးလိုလို မအောင်မြင်ခဲ့ပါ။ တစ်ဖန် အများပိုင်ကုမ္ပဏီများ မအောင်မြင်မဖြစ်ထွန်းသောကြောင့် မြန်မာနိုင်ငံတွင် စတော့ဈေးကွက်ကလည်း ကောင်းစွာ မဖြစ်ထွန်းသေးပါ။ စတော့ဈေးကွက် ဖြစ်ထွန်းရေးအတွက်လည်း ဆောင်ရွက်ရန် လိုပါ၏။ စတော့ဈေးကွက် ဖြစ်ထွန်းလာပါက ယင်းဈေးကွက်နေရာသည် ရင်းနှီးမြှုပ်နှံရန် နေရာတစ်ခုအဖြစ် ဖြစ်ပေါ်လာနိုင်ပါ၏။

ငွေဖောင်းပွမှုများ၊ ငွေဈေးကျမှုများသည် ငွေစုဆောင်းမှုကို စိတ်ချလက်ချပြုထားသူတို့အတွက် နစ်နာမှုများရှိတတ်ပါ၏။

ငွေကို စောစောစုရမည်ဟု ဆိုသော်လည်း ငွေစောစောစုသူများ၊ ကာလရှည်ကြာစွာငွေကို ဘဏ်များ၊ ငွေစုဌာနများ၌ စုထားသူများသည် ငွေကြေးဖောင်းပွမှုဖြစ်ပါက ထိုသူများတွင် နစ်နာမှုများရှိတတ်ပါ၏။

ထို့ကြောင့် အချိန်စောစောငွေစုရမည်ဟု ဆိုသော်လည်း မိမိစုဆောင်းရင်းနှီးငွေကို အမြတ်အစွန်းရလျှင် ရသလို ပြောင်းလဲရင်းနှီးမြှုပ်နှံမှုများ ပြုရမည်ဖြစ်ပါ၏။ ရင်းနှီးမြှုပ်နှံမှုကို အခွင့်အခါနှင့် လုပ်ငန်းကို ကြည့်၍ ပြောင်းလဲရင်းနှီးမြှုပ်နှံမှုများ အမြဲပြုလုပ်နေရမည် ဖြစ်ပါ၏။ ဥပမာ တစ်နှစ်တွင် ကျပ်ငွေ ၅၀၀၀- စုဆောင်းနိုင်သူတစ်ဦး ခို့သည်ဆိုကြပါစို့။ ထိုသူသည် မိမိငွေကို တစ်နှစ်ငါးထောင်စုကာ မိမိဗွေရာ အိပ်ရာအောက်တွင်သာ ကျစ်ကျစ်ပါအောင် ထုပ်၍စုသည် ဆိုကြပါစို့။

ထိုသူသည် အနှစ် ၃၀- ကြာသောအခါ ငွေ ၁၅၀၀၀၀ (တစ်သိန်းခွဲ) ရမည်ဖြစ်ပါ၏။

သို့မဟုတ်ဘဲ မိမိငွေကို ငွေစုဘဏ်တစ်ခုတွင် တစ်နှစ်ငါး
ထောင် မှန်မှန်စုနေမည်ဟုဆိုပါက ထိုသူသည် အနှစ် ၃၀- ကြာသော
အခါ အတိုးအရင်းပေါင်း ၅၃၆၄၂-ကျပ် (ငါးသိန်းကျော်) အထိရရှိ
လာနိုင်ပါ၏။

သို့မဟုတ်ဘဲ မိမိစုဆောင်းငွေကို စီမံခန့်ခွဲမှုဘဏ်တစ်ခုတွင်
ထားမည်ဆိုပါက သူသည် အနှစ်၃၀- ကြာသောအခါ ၆၅၈၂၄၃-
ကျပ် (ခြောက်သိန်းခွဲကျော်) အထိ စုဆောင်းရရှိမည် ဖြစ်၏။
ငွေစုရာတွင် မိမိငွေကို ငွေစုဘဏ်တွင် ထားရှိ၍ အတိုးအပွား
ခံစားရမည် ဖြစ်သော်လည်း ယင်းကိစ္စကို တရားသေမထားဘဲ
အမြတ်အစွန်းရှိမည့် ကိစ္စများပေါ်ပါက ပြောင်းလဲရင်းနှီးမြှုပ်နှံမှုများ
ပြုသင့်ပါ၏။ အကယ်၍ ထိုပုဂ္ဂိုလ်သည် မိမိငွေကို ဘဏ်တွင်လည်း
ထားမည်၊ အမြော်အမြင်ရှိရှိဖြင့် အချိန်ကို ရင်းနှီးမြှုပ်နှံမှုများကိုလည်း
ပြုမည်ဟု ဆိုပါက တစ်နှစ်တွင် ကျပ်ငွေ ၅၀၀၀- စုဆောင်းသူသည်
အနှစ် ၃၀- ကြာသောအခါ ၂၀၇၄၇၆၉- ကျပ် (သိန်းနှစ်ဆယ်ကျော်မျှ)
အရင်းနှင့်တကွ အတိုးအပွားငွေကို ရရှိနိုင်ပါ၏။

ထို့ကြောင့် ငွေကြေး ရင်းနှီးမြှုပ်နှံရာတွင် အချိန်အခါနှင့်ပတ်
သက်၍ အစဉ်သတိထားရမည့် ဥပဒေသုံးရပ်မှာ-

၁။ အချိန်စောစောစုရမည်၊

၂။ ငွေဈေးအတက်အကျကို ကြည့်၍ မိမိစုငွေကို တန်ဖိုးမကျ
အောင်၊ တန်ဖိုးလျော့နည်းမသွားအောင် စီစဉ်ရမည်။

၃။ အမြတ်အစွန်းရနိုင်သော ရေတိုရင်းနှီးမြှုပ်နှံမှုအခွင့်အလမ်း
များကိုရှာဖွေ၍ ရင်းနှီးရန်ဖြစ်၏။

စောစောစုလေ ကောင်းလေဖြစ်သည်။ ဇွဲရှိရှိနှင့်စုလေ
အကျိုးရှိလေ ဖြစ်၏။ စုဆောင်းငွေကို အခွင့်အလမ်းကိုရှာဖွေ၍
ထိရောက်စွာ ရင်းနှီးနိုင်လေ ကောင်းလေဖြစ်ပါသည်။

မိမိရင်းနှီးစုဆောင်းငွေကို ဘယ်တော့မှ ပစ်ထားပါနှင့်။
မိမိရင်းနှီးငွေ တန်ဖိုးတက်နေသလား၊ နိမ့်ကျနေသလား ဆိုသည့်
အချက်ကို အမြဲလေ့လာ၍ ငွေတန်ဖိုးနိမ့်နေလျှင် ပြောင်းရွှေ့စုဆောင်း
ပြောင်းရွှေ့ရင်းနှီးမှုများကို ပြုပါ။ ငွေစုထားရာမှ မိမိစုငွေတန်ဖိုးကျ
လာမည်ဟု ထင်ပါက စုငွေကိုထုတ်ယူ၍-

အိမ်ခြေ၊ ယာခြေ၊ ခြံခြေ၊ လယ်မြေစသည်တို့နှင့်

ရွှေနှင့် လက်ဝတ်လက်စားရတနာများ

ကို ပြောင်းလဲဝယ်ထားလိုက်ပါ။ ထိုသို့ ပြောင်းလဲဝယ်ထားမှုသည် အချိန်ကိုကြည့်၍ ပြောင်းလဲရင်းနှီးမြှုပ်နှံမှုတစ်မျိုးဖြစ်ပါသည်။ အိမ်နှင့် မြေအရောင်းအဝယ်တွင် အိမ်သည် တန်ဖိုးမရှိပါ။ အိမ်သည် ဆောက်ပြီးချိန်မှစ၍ ကြာလေတဖြည်းဖြည်းတန်ဖိုးကျလေ ဖြစ်သော်လည်း မြေသည်ကြာလေတန်ဖိုးတက်လေ ဖြစ်ပါသည်။

နှစ်တိုရင်းနှီးမြှုပ်နှံမှုပြုသူတို့အတွက် အချိန်ရွေးချယ်မှုသည် အလွန်အရေးကြီးပါ၏။

ဝါးလုပ်ငန်းကို ရေရှည်အမြဲလုပ်နေသော ဝါးကုန်သည်တို့ အတွက် ဈေးကောင်းကိုကြိုလိုက်၊ ကျရိပ်ရှိသောအခါလည်း ကျလိုက်၊ တန့်နေသောအခါလည်း တန့်နေလိုက်နှင့် ပျမ်းမျှပြုလုပ်သောအခါ အရင်းအပွားကျန်မြဲဖြစ်ပါ၏။

သို့သော် ဝါးလုပ်ငန်းကို ယာယီအချိန်ကို လာရောက်မြှုပ်နှံသူတို့အတွက်ကား အချိန်ရွေးချယ်မှုသည် အလွန်မှအရေးကြီးပါ၏။ တက်ရိပ်ရှိသော ဈေးကောင်းချိန်တွင် အချိန်ကိုက်ရင်းနှီးမြှုပ်နှံဖို့ အရေးကြီးပါ၏။ သို့မဟုတ်ပါက ကျဈေးနှင့် တိုးနေလျှင် တစ်ခါရင်း တစ်ခါရှုံးနိုင်ပါသည်။

အလားတူပင် ကြက်သွန်လုပ်ငန်း၊ စားသုံးဆီလုပ်ငန်း၊ ထန်းလျက်လုပ်ငန်း၊ ငါးခြောက်လုပ်ငန်း စသည်တို့တွင်လည်း တက်ရိပ်ကျရိပ်များ ရှိတတ်ပါ၏။ တက်ရိပ်ကျရိပ်ကို သိဖို့လိုပါသည်။ ဈေးကွက်သည် ဘယ်သောအခါမှ တည်ငြိမ်မှုမရှိပါ။ မည်သည့်ရင်းနှီးမြှုပ်နှံမှုတွင်မဆို ကျွမ်းကျင်မှုလိုအပ်ပါသည်။

ကျွမ်းကျင်မှုသည် ဘယ်အချိန်ရင်းနှီးမြှုပ်နှံရမည်ကို အခါပေးနိုင်ပါသည်။ မိမိနားမလည်ပါက ကျွမ်းကျင်သူတို့ထံတွင် စနည်းနာပါ။ သို့သော် သွားရောက်မတိုင်ပင်ပါနှင့်။ တိုင်ပင်လျှင် တလွဲပြောလိုက်ပါက သင်ဒုက္ခရောက်နိုင်ပါ၏။ ဈေးကွက်ကို ကျယ်ကျယ်ပြန့်ပြန့် စနည်းနာ၍ ပြန့်ဝေရင်းနှီးမြှုပ်နှံမှုပြုရန်လိုပါသည်။

အခန်း- ၁၆

ကံကောင်းမှုမှ ရငွေ၏တန်ဖိုးကြီးမားမှု

ကျွန်တော်တို့သည် ကျွန်တော်တို့၏ ဝင်ငွေများကို လေ့လာ
ရာတွင်-

- မိမိအချိန်နှင့် ကျွမ်းကျင်မှုကို အသုံးပြု၍ရသော ကန့်သတ်
ဝင်ငွေ၊
- အရင်းအနှီးပြုရာမှ အတိုးအပွားရသည့် ကန့်သတ်
ဝင်ငွေနှင့်

ကံကောင်းထောက်မ၍ ရသောဝင်ငွေဟူ၍ သုံးမျိုးရှိရာ ယင်းငွေသုံးမျိုးအနက်ကံကောင်းထောက်မ၍ရရှိသော ဝင်ငွေများသည် အလွန်အလေးအနက် ထားစရာကောင်းသော ဝင်ငွေများ ဖြစ်ပါ၏။ ကံကောင်းထောက်မ၍ ရသောငွေတိုင်းသည် အလဟဿ ချသည်မဟုတ်။ ယင်းငွေများ၌ပင် အလွန်ကြီးမားသော၊ အစဉ်အလာ ပါရှိသော၊ အရေးပါသော အရင်းအနှီးများ၊ တန်ဖိုးကြီးမားမှုများ၊ ခိုးရိုးဂုဏ်သိက္ခာနှင့်ဆိုင်သော ကိစ္စများ ပါဝင်နေသည်ကို တွေ့ရပါ၏။

လူများစွာတို့သည် ကံကောင်း၍ရသော ဝင်ငွေများ ရရှိလာ လျှင် ယင်းငွေများကို အချောင်ရတာပဲဟုဆိုကာ ဖြုန်းတီးပစ်ကြ ပါ၏။ ယင်းကိစ္စသည် အလွန်များသောကိစ္စ ဖြစ်သည်။ ကံကောင်း၍ ရသောဝင်ငွေများသည် အခြားဝင်ငွေများထက် ထူးခြားမှုများ ပါဝင်နေပါ၏။

ကံကောင်း၍ရရှိသော ဝင်ငွေများတွင်-

- ထိပေါက်၍ရရှိသောဝင်ငွေ၊
- အမွေရသောဝင်ငွေ၊
- အခြားသူများပေးသောဝင်ငွေ၊
- ကောက်ရသည့်ငွေ၊

- အခြားနည်းတို့ဖြင့်ရရှိသောငွေများ ပါဝင်ပါ၏။ ထိုငွေများသည် မိမိ၏ကျွမ်းကျင်မှုနှင့် အချိန်တို့ မပေးရဘဲ မိမိစုဆောင်းငွေကို ရင်းနှီးမြှုပ်နှံခြင်းလည်းမပြုရဘဲ၊ သူ့ဟာသူဝင်သောငွေများ ဖြစ်ပါ၏။

ယင်းငွေများကို စိစစ်ပါက အလွန်မှ ရတောင့်ရခဲသော ငွေများဖြစ်သည်ကို တွေ့ရပါ၏။ ထိပေါက်၍ရသောဝင်ငွေဆိုလျှင် အလွန်ခဲယဉ်းသော ဝင်ငွေဖြစ်သည်။ သင့်ဘဝတွင် ထိဘယ်နှစ်ကြိမ် ပေါက်ဖူးပါသလဲ။ သင့်မိတ်ဆွေများအတွင်း၌ရော ထိပေါက်သူများကို များများစားစား တွေ့ဖူးပါသလား။ ထိပေါက်ခြင်းသည် အလွန် ကံထူး၍ ပေါက်ခြင်းဖြစ်၏။ လူတစ်သောင်းတွင်မှ တစ်ဦး ပေါက်ခြင်း ဖြစ်ရာ ဤမျှရတောင့်ရခဲ ရရှိသောဝင်ငွေကို အဘယ်ကြောင့် ဖြုန်းတီးပစ်ပါမည်နည်း။

လူတို့သည် ကံကောင်းထောက်မ၍ ရသောငွေများကို အလွယ်နှင့် ဖြုန်းတီးပစ်ကြပြီး ကိုယ်နှင့်မပတ်သက်ဘဲ ဝင်သော ဝင်ငွေများဟု သဘောထားတတ်ကြပါ၏။

ကံကောင်း၍ ရသည်ဆိုသော ဝင်ငွေများကို လေ့လာကြပါ။

မိမိသည် နောင်ဘဝ၌ ကုသိုလ်ကံကောင်းစေရန် ယခုဘဝတွင် မည်မျှ ပေးကမ်းစွန့်ကြဲခဲ့သနည်း။ အဘယ်မျှ သီလသမာဓိတို့ကို ထိန်းသိမ်း ဆောက်တည်ခဲ့ရသနည်း။ ဤကုသိုလ်များကြောင့် တစ်ဘဝဖြစ်စေ၊ ဘဝများစွာဖြစ်စေ ဖြတ်သန်းအကျိုးပြုသော ကုသိုလ်ဖြင့် ရရှိသည့် (ကံကောင်း၍ ရရှိသောဝင်ငွေသည်) အဘယ်မျှတန်ဖိုးရှိသော ဝင်ငွေဖြစ်ပါသနည်း။

ကံကောင်း၍ ရသောဝင်ငွေသည် ယခုဘဝ၌ မိမိခွန်၊ မိမိအားကို အသုံးပြု၍ ရရှိသောဝင်ငွေထက် အဆများစွာ တန်ဖိုးကြီးပါ၏။ ထို့ကြောင့် ယင်းငွေများကို အလဟဿ မသုံးပစ်သင့်ပါ။ ကံကောင်း၍ ရရှိသော ငွေဟူသမျှကို ပို၍ တန်ဖိုးထားရမည်ဖြစ်ပါ၏။

အမွေရရှိသော ဝင်ငွေကိုကြည့်ပါ။ အမွေဟူသောဝင်ငွေတွင် တန်ဖိုးသုံးမျိုးခန့်ပါဝင်၏။

ပထမတန်ဖိုးမှာ ထိုငွေ၏ တန်ဖိုး၊ ငွေတစ်သိန်း အမွေရရှိပါက တစ်သိန်းဟူသော တန်ဖိုးဖြစ်ပါ၏။

ဒုတိယတန်ဖိုးမှာ မိမိအဘိုးအဘွား၊ အဖေအမေ၏အတွေးအခေါ် အသိတရား၊ ခြိုးခြံချွေတာမှု၊ သွေး၊ ခွေး၊ အချိန်ဝသည်တို့ကို

ပေးအပ်၍ ရှာဖွေစုဆောင်းထားသော ငွေဖြစ်ရာ ယင်းငွေတွင် ရှေးဟောင်းပစ္စည်းများ တန်ဖိုးရှိသကဲ့သို့ မိသားစုတန်ဖိုးဟူသည့် အဖိုးမဖြတ်နိုင်သည့် မေတ္တာအင်အားများလည်း ပါဝင်နေပါ၏။

တတိယတန်ဖိုးမှာ သင်သည် သာမန်ရိုးရိုး တစ်သိန်း ဆိုသောငွေကို အကြိမ်ကြိမ်ရှာနိုင်မည် ဖြစ်သော်လည်း အမွေအဖြစ် ရရှိသော ငွေတစ်သိန်းကိုမူ တစ်ကြိမ်သာ ရနိုင်သည်။ နှစ်ကြိမ် သော်လည်းကောင်း၊ ထပ်ခါထပ်ခါသော်လည်းကောင်း မရနိုင်ပါ။

ထို့အပြင် အမွေရရှိသော ငွေကြေးပစ္စည်းတွင် အမျိုးအနွယ်ကို စောင့်ရှောက်ရမည့်ဝတ္တရား၊ ဇာတိရပ်ရွာကို ပြုစုရမည့်တာဝန်၊ အဘိုးအဘွားတို့၏အစဉ်အလာကို ထိန်းသိမ်းရမည့်ကျင့်စဉ်များလည်း ပါဝင်နေ၍ အမွေရရှိသောငွေသည် အလွန်မှ လေးနက်မှုရှိပါ၏။

အလွန်မိုက်မဲလွန်းသူတို့သည်သာ အမွေရရှိသော ငွေကိုဖြုန်းတီးပစ်ကြပါ၏။ အမွေရသောငွေကို ဖြုန်းတီးပစ်သည့်လူများကို တွေ့လျှင် ထိုလူအား လူမိုက်ဟု အလွယ်တကူသတ်မှတ်လိုက်ပါ။ သင်၏ သတ်မှတ်ချက်သည် ဘယ်တော့မှ လွဲမည်မဟုတ်ပါ။

အချို့ကထူးသူတို့မှ ဆွေမျိုးသားချင်းတို့က အမွေပေးခြင်း မဟုတ်ဘဲ သူစိမ်းတစ်ရပ်ဆိုက်က ပေးကမ်းမှုမျိုးလည်း ရှိတတ်၏။ ဆွေမျိုးသားချင်းတို့က ပေးကမ်းမှုမျိုးမဟုတ်ဘဲ သူစိမ်းတစ်ရပ်ဆိုက်က ပေးကမ်းမှုသည် အလွန်မှ ရတောင့်ရဲခဲ့ပြစ်၏။ ထိုပေးကမ်းမှုမျိုးတွင် မေတ္တာစေတနာအပြည့်ပါ၏။ တစ်သောင်းဆိုပါက ကျပ်ငွေတစ်သောင်းဟူသောတန်ဖိုးအပြင် မေတ္တာ စေတနာ တန်ဖိုးလည်းပါဝင်နေပါ၏။ မေတ္တာစေတနာပါသော ငွေကို မိမိအချိန်နှင့် လုပ်အား၊ ခွန်အားမပါဘဲ ရသည့်အတွက် သုံးဖြုန်းပစ်သည် ဟုဆိုပါက ထိုသူထက် မိုက်မဲသူသည် မည်သူ့ဦးမည်နည်း။ မရှိပါ။ ထိုသူသည် အမိုက်ဆုံးဖြစ်ပါ၏။

အလားတူပင် လမ်း၌ ကောက်ရသောငွေသည်ပင် မိမိခွန်အားဖြင့် ရှာဖွေသောငွေထက် အဖိုးတန်၏။ မိမိရှာဖွေသောငွေတွင် ငွေ၏ တန်ဖိုးသာပါရှိပြီး ကောက်ရသောငွေတွင်ကား ကံတရား၏ အကျိုးပြုမှုတန်ဖိုး ပါဝင်နေပါ၏။

အချို့သောသူတို့သည် လက်ဆောင်ပေးရာမှလည်း ဝင်ငွေရရှိကြ၏။ ထိုငွေများသည် မိမိ၏အကျင့်သီလသိက္ခာဂုဏ် စသည်တို့ကို လေးစား၍ ပေးခြင်းဖြစ်သောကြောင့် တန်ဖိုးကြီးမားပါ၏။

အဖျင်းဆုံး လာဘ်လာဘမှ ရရှိသောငွေသည်ပင်လျှင် တန်ဖိုးရှိပါ၏။ လာဘ်ပေး လာဘ်ယူမှုကို အားပေးခြင်းမဟုတ်ပါ။ လာဘ်စား၍ ရသောငွေသည် ဖြူစင်သောမေတ္တာစေတနာ လုံးဝမပါဘဲ မိမိ၏ ဂုဏ်သိက္ခာကို ထိပါးစေကာသော ငွေဖြစ်ပါ၏။ တောင်ကိုရိုးယား နိုင်ငံတွင် အစဉ်အလာကြီးမားသော သမ္မတကြီးနှစ်ဦးသည် လာဘ်ငွေ ယူမှုနှင့် နှုံးတင်စစ်ဆေးခြင်း၊ အကျဉ်းအချုပ်ကျခြင်းခံရ၏။ ထိုအမှု ပေါ်ပေါက်လာသောအခါ သမ္မတကြီး နီတေဝူးမှာ မျက်ရည်များပင် ကျ၍ ငိုကြွေးရှာပါ၏။ မိမိ၏ ဂုဏ်သိက္ခာအကျင့်သီလနှင့်ဘဝကို ပေးအပ်၍ရယူခဲ့သော ယင်းကဲ့သို့သော ငွေသည်ပင်လျှင် မိမိလက်ထဲ သို့ရောက်လာပါက မွန်မြတ်သည်ဟု မဆိုနိုင်သော်လည်း တန်ဖိုး အနေဖြင့် ထူးခြားမှု ပါဝင်နေပါ၏။

ထို့ကြောင့် ကံကောင်း၍ ရသည့်ဝင်ငွေများသည် ရတောင့်ရဲဝင်ငွေများ ဖြစ်၏။ အမွေရ၍ဖြစ်စေ၊ ပေးကမ်း၍ဖြစ်စေ ရရှိသော ငွေများကို ပေးကမ်းချီးမြှင့်သူတို့ကို လေးစားသောအားဖြင့် အမြော်အမြင်ရှိစွာ ရင်းနှီးမြှုပ်နှံသင့်၏။ ထိုအထဲတွင် မိဘက သားသမီးတို့အား ပေးအပ်သည့်ငွေလည်း ပါဝင်၏။ ဘောနပ်စ်ရသောငွေ၊ ဆုကြေးငွေများ၊ ဆုအဖြစ်ရရှိသောငွေများ၊ အလှမယ်အရွေးခံ၍

ရသောငွေ၊ ကံစမ်းမဲပေါက်၍ ရသောငွေများလည်း အလားတူပင် ဖြစ်ပါ၏။

ဘဝတွင် မမျှော်လင့်ဘဲ ရတောင့်ရခဲသမျှသော ဝင်ငွေကို ထိရောက်စွာ အသုံးပြုရေးသည် သင်၏တာဝန် ဖြစ်၏။ ထိုသို့သော ရရှိသည့်ဝင်ငွေကို အနည်းဆုံးငွေစုဘဏ်တွင် စုထားသင့်ပါ၏။

ဥပမာ အသက် ၂၁- နှစ်အရွယ်ရှိသော လူငယ်တစ်ယောက် အား သူ့အဘွားက ကျပ်ငွေ ၂၀၀၀၀ (နှစ်သောင်း) မွေးနေ့ လက်ဆောင်ပေးသည်ဆိုပါစို့။ ထိုလူငယ်သည် ယင်းငွေကို အဘွားက အလကားသုံးဖို့ပေးတာပဲဟုဆိုကာ ဂျာကင်အင်္ကျီ၊ ဖိနပ်၊ ဂီတာနှင့် ဇာတ်ဆက်များဝယ်မည့်အစား ယင်းငွေကို တစ်နှစ် ရှစ်ရာခိုင်နှုန်း ရရှိသော ငွေစုဘဏ်တစ်ခုတွင် စုထားလိုက်ပါ။ ထိုလူငယ်အသက် ၆၀- သို့ရောက်သောအခါ သူ၏စုငွေသည် ၄၃၀၀၀၀- လေးသိန်း တော် ဖြစ်လာ၏။ ထိုငွေကို တစ်နှစ် ၁၂- ရာခိုင်နှုန်းအတိုးရသော ငွေစုဘဏ် တစ်ခုတွင် သွားရောက်စုဆောင်းထားပါက အနှစ် ၄၀- အကြာ ထိုလူငယ် အသက် ၆၀- တွင် ၁၈၀၀၀၀၀- တစ်ဆယ့်ရှစ်သိန်း နှိလှာမည် ဖြစ်ပါ၏။

ထိုသို့မဟုတ်ဘဲ အဘွားပေးတာပဲဟုဆိုကာ မွေးနေ့ပွဲလုပ်၍ သူငယ်ချင်းများကို ဖိတ်ကျွေးမည်၊ ခေတ်ပေါ်ပစ္စည်းများ ဝယ်မည်ဟု ဆိုပါက အဘွားပေးသော ငွေ ၂၀၀၀၀- သည် ပျောက်ခြင်းမလှ ပျောက်သွားမှာသေချာပါ၏။

ထိုလူငယ်သည် ယခုထက် အမြော်အမြင်ရှိသူဖြစ်ပါက ထိုငွေကို စနစ်တကျရင်းနှီးမြှုပ်နှံမှုပြုလုပ်ခဲ့လျှင် လူငယ်သည် ၉၅- ရာခိုင်နှုန်းသော လူဆင်းရဲစာရင်းဝင်မဟုတ်ဘဲ မုန့်ဖိုးငွေနှင့်ပင် ၅- ရာခိုင်နှုန်းသော လူချမ်းသာစာရင်းဝင်ဖြစ်သွားနိုင်၏။ သုတေသနပြု ချက်များအရ လူ ၅- ရာခိုင်နှုန်းသာ ချမ်းသာကြွယ်ဝသူများ ဖြစ်ကြပြီး ၉၅- ရာခိုင်နှုန်းသည် ရုန်းကန်လှုပ်ရှား ဆင်းရဲနေကြရ၏။

ကံကောင်းထောက်မခြင်းသည် သင့်အမည်ကို ၅- ရာခိုင်နှုန်း တွင် ရှာဖွေတွေ့ရှိနိုင်စရာရှိပါ၏။

ထို့ကြောင့် ကံကောင်းထောက်မ၍ ဝင်ငွေတစ်စုံတစ်ရာ ရရှိလာလျှင် အလကားရတာပဲဟုဆိုကာ မဖြုန်းတီးပစ်ပါနှင့်။ ထိုငွေကို စုဆောင်းထားပါ။ ရင်းနှီးမြှုပ်နှံမှုပြုပါ။ အခြားဝင်ငွေများထက် ပို၍ တန်ဖိုးထားပါဟု မှာကြားလိုပါ၏။

အခန်း- ၁၇

ပိသားစုအခြေခံဖြင့် ရင်းနှီးမြှုပ်နှံမှုပြုပါ

ရင်းနှီးမြှုပ်နှံမှုပြုကြရာတွင် တစ်ဦးတည်းပုဂ္ဂလိကလုပ်ငန်း
သည် လုပ်ငန်းကွက်သေးငယ်၍ အမြတ်အစွန်းနည်း၏။ စုပေါင်း၍
ထူမြဲမှုများ ပွဲ့စည်းလုပ်ဆောင်ရွက်ခြင်း၊ အစုစပ်လုပ်ဆောင်ခြင်းသည်

အမြတ်အစွန်းများ၏။ လုပ်ငန်းပမာဏ ကြီးထွား၏။ စုပေါင်း
လုပ်ဆောင်သော လုပ်ငန်းများတွင် အကျိုးအာနိသင်မှာ-

- (က) - ရင်းနှီးမြှုပ်နှံမှုငွေကြေးပမာဏများပြားမှု၊
- (ခ) - ကျွမ်းကျင်မှုနှင့်အတတ်ပညာအသိပညာကြွယ်ဝမှု၊
- (ဂ) - ဘေးအန္တရာယ်အပေါင်းမှ စုပေါင်းကာကွယ်နိုင်မှု

တို့ဖြစ်သည်။

အမှန်စင်စစ် လူသည် မိမိတစ်ဦးတည်း လွတ်လပ်စွာ
နေလိုသူ၊ အတ္တရှိသူဖြစ်ပါ၏။ သို့သော် လူသည် မလွဲမရှောင်သာသော
ကိစ္စရပ်များကြောင့် စုပေါင်းနေထိုင်၊ စုပေါင်းလုပ်ကိုင်ရ၏။ တစ်ဦးနှင့်
တစ်ဦး မလွဲမရှောင်သာ ဆက်ဆံကြရသည်။ ထိုသို့ ဆက်ဆံခြင်းဖြင့်
အဆင်ပြေမှုများလည်းရှိ၏။ ဥပမာ ကျွန်တော်တို့သည် ဆန်ကို
တောင်သူလယ်သမားများထံမှရသည်။ ခရီးသွားရန် ခရီးသွားလုပ်ငန်း
တို့နှင့် ဆက်ဆံရသည်။ ကျွန်တော်တို့၏ထုတ်ကုန်များကို ဝယ်ယူ
သုံးစွဲသူ များရှိခြင်းဖြင့် အပြန်အလှန်အကျိုးပြုမှုများရှိ၏။ လူသည်
အစုအဝေးနှင့် နေထိုင်ခြင်းဖြင့် သဘာဝအန္တရာယ်များ၊ ရေ၊ မီး၊ မင်း၊
ခိုးသူ၊ မချစ်မနှစ်သက်သောသူ စသည့်ရန်သူမျိုးငါးပါး၏ရန်ကို
ကာကွယ်၍ ရပါ၏။

စုပေါင်းကာကွယ်မှုစွမ်းပကားသည် အလွန်မှလည်း ကြီးမား
၏။ လူတစ်ဦးတစ်ယောက်တွင် ၁၀- သိန်းရှိပါက ဆယ်သိန်းရှိသောလူ
၁၀- ယောက် စုပေါင်းရင်းနှီးသည့်အရင်းအနှီးသည် သိန်း ၁၀၀-
ဖြစ်ပါ၏။ ၁၀- သိန်းရင်းနှီးမှု၏ အမြတ်တစ်သိန်း ရရှိသောအချိန်
တွင် သိန်း ၁၀၀- ရင်းနှီးမှုသည် အမြတ် ၁၀- သိန်းသာရှိမည်ဟု
ပုံသေတွက်၍မရ။ သိန်း ၁၀၀- ရင်းနှီးမှုမှ အရင်းအနှီးများ
သောကြောင့် အမြတ် သိန်း ၅၀-လည်း ဖြစ်နိုင်၏။ ငွေအရင်းအနှီး
များခြင်းသည် အင်အားတစ်ရပ်ဖြစ်၏။

လူများတွင် ကျွမ်းကျင်မှုကိုယ်စီရှိကြ၏။ အချို့အင်လျင်နီယာ
အတတ်၊ အချို့က စိုက်ပျိုးရေး၊ အချို့ကစက်မှု၊ အချို့က ကုန်သွယ်မှု၊
အချို့ကအနုပညာ၊ အချို့က စာပေစသည်ဖြင့် ကျွမ်းကျင်မှုဆိုင်ရာ
ကိစ္စရပ်အမျိုးမျိုးရှိရာ ရင်းနှီးမြှုပ်နှံမှုကိစ္စတွင် ကျွမ်းကျင်မှုများစွာ
လိုအပ်ပါ၏။ ကျွမ်းကျင်မှုမရှိဘဲ ရင်းနှီးမြှုပ်နှံမှုဖြုလျှင် ရဲတင်းလွန်း
သည့်စွန့်စားခန်း ဖြစ်ပါသည်။ ထို့ကြောင့် အချို့သည် အရင်းအနှီးများ
ကို စုဆောင်းရာတွင် ငွေကြေးထည့်ဝင်စရာမလိုဘဲ ကျွမ်းကျင်မှု
အတတ်ပညာကို အရင်းအနှီးအဖြစ် ထည့်ဝင်ခြင်းကို လက်ခံတတ်
ကြပါ၏။

စုပေါင်းလုပ်ဆောင်မှုများတွင် အင်အားကြီး၍ စွမ်းပကားကြီးမားသည်မှာ မှန်သော်လည်း စုပေါင်းလုပ်ဆောင်သူတစ်ဦးချင်းစီတွင်-

- အတ္တ
- မာန
- လောဘ

တို့ရှိကြ၏။ ထိုက်သင့်သော အတ္တ၊ မလွန်ကဲသော မာန၊ ရှိသင့်သော လောဘတို့သည် ငွေကြေးရွာဖွေရာတွင် လက်နက်ကောင်းများ ဖြစ်သော်လည်း အတ္တ၊ မာနနှင့် လောဘတို့လွန်ကဲလာပါက ညီညွတ်မှုနှင့် ကျွမ်းကျင်မှုတို့ကို ထိခိုက်ကာ ပျက်စီးမှုများ၊ သဘောထား ကွဲလွဲမှုများ ကြုံရတတ်ပါ၏။

ညီညွတ်မှုမရှိလျှင် ဘယ်လုပ်ငန်းမှ မအောင်မြင်ပါ။

အောင်မြင်သော ရင်းနှီးမြှုပ်နှံမှုတိုင်းတွင် ကျွမ်းကျင်မှုနှင့် သဟဇာတဖြစ်မှု ပါဝင်နေသည်ကို တွေ့ရပါ၏။

မိမိတို့သည် စုပေါင်းရင်းနှီးမြှုပ်နှံကြမည်ဟုဆိုပါက-

(က) - လွန်ကဲသောအတ္တ၊ မာနနှင့်လောဘများကို တစ်ဦးချင်း ထိန်းသိမ်းနိုင်ရဲ့လား။

(ခ) - သဟဇာတဖြစ်မှုကို စုပေါင်းတည်ဆောက်နိုင်ရဲ့လား

ဟူသောအချက်များသည် အရေးကြီးပါ၏။ ယင်းအချက်နှစ်ချက်ကို မတည်ဆောက်နိုင်ပါက စုပေါင်းလုပ်ဆောင်ခြင်းသည် အကျိုးမရှိဘဲ ပျက်စီးရာပျက်စီးကြောင်းကို ဖြစ်စေပါ၏။ လူ့ဘဝဟူသည် အချိန်အကန့်အသတ်နှင့် အသက်ရှင်နေရခြင်းဖြစ်၏။ ထို့ကြောင့် ပျက်စီးမည့်ကိစ္စကို ကျွန်တော်တို့ဘာကြောင့် ငွေနှင့်အချိန်အကုန်ခံ၍ တည်ဆောက်နေပါမည်နည်း။ အမှန်စင်စစ် ကုမ္ပဏီဖွဲ့စည်း၍ စုပေါင်းစီးပွားလုပ်ဆောင်မှုအတွေ့အကြုံသည် ကျွန်တော်တို့လူမျိုး၌ အတော်နည်းပါးပါ၏။ ကျွန်တော်တို့သည် မကြာခဏ လူများစုဝေး၍ ကုမ္ပဏီများ ထောင်ကြရာ လုပ်ငန်းအရင်းအနှီး အကောင်အထည်ဖော်မှုမရှိသေးချိန်၌ပင် စိတ်ဝမ်းကွဲ၍ ကုမ္ပဏီပျက်စီးသွားသည်များလည်း ရှိ၏။ တစ်ဖန် ရင်းနှီးမြှုပ်နှံ၍ အရှိန်ရခါစပင်ရှိသေးသည် စုပေါင်းလုပ်ဆောင်သူအချင်းချင်း စိတ်ဝမ်းကွဲကာ ကုမ္ပဏီပျက်စီးကြ၏။ စုစုပေါင်းစည်းဖြင့် တက်ညီလက်ညီ အောင်မြင်သောကုမ္ပဏီတည်ထောင်မှု အလွန်နည်းပါး၏။

ကိုရီးယားတို့၏ စုပေါင်းတည်ဆောက်မှုတွင် အတော်ပင် နေရာကျလှပါ၏။ ယင်းတို့သည် ရင်းနှီးမြှုပ်နှံရေးအတွက် ကုမ္ပဏီများ ၏ စုပေါင်းလုပ်ဆောင်မှုကို မိသားစုအခြေခံနှင့် ပြုလုပ်ကြ၏။

ဖခင်ကြီးကဖြစ်စေ၊ အစ်ကိုကြီးကဖြစ်စေ၊ ကုမ္ပဏီဒါရိုက်တာ ပြုလုပ်ကာ မိသားစုဝင်များပါဝင်၍ ကုမ္ပဏီကိုတည်ထောင်သည်။ မိမိ တို့မိသားစုက ကုမ္ပဏီ၏ရှယ်ယာအများစုကို ရယူပြီး ငွေကြေးဖြစ်စေ ကျွမ်းကျင်မှုဖြစ်စေ လိုအပ်မှ အခြားသူများထံမှ ရှယ်ယာများကို ခေါ်ယူ၏။

ကိုရီးယားတို့သည် ကွန်ဖြူစီးယပ်ဝါဒ၏ သွန်သင်မှုကြောင့် ဖခင်ဖြစ်သူသည် မိသားစုအတွင်း အကြွင်းမဲ့ခေါင်းဆောင်မှုကို ရရှိ၏။ ဖခင်ကြီး၏အရိုက်အရာကို သားအကြီးဆုံးကဆက်ခံ၏။ ကိုရီးယားတို့ သည် ကြွယ်ဝချမ်းသာရေးအတွက် ရင်းနှီးမြှုပ်နှံမှုများကိုပြုရာတွင် အနီးစွဲနေသော မိမိတို့၏ ထိုရိုးရာလေ့စရိုက်ကိုအခြေခံ၍ မိသားစု အခြေခံသော ကုမ္ပဏီဖွဲ့စည်းတည်ဆောက်မှုများကို ပြုလုပ်ကာ စီးပွား ရှာခဲ့ကြ၏။ မိသားစုကို အခြေခံရုံသာမက ဆွေမျိုးသားချင်းတို့ဖြင့် ထပ်မံဝိုင်းရံသော ကုမ္ပဏီထူထောင်မှုကို ပြုကြ၏။ ဆိုလိုသည်မှာ မိမိ ကုမ္ပဏီတွင် အလုပ်အကိုင်ခန့်ထားရာတွင် ဆွေမျိုးမကင်းသူများ

ကိုသာ ခန့်ထားကြ၏။ ဤသို့ဖြင့် မှန်ကန်သော အထက်အောက် ဆက်ဆံမှုနှင့် အခြားများစွာသော အကျိုးကျေးဇူးများကို ရရှိကြပါ၏။

ဥပမာပြရသော် ဟွန်ဒိုင်းစီးပွားရေးလုပ်ငန်း အဖွဲ့အစည်းကြီး ကို တည်ထောင်သူသည် မစ္စတာချန်ဂျူယန်း ဖြစ်၏။ မစ္စတာ ချန်ဂျူယန်းသည် သူ၏သားငါးဦးကို မိမိကုမ္ပဏီ၏ ထိပ်တန်း မန်နေဂျာကြီးများအဖြစ် ခန့်အပ်ထား၏။ မစ္စတာချန်ဂျူယန်းသည် နေ့စဉ် သားများနှင့်အတူ ဇနီးဖြစ်သူပြင်ဆင်ပေးသော နံနက်စာကို အတူစား၏။ ထိုသို့ အတူစားပြီး မဝေးကွာသောနေရာရှိ ကုမ္ပဏီရုံးခန်း များသို့ စကားတပြောပြောနှင့် လမ်းလျှောက်သွားကြပြီး အလုပ်လုပ် ကြသည်။ ဟွန်ဒိုင်းသည် ကြီးမားအောင်မြင်သော ကုမ္ပဏီကြီးဖြစ်ရာ ထိုကုမ္ပဏီ၏ အခြေခံဖွဲ့စည်းမှုမှာ မိသားစုအခြေခံဖြင့် ဖွဲ့စည်း ထားခြင်း ဖြစ်ပါ၏။

အလားတူပင် လပ်ကီးရီးစတားအုပ်စုကိုထူထောင်သူသည် မစ္စတာ အင်ဒိုကူဖြစ်သည်။ သူသည် အလွန်သေးငယ်သော ဓာတု သေတ္တကုမ္ပဏီဖြင့် လပ်ကီးကုမ္ပဏီကို စတင်ထူထောင်ခြင်းဖြစ်၏။ မစ္စတာ အင်ဒိုကူ၏ အရိုက်အရာဥက္ကဋ္ဌရာထူးကို သားဖြစ်သူ မစ္စတာ ချင်ကောကူက ဆက်ခံ၍ လပ်ကီးရီးစတား ကုမ္ပဏီကြီးကို ကမ္ဘာသို့

ကုမ္ပဏီကြီးဖြစ်အောင် ဦးဆောင်ခဲ့ပြီး ယနေ့ကာလတွင် မစ္စတာ အင်ဒိုကုဏ်းမြစ်သို့ မစ္စတာဘွန်မိုကူက လုပ်ကိန်းစတင်ကုမ္ပဏီကြီး ခေါ် ဥက္ကဋ္ဌအဖြစ် ဆောင်ရွက်လျက်ရှိပါ၏။

ရှေးအခါက စိန်ဘရာသားကုမ္ပဏီ၊ ထွန်းကြည်ဘရာသား ကုမ္ပဏီအစရှိသည်တို့သည် မိသားစုကို အခြေခံ၍ ဖွဲ့စည်းထားသော အောင်မြင်သည့် မြန်မာကုမ္ပဏီကြီးများ ဖြစ်ပါ၏။ မိသားစုအခြေခံ ကုမ္ပဏီများကို ဖွဲ့စည်း၍ ရင်းနှီးမြှုပ်နှံမှုများပြုရာတွင် အိမ်ထောင်စု အကြီးအကဲများသည်-

- အထက်အောက်ဆက်ဆံရေးနှင့်
- Top- Down
- အောက်အထက်ဆက်ဆံရေး
- Bottom- Up

ကိုကောင်းစွာပေါင်းစည်းစီမံခန့်ခွဲနိုင်၍ အလွန်မှထိရောက်မှုရှိပါ၏။ မိသားစုအခြေခံ ရင်းနှီးမြှုပ်နှံမှုသည် သစ္စာရှိမှု၊ ညီညွတ်မှု၊ ဝီရိယရှိမှု ရှိသေးလေးစားမှု၊ အားကောင်းသော ပူပေါင်းဆောင်ရွက်မှုတို့ကို ဖြစ်ပေါ်စေပါ၏။ မြန်မာနိုင်ငံတွင် ကုမ္ပဏီထူထောင်၍ ရင်းနှီးမြှုပ်နှံမှုပြု မည်ဟုဆိုပါက မိသားစု စုပေါင်းလုပ်ဆောင်မှုသည် အလေးထားပြု

သင့်သော စနစ်တစ်ရပ်ဖြစ်ပါ၏။ မိသားစုအသွင် ရင်းနှီးမြှုပ်နှံရာတွင် မလုံလောက်သော အခါတွင်မှသာ သူစိမ်းတစ်ရပ်များနှင့် စုပေါင်း ရင်းနှီးမှုကို ပြုသင့်ပါသည်။ သို့မဟုတ်ပါက ဖခင်ကြီးသို့မဟုတ် အစ်ကိုကြီးဖြစ်သူက အမှုဆောင်ခါရိုက်တာလုပ်၍ မိခင်ကြီးအပါ အဝင် ကျန်ညီအစ်ကိုမောင်နှမများက ဒါရိုက်တာအဖြစ်ပါဝင်သော ကုမ္ပဏီများကို ဖွဲ့စည်းလုပ်ဆောင်စေသင့်ပါ၏။

ဤသို့ဆွေမျိုးသားချင်းများကို အခြေခံဖွဲ့စည်းထားသော ကြောင့် ကုမ္ပဏီအတွင်း သံယောဇဉ် တွယ်တာမှုများလည်း အလွန်မှ ကြီးမား၏။ သစ္စာရှိမှုနှင့် သံယောဇဉ်တရားတို့သည် ကုမ္ပဏီ အောင်မြင်ရေးကို သယ်ဆောင်သွားနိုင်၏။

ကျွမ်းကျင်မှုနှင့် ငွေကြေးလိုအပ်သောကိစ္စများတွင်ကား အများနှင့် စုပေါင်းလုပ်ဆောင်ရမည် ဖြစ်သည်။ အများနှင့် စုပေါင်း လုပ်ဆောင်ခြင်းသည် လိုအပ်ချက်ကြောင့် စုပေါင်းလုပ်ဆောင် ရခြင်းဖြစ်ရာ အများနှင့် စုပေါင်းလုပ်ဆောင်ရပြီဟု ဆိုပါက ညီညွတ်မှု နှင့် ဖျာတမှုကို မလွဲမရှောင်သာ တည်ဆောက်ရမည် ဖြစ်ပါ၏။ စုပေါင်း လုပ်ဆောင်မှု အတွေ့အကြုံ နည်းပါးချိန်တွင် အောင်မြင်သော ကုမ္ပဏီဖွဲ့စည်းရေးအတွက် မိသားစုဖွဲ့စည်းလုပ်ဆောင်မှုကို လိုက် တွန်းအပ်ပါသည်။

အခန်း- ၁၈

ကျွမ်းကျင်မှု၊ အချိန်ပေးနိုင်မှု

ရင်းနှီးမြှုပ်နှံမှုများကို ပြုလုပ်ရာတွင် ကျွမ်းကျင်မှုနှင့်
အချိန်ပေးနိုင်မှုသည် အလွန်အရေးကြီးပါ၏။

မည်သည့်ရင်းနှီးမြှုပ်နှံမှုတွင်မဆို ကျွမ်းကျင်မှုသည် အလွန်
အရေးကြီးပါ၏။ မိမိမကျွမ်းကျင်သည့်နယ်ပယ်၊ မိမိမကျွမ်းကျင်

၁၆၄

ချစ်စံဝင်း

သည်လုပ်ငန်းတွင် ရင်းနှီးမြှုပ်နှံမှုပြုပါက အနှုံးနှင့်ရင်ဆိုင်ကြရပါ၏။
ထို့ကြောင့် ရင်းနှီးမြှုပ်နှံမှုလုပ်ငန်းတိုင်းကို ကျွမ်းကျင်အောင် ပြုလုပ်ပြီးမှ
ရင်းနှီးသင့်ပါ၏။

တစ်ဖန် မည်သည့်ရင်းနှီးမြှုပ်နှံမှုတွင်မဆို မိမိစုဆောင်းငွေကို
ရင်းနှီးပြီးဖြစ်ပါက အချိန်ပေးရပါမည်။ အချိန်မပေးနိုင်သော မည်သည့်
ရင်းနှီးမြှုပ်နှံမှုကိုမှ မပြုလုပ်သင့်ပါ။

မိမိသည် မည်မျှပင် ကျွမ်းကျင်မှုရှိစေကာမူ အချိန်မပေးနိုင်
ပါက ဆုံးရှုံးရမှုများ ရှိတတ်ပါ၏။ မမှန်မကန်လုပ်မှုများ မရိုးမသားဖြစ်
ပေါ်ခြင်းများသည် ကြိုတင်စီစဉ်မှု ရာခိုင်နှုန်းနည်း၍ အခွင့်အရေး
ရသဖြင့် လုပ်ဆောင်သည်က ပို၍များပါ၏။

မိမိ၏ရင်းနှီးမြှုပ်နှံမှုကို မိမိကိုယ်တိုင် ကြီးကြပ်မှု အချိန်ပေး
နိုင်လျှင် ယိုဖိတ်မှုများ၊ မရိုးမသားဖြစ်ပေါ်မှုများ မရှိနိုင်ပါ။ ကုမ္ပဏီများ
စုပေါင်း လုပ်ဆောင်မှုများသည် မရိုးမသားမှုများနှင့် မညီမညွတ်
ဖြစ်မှုများကြောင့် ပျက်စီးခြင်း ဖြစ်ပါ၏။

ထို့ကြောင့် ရင်းနှီးမြှုပ်နှံရာတွင် အရေးအကြီးဆုံးအချက်
သည် အချိန်ပေးနိုင်ဖို့ပင် ဖြစ်ပါ၏။ အချိန်မပေးနိုင်ပါက ရင်းနှီးမြှုပ်နှံမှု
မပြုလျှင်အကောင်းဆုံးဖြစ်ပါသည်။

ရွှေပင်ငွေပင်စိုက်ပျိုးပါ

၁၆၅

အချို့ကိစ္စများတွင် မိမိက မကျွမ်းကျင်သည့်တိုင် အချိန်ပေး
နိုင်ပါက ရင်းနှီးမြှုပ်နှံမှု ပြုသင့်ပါသည်။ အချိန်ပေးအပ်ခြင်းဖြင့်
မည်သည့် ကိစ္စတွင်မဆို ကျွမ်းကျင်မှုရှိလာနိုင်ပါသည်။

ရင်းနှီးမြှုပ်နှံမှုပြုရာ၌ ကျွမ်းကျင်မှုနှင့် မိမိရင်းနှီးမြှုပ်နှံမှု
လုပ်ငန်းအပေါ် အချိန်ပေးနိုင်ရန် ကြိုးစားရမည် ဖြစ်ပါ၏။ ရင်းနှီး
မြှုပ်နှံမှုဆိုင်ရာ ဥပဒေတစ်ရပ်အနေဖြင့် လိုက်နာရမည့်ကိစ္စမှာ
ကျွမ်းကျင်မှုမရှိသည့်လုပ်ငန်းနှင့် အချိန်မပေးနိုင်သော လုပ်ငန်း
များကို ဘယ်သောအခါမှ ကိုယ်တိုင်ရင်းနှီးမြှုပ်နှံမှု မပြုပါနှင့်
ဟူ၍ဖြစ်ပါ၏။

အခန်း- ၁၉

၂၁-ရာစုသို့ဝင်ရောက်မည့် ကမ္ဘာ့ကုမ္ပဏီကြီးများ၏
သဘောထားများ

ယနေ့ကာလသည် သက္ကရာဇ် ၂၀၀၀- ဆီသို့ တဖြည်းဖြည်း
ချင်းနင်းဝင်ရောက်လာသောခေတ်ဖြစ်၏။ သက္ကရာဇ် ၂၀၀၀- ဆီသို့
ချင်းနင်းဝင်ရောက်လာသည်နှင့်အမျှ ကမ္ဘာ့ကုန်သွယ်မှုပင်ဏာ၊

၁၆၈

ချစ်စံဝင်း

ကမ္ဘာကုန်သွယ်မှုပစ္စည်းများ အမျိုးအစားများနှင့် ကုန်ပစ္စည်းထုတ်
လုပ်မှုများသည်လည်း အဆမတန် တိုးပွားများပြားလာလျက်ရှိသည်
နှင့်အညီ ကုန်သွယ်မှုပြုရာတွင် ရင်းနှီးမြှုပ်နှံမှုဆိုင်ရာ သဘောထား
များ ရည်မှန်းချက်များသည်လည်း အနုစိတ်လာသည်ကို တွေ့ရပါ၏။

ထိုသို့အနုစိတ်လာသော ရင်းနှီးမြှုပ်နှံမှုသဘောထားများနှင့်
ရည်မှန်းချက်ကို လေ့လာသောအခါ အလွန်မှစိတ်ဝင်စားဖွယ်ရာ
အံ့ဩဖွယ်ရာများ ဖြစ်သည်ကို တွေ့ရပါ၏။

ကျွန်တော်တို့သည် စီးပွားရှာကြရာတွင် လည်နိုင်မှ ပတ်နိုင်မှ
မုသားဆိုနိုင်မှ စီးပွားဖြစ်သည် အမြတ်ရသည်ဟုယုံကြည်နေကြ၏။
ထို့ကြောင့် ကုန်ပစ္စည်းများကို ထုတ်လုပ်ရာတွင် အညံ့စား၊ အပေါစား
များကို ထုတ်လုပ်ခြင်း၊ အတုများပြုလုပ်၍ ရောင်းချခြင်းများ ပြုလုပ်
တတ်ကြ၏။ ယင်းလုပ်ရပ်များသည် ကမ္ဘာပေါ်တွင် ခေတ်မစား
ဘောပေ။

ရှေးလွန်လေပြီးသောကာလကပင် လယ်တီ ဆရာတော်
ကြီးက-

ဆီထဲတွင် ရေနွေးစွက်
ဆေးရွက်မှာ ရွက်ခြောက်
ဗျပ်ထဲမှာ မုရင်းဆန်

ရွှေပင်ငွေပင်စိုက်ပျိုးပါ

၁၆၉

ရေနံမှာ ရေရော

လက်ဖက်မှာ ရေကူ

ဘယ်ကုန်မျိုး မတူပြီ

ဟုဆိုကာ အပလီဉာဏ် လောဘနှင့် ဝစီကံ စောရပြုလုပ်ကာ
ကုန်သွယ်မှုကို မပြုအပ်ကြောင်း ရေးသား ဆုံးမမှုများ ရှိခဲ့ပါ၏။
လွန်ခဲ့သောကာလက အရင်းရှင်စီးပွားရေးစနစ်တွင် အလုပ်သမား
များကို ဂုတ်သွေးစုပ်နိုင်အောင်၊ တစ်နေ့တွင် နာရီ ၂၀- ခိုင်းကာ
လုပ်ခကို နည်းနိုင်သမျှနည်းအောင် အမြတ်များများ ရရှိအောင်
လုပ်ဆောင်ခဲ့ကြ၏။ ထိုလုပ်ဆောင်မှုကြောင့် ကားလ်စ်မတ်၊ အိန်ဂျယ်၊
လီနင်အစရှိသော ပုဂ္ဂိုလ်ကြီးများသည် ဆိုရှယ်လစ်ဝါဒကို စိတ်ကူးကာ
ဆိုရှယ်လစ်စီးပွားရေးစနစ်ကို အကောင်အထည်ဖော်ခဲ့ကြ၏။

ကမ္ဘာအရပ်ရပ်၌ ဆိုရှယ်လစ်စီးပွားရေးစနစ်ကို တည်
ဆောက်လာသောအခါ အရင်းရှင်တို့သည် မိမိတို့၏ စီးပွားရေး
ကုန်သွယ်မှု ရည်မှန်းချက်များကို ပြန်လည်သုံးသပ်၍ အလုပ်သမား
အပေါ်ထားရှိသော သဘောထားများကို ပြုပြင်ခဲ့ကြ၏။ ယခင်က ၁၆-
နာရီမှ ၂၀- အထိအလုပ်ခိုင်းခဲ့ကြသည်ကို ရှစ်နာရီအိပ်၊
ရှစ်နာရီအနားယူပြီး ရှစ်နာရီအလုပ်လုပ်ရန် အစားထိုးလုပ်ဆောင်

ခဲ့ကြ၏။ ထို့နောက် အလုပ်သမားများကို အလုပ်ခွင်အန္တရာယ်
တင်းရှင်းရေး၊ လစာအပြင် ဘောနပ်စ် ဆုကြေးငွေများ ပေးခြင်း၊
အပန်းဖြေအနားယူရန် စီစဉ်ပေးခြင်းတို့ကို ဆောင်ရွက်လာပြီး
ယင်းစီးပွားရေးစနစ်ကိုလည်း အရင်းရှင်စီးပွားရေးစနစ်ဟု မခေါ်
တော့ဘဲ ဈေးကွက်စီးပွားရေးစနစ် ဟူ၍ ပြောင်းလဲခေါ်ဝေါ်ခဲ့ကြ၏။

ဈေးကွက်စီးပွားရေးစနစ်ဆိုသည်မှာ ဒုတိယကမ္ဘာစစ်ကြီး
အပြီးတွင် အရင်းရှင်စီးပွားရေးစနစ်၏ အနိဋ္ဌာရုံများကို ဖယ်ရှား
ပြုပြင်ထားသော စီးပွားရေးစနစ်တစ်ရပ်သာလျှင် ဖြစ်ပါ၏။ ဈေးကွက်
စီးပွားရေးစနစ်တွင် လူတို့၏လောဘနှင့် အတ္တတရားများကို
မျက်ကွယ်မပြုဘဲ မျှတအောင် လုပ်ဆောင်လာခဲ့၏။ ဆိုရှယ်လစ်စနစ်
က လူသားတို့၏အတ္တနှင့် လောဘကို ချုပ်တည်းစေ၍ ပရဟိတ
ဘောင်ကို အကန့်အသတ်မရှိ ဖွင့်လှစ်လုပ်ဆောင်ခဲ့၏။ ထိုလုပ်
ဆောင်မှုတို့၏ သဟဇာတ မဖြစ်မှုကြောင့် ဆိုရှယ်လစ် ကုန်ထုတ်
လုပ်မှုများ ကျဆုံးချိန်တွင် အရင်းရှင်ကုမ္ပဏီကြီးများသည် ဈေးကွက်မှ
လိုအပ်သော ကုန်ပစ္စည်း များကို သဟဇာတပြု ထုတ်ဝေခြင်းဖြင့်
သူတို့၏ စီးပွားရေးစနစ်ကို ပြုပြင်ခဲ့ကြ၏။



ထို့ကြောင့် ဈေးကွက်စီးပွားရေးစနစ်၏ ရည်မှန်းချက်များတွင်
သဟဇာတဖြစ်မှုကို အထူးအရေးပေးဆောင်ရွက်ခဲ့သည်ကို တွေ့ရှိ
ရ၏။

ယခုအခါ ၂၁- ရာစုသို့ဝင်ရောက်ရန် ကမ္ဘာ့ထိပ်တန်း ကုမ္ပဏီ
ကြီးများ၏ ရည်မှန်းချက်များကို ကြည့်ပါက-

- စားသုံးသူများကို ကျေးဇူးပြုရေး၊
- လွတ်လပ်၍ ပျော်ရွှင်စွာနေတတ်သော လုပ်သားထုကို
ဖန်တီးရေး၊
- တီထွင်မှုအားကောင်းသောလုပ်သားထုကို ဖန်တီးရေး၊
- သဟဇာတစိတ်ဓာတ်မွေးမြူရေး

ဟူသော ရည်မှန်းချက်များကို ထားရှိ၍ ကုန်ပစ္စည်းများကို ထုတ်ဝေ
လာကြသည်ကို တွေ့ရှိရပါ၏။

ကိုရီးယားနိုင်ငံ လပ်ကီးဂိုးစတားကုမ္ပဏီ၏ ၂၁- ရာစုသို့ ဝင်
ရောက်မည့် ယင်းတို့၏သဘောထားကို ကြေညာရာတွင် မိမိတို့ကုမ္ပဏီ
ကြီးသည်-

လူ့ဂုဏ်သိက္ခာလေးစားမှုကို အခြေခံသော စီမံခန့်ခွဲမှု
နည်းဖြင့် စားသုံးသူတို့ကို အကျိုးပြုရေးမူဝါဒကျင့်သုံးမည်

ဟုဆိုခဲ့ပါ၏။

Creating value for our customers, through management which is based on esteem of human dignity.

ယနေ့ ကမ္ဘာတွင် ကုန်ပစ္စည်းများကို ထုတ်ဝေရာတွင် အလုပ်သမားနှင့် ကုမ္ပဏီ၊ မန်နေဂျာနှင့် အလုပ်သမား၊ ပိုင်ရှင်နှင့် မန်နေဂျာ၊ ကုမ္ပဏီနှင့်စားသုံးသူတို့သည် တစ်ဦး၏အကျိုးစီးပွားကို တစ်ဦးကြည့်ကာ အချင်းချင်းသဟဇာတဖြစ်မှုကို အခြေခံ၍ ကုန်ပစ္စည်းများကို The Garden of Human Harmony လူသားတို့၏ သဟဇာတဥယျာဉ်ကြီးများဟု တင်စားလုပ်ဆောင်ကာ ကုန်ထုတ်လုပ်လျက်ရှိကြ၏။

ယနေ့ကမ္ဘာ့ကုမ္ပဏီကြီးများသည်-

- မိမိတို့ကုမ္ပဏီ၏ဝန်ထမ်းများနှင့်

- မိမိတို့ကုန်ပစ္စည်းများကို ဝယ်ယူစားသုံးသူတို့ကို မိမိတို့၏

ကျေးဇူးရှင်ကြီးများဖြစ်သည်ဟု ကြေညာခဲ့ကြ၏။

BURMESE
CLASSIC
.com

ထိုကဲ့သို့ကြေညာပြီး ကုမ္ပဏီဝန်ထမ်းများ နိမ့်နိမ့်ကျကျမရှိစေရေး၊ မိမိတို့ကုမ္ပဏီဝန်ထမ်းများ ကုမ္ပဏီကို ချစ်မြတ်နိုးရေး၊ ကုမ္ပဏီလုပ်သားများ တစ်ဆင့်ပြီးတစ်ဆင့်တက်၍ လူမှုဘဝဖွံ့ဖြိုးရေးဟူသော ရည်မှန်းချက်များကို ထားရှိလာခဲ့ကြ၏။ ယခင် ဆိုရှယ်လစ်စီးပွားရေးစနစ်တွင် အလုပ်သမားများ လောကနိဗ္ဗာန်ရောက်ရှိရေးဟူသော ရည်မှန်းချက်များထားရှိသည့်အတိုင်း ဖြစ်ပါ၏။

ယနေ့ ကမ္ဘာ့ကုမ္ပဏီကြီးများသည် ရည်မှန်းချက်ထားရုံသာမက လက်တွေ့တွင်လည်း အကောင်အထည်ဖော်ခဲ့ကြ၏။ ထိုသို့ ရည်မှန်း အကောင်အထည်ဖော်လာသည်နှင့်အမျှ လုပ်သားထုကလည်း ကုမ္ပဏီအပေါ်သစ္စာရှိလာကာ မိမိတို့ကုမ္ပဏီအပေါ်အစွမ်းကုန် စောင့်သိရှိသေမှုများ ပြုလုပ်လာသည်ကို တွေ့ရပါ၏။

ကုမ္ပဏီကြီးများသည်-

အလုပ်သမားများ ဉာဏ်ရည်ဉာဏ်သွေးတိုးတက်ရေး၊

အလုပ်သမားများ တီထွင်ဆန်းသစ်သော ဉာဏ်ပညာပွင့်လင်းလာစေရေး၊

ကုမ္ပဏီအလုပ်သမားဖြစ်ရသည်ကို ဂုဏ်ယူသော စိတ်သန့်ရင်တွင်း၌ဖြစ်ပေါ်ကိန်းအောင်းရေး

ဟူသော အလုပ်သမားဆိုင်ရာ သဘောထားများကို ကုမ္ပဏီများစွာက ထုတ်ပြန်ခဲ့ကြပါ၏။

ကုန်ပစ္စည်းထုတ်လုပ်ရာတွင် စားသုံးသူ အကျိုးပြုရေး မူဝါဒကို လက်ကိုင်ထားပြီး ကုန်ပစ္စည်းများကို ကောင်းသည်ထက် ကောင်းအောင် တီထွင်ကြံဆ ထုတ်ဝေခဲ့ကြ၏။ စားသုံးသူများကို အကျိုးပြုရေးအတွက် တီထွင်မှုနှင့် သုတေသနလုပ်ငန်းများတွင် ကုမ္ပဏီကြီးများက ငွေကြေးအမြောက်အမြားကို ရင်းနှီးမြှုပ်နှံမှုပြုကာ သုတေသန ပြုလုပ်ခဲ့ကြ၏။



ယနေ့ ကုမ္ပဏီလုပ်ငန်းတိုင်းတွင် သုတေသနလုပ်ငန်းများရှိ၍ ထိုတီထွင်မှုသုတေသနဌာနများသည် စားသုံးသူအကျိုးပြုမူဝါဒကို ရှေးရှုကာ သုတေသနလုပ်ငန်းများကို လုပ်ဆောင်ခဲ့ကြ၏။

ဈေးကွက်စီးပွားရေးစနစ်၏ အလုပ်ရုံစက်ရုံများတွင်-

သဟဇာတဖြစ်ရေး	Harmony
အေးချမ်းသာယာရေး	Peace
စွံ့ဖြိုးတိုးတက်ရေး	Progress
အရည်အသွေးမြင့်မားရေး	Quality

ညီညွတ်မျှတရေး

Team work

ဟူသောဆောင်ပုဒ်များကို စွဲကိုင်လာခဲ့ကြ၏။

ထို့အပြင် ကမ္ဘာ့ကုမ္ပဏီကြီးများသည် Globalization ကမ္ဘာ့အမြင်ဟူသော စကားလုံးကိုအသုံးပြုကာ ဤကမ္ဘာကြီးကိုလည်း Global village ဟုခေါ်ဆိုလာခဲ့ကြ၏။ Global village တွင် ကုမ္ပဏီကြီးများသည် ဘယ်နိုင်ငံ၊ ဘာလူမျိုးဟူသော အသိအမြင်ကို ဖျောက်ကာ ကမ္ဘာပေါ်တွင် အသက်ရှင်နေသော လူများကို စားသုံးသူ ကျေးဇူးရှင်အဖြစ်သာ ရှုမြင်ထားသောအမြင် ဖြစ်ပါ၏။ ဘယ်နိုင်ငံသား၊ ဘာလူမျိုးဟု ခွဲခြားခြင်းသည် ကျဉ်းမြောင်းသော အမြင်ဟု သတ်မှတ်ကာ လူသားအားလုံးကို ကျေးဇူးရှင်စားသုံးသူများဟု သတ်မှတ်၍ စားသုံးသူများ၏အရေးကို ဦးထိပ်ထားရန်၊ စားသုံးသူအကျိုးပြုရေးမူဝါဒကို လက်ကိုင်ထားရင်း တစ်နိုင်ငံနှင့် တစ်နိုင်ငံ၊ လူမျိုးတစ်မျိုးနှင့်တစ်မျိုး ငြိမ်းချမ်းချစ်ခင်စွာ နေထိုင်ရေးကို ကြိုးကြော်လာကြပါ၏။

ထို့ကြောင့် ကမ္ဘာပေါ်တွင် ရင်းနှီးမှုဆိုင်ရာ၊ ကုန်ပစ္စည်းထုတ်လုပ်မှုဆိုင်ရာ သဘောထားများသည် ပြောင်းလဲနေပြီဖြစ်ပါ၏။

တစ်ကမ္ဘာလုံးရှိ စားသုံးသူများအတွက် ပိုမိုကောင်းသော ထုတ်ကုန်များကို ထုတ်လုပ်လျက် စားသုံးသူအကျိုးပြုရေး မူဝါဒကို ဆွဲတိုင်ကာ-

- အေးချမ်းသာယာသော ကမ္ဘာကြီးဖြစ်ပေါ်လာရေး၊
- ကမ္ဘာပတ်ဝန်းကျင်သာယာစိုပြည်၍ အညစ်အကြေးကင်းစင်ရေး၊
- အငြင်းပွားမှု၊ စစ်ဖြစ်ပွားမှု စသည့်အနိဋ္ဌာရုံများ ကင်းရှင်းရေး

စသည့်ရည်မှန်းချက်များကို ဈေးကွက်စီးပွားရေးစနစ်က ဦးတည်လာကြသည်ကို တွေ့ရ၏။ ကမ္ဘာကြီးတွင် အငြင်းပွားမှုများ စစ်မက်များ ဖြစ်ပွားတိုင်း အလုပ်ရုံစက်ရုံများ ပျက်စီးခြင်း၊ ဈေးကွက်ပျက်ပြားခြင်း၊ စားသုံးသူတို့ ဒုက္ခရောက်ခြင်းများ ဖြစ်ပေါ်လာရသဖြင့် ယင်းသို့သော ဖြစ်ရပ်များကို ဈေးကွက်စီးပွားရေးစနစ်က ဖယ်ရှားရင်း သာယာစိုပြည်အေးချမ်းသည့်ကမ္ဘာကြီး တည်ဆောက်ရေးအထိ မျှော်မှန်းလာခဲ့ကြပါ၏။

ထို့ကြောင့် ယနေ့ ဈေးကွက်စီးပွားရေးစနစ်တွင် ရင်းနှီးမြှုပ်နှံမှုဆိုင်ရာ သဘောထားများသည် လွန်ခဲ့သောအနှစ် ၅၀- ကနှင့် နှိုင်းယှဉ်ပါက အပြောင်းအလဲကြီး ပြောင်းလဲလာခဲ့ပြီဖြစ်၏။ အရင်းရှင်

တို့သည် မိမိ၏ ယခင်ကာလ အနိဋ္ဌာရုံဆောင်ရွက်မှုများ ကိုကြည့်ကာ ဆိုရှယ်လစ်စနစ်၏ ရည်မှန်းချက်များကို ကုမ္ပဏီဘောင်အတွင်း၊ ဈေးကွက်ဘောင်အတွင်းသို့ သွတ်သွင်း၍ အရင်းရှင်စီးပွားရေးစနစ်ကို ပြုပြင်၍ ဈေးကွက်စီးပွားရေးစနစ်ကို တည်ဆောက်ခဲ့ကြပြီးဖြစ်ပါ၏။

ထို့ကြောင့် ကျွန်တော်တို့သည် ငါးပြားဖိုးပင် ရင်းနှီးမြှုပ်နှံစေကာမူ ယနေ့ ခေတ်ပြောင်းလဲလာသော ဈေးကွက်စီးပွားရေးစနစ်ကို ရင်းနှီးမြှုပ်နှံမှုဆိုင်ရာ သဘောထားများကို လက်ကိုင်ထားကြရန် အရေးကြီးပါ၏။ မိမိတို့သည် ရင်းနှီးမြှုပ်နှံမှုပြုရာတွင် အမြတ်အစွန်းရရှိရေး ဟူသော ကျဉ်းမြောင်းသောအမြင် တစ်ခုတည်းကိုမကြည့်ဘဲ ပြောင်းလဲလာသော ရင်းနှီးမြှုပ်နှံမှုဆိုင်ရာ သဘောထားများကို ပိုမို၍ လက်ကိုင်ထားနိုင်ရန် လိုအပ်ပါ၏။

ထိုသဘောထားများသည် ကုန်ပစ္စည်း ထုတ်လုပ်ရာတွင် အလွန်မှ အစွမ်းထက်ကြောင်း တွေ့ရှိလာရပါ၏။

ထိုသို့မြင့်မားသော ဦးတည်ချက်များကိုထားရှိကာ ရင်းနှီးမြှုပ်နှံခြင်းဖြင့် အလုပ်သမားတို့၏ အခွင့်အလမ်းနှင့် တီထွင်ကြံသီမှုများ၊ လုပ်အား စွမ်းရည်များ ရရှိလာကြသည်ကို တွေ့ရှိလာခဲ့ပါ၏။

ထို့ကြောင့် ရင်းနှီးမြှုပ်နှံရာတွင် စားသုံးသူအကျိုးပြုရေးနှင့် အလုပ်သမားများ လွတ်လပ်ပျော်ရွှင် ပြည့်စုံမှုရှိစေရေးအတွက် ဝိမာန်ခွဲမှုနည်းလမ်းအသစ်များဖြင့် ပြုလုပ်ကြရမည် ဖြစ်ပါ၏။

ကျွန်တော်တို့သည် ရင်းနှီးမြှုပ်နှံမှုပြုရာတွင် ယခုတင်ပြသော ရင်းနှီးမြှုပ်နှံမှုဆိုင်ရာ သဘောထားများသည် အကျဉ်းမျှသာဖြစ်ပေရာ ထိုထက် ကျယ်ပြန့်သော ရင်းနှီးမြှုပ်နှံရေးဆိုင်ရာ သဘောထားများကို လည်း တိုးတက်လေ့လာရန် အကြံပြုအပ်ပါသည်။

BURMESE
CLASSIC
COM

နိဂုံး

ကျွန်တော်တို့သည် ငွေကြေးရှာဖွေရာတွင် အဓိကလုပ်ငန်း ဖြစ်သော ရင်းနှီးမြှုပ်နှံမှုကဏ္ဍကို ကြိုစားတင်ပြပြီး ဖြစ်ပါ၏။ ရင်းနှီး မြှုပ်နှံမှုသည် သဘောဖြစ်ပေပြန်ရေးကိစ္စတွင် အရေးကြီးကဏ္ဍလည်း ဖြစ်သည်။

ကျွန်တော်တို့လူမျိုးသည် ရင်းနှီးမြှုပ်နှံမှု လုပ်ငန်းတွင် အားနည်းမှုရှိသော လူမျိုးဖြစ်ပါ၏။ ကျေးရွာတစ်ရွာတွင် တရုတ် အမျိုးသားတို့က ကုန်စုံဆိုင်ဖွင့်၊ ဝက်မွေး၊ ထိုမှတစ်ဆင့် ရွာနှင့်မြို့ သွားသည့် ခရီးသည် ပို့ဆောင်ရေးအတွက် ဒေါ်လျက်ကားလေး ဝယ်၍ ပြေးဆွဲနေချိန်တွင်၊ အိန္ဒိယ အမျိုးသားတို့က ကျူလယာဆိုင် လေးဖွင့်၊ ကာကာဆိုင်လေးထောင်၊ ဆိတ်မွေး၊ ငွေဆေးမှု စသောရင်းနှီး မြှုပ်နှံမှုများကို ပြုလုပ်နေချိန်တွင် မြန်မာတို့သည် သမားရိုးကျ ခြံစိုက်ပျိုးရေး၊ စပါးစိုက်ပျိုးရေးလုပ်ငန်းများကို လုပ်ဆောင်ရင်း တရုတ် အမျိုးသား၊ အိန္ဒိယအမျိုးသားတို့ကို အားထားနေသည့်အတွက် ထိုရွာတွင် တရုတ်အမျိုးသားများနှင့် အိန္ဒိယအမျိုးသားတို့ကသာ ချမ်းသာသွားကြပြီး မြန်မာတို့ကမူ ဒုံရင်းဒုံရင်းသာဖြစ်နေကြ၏။

မြို့ကြီးများပေါ်တွင် မြန်မာတို့သည် ပညာတတ်ဖြစ်အောင် စာသင်နေချိန်တွင် ရုံးလုပ်ငန်းအလုပ်ငှာများတွင် လခစားအလုပ် လုပ်ဆောင် ရန် ကြိုးစားမှုများပြုနေချိန်တွင် တရုတ်အမျိုးသားများနှင့် အိန္ဒိယအမျိုးသားများသည် ရင်းနှီးမြှုပ်နှံမှုအရပ်ရပ်ကို ပြုလုပ်ပြီး ချမ်းသာကုန်ကြပါ၏။

ကျွန်တော်တို့လူမျိုးသည် ရင်းနှီးမြှုပ်နှံမှုတွင် အတွေ့အကြုံက လည်းနည်းသလို ကျွမ်းကျင်မှုလည်း မရှိကြပါ။ မိမိခွန် မိမိအားကို

အားကိုးလုပ်ဆောင်၍ ပုံမှန်ဝင်ငွေရရှိရေးလောက်ကိုသာ အဓိကထား လုပ်ဆောင်တတ်ကြရာ မကြာသေးမီကာလအတွင်းလောက်ကမှသာ မြန်မာလူမျိုးများသည် ရင်းနှီးမြှုပ်နှံမှုသဘောသဘာဝကို အတော် အတန် သိရှိလာကြခြင်းဖြစ်ပါ၏။

ကျွန်တော်တို့မြန်မာနိုင်ငံတွင် ဈေးကွက်စီးပွားရေးစနစ်ကို စတင်ချိန်၊ နိုင်ငံတံခါးဖွင့်ချိန်တွင် မြန်မာအများအပြားသည် ပြည်ပသို့ ထွက်ကာ သင်္ဘောသားလုပ်ငန်းနှင့် အခြားလုပ်ငန်းအရပ်ရပ်ကို သွားရောက်လုပ်ကိုင်ရန် စိတ်ဝင်စားခဲ့ကြ၏။ လခပိုမိုရရှိ၍ ဝင်ငွေ ကောင်းသည်ကို မက်မောကာ ပြည်ပနိုင်ငံများတွင် မြန်မာလူငယ် အများအပြားတို့ လခစား လုပ်ဆောင်ရန် ထွက်ခွာသွားကြ၏။ ထိုအချိန်တွင် အိန္ဒိယနှင့် တရုတ်သွေးပါသော တိုင်းရင်းသားတို့နှင့် အိန္ဒိယနှင့်တရုတ်အမျိုးသားတို့က ပြည်တွင်းမှ ဈေးကွက်စီးပွားရေး လုပ်ကိုင်တွင် ဝင်ရောက်လုပ်ကိုင်ရင်း သူဌေးဖြစ်ကုန်ကြ၏။

နိုင်ငံခြားသို့ သွားရောက်လုပ်ကိုင်ကြသော မြန်မာလူငယ်များ သည် ငွေကြေးအတော်အတန်ပိုက်မိ၍ ပြန်လာကြပြီး မြေလေးဝယ်ပြီး အိမ်လေးဆောက် ဘာမှဆက်မလုပ်တတ်ဘဲရှိနေကြ၏။ မိမိတို့ နိုင်ငံခြားမှ ရွာဖွေလာသော ငွေလေးများကုန်သောအခါ ပေးကုန်

တစ်ခေါက်သွားရန်အတွက်သာ စိတ်ကူးဖြစ်ကြပြီး နိုင်ငံခြားမှပါလာသောငွေကို ရင်းနှီးမြှုပ်နှံမှု ပြုလုပ်ရန်စိတ်ကူးပင် မပြုနိုင်ဘဲရှိကြ၏။

ထိုအချိန်အတွင်း ရင်းနှီးမြှုပ်နှံရေးအမြော်အမြင်ရှိကြသောသူတို့သည် မိမိနိုင်ငံအတွင်း၌ပင် အခွင့်အလမ်းကို ရှာဖွေခြင်း၊ အရင်းအနှီးများပြုလုပ်ခြင်းတို့ဖြင့် ပြည်တွင်းဈေးကွက်၌ ချမ်းသာကုန်ကြ၏။ ၁၉၉၀- ပြည့်နှစ်လွန်ကာလများတွင် ပေါ်ထွန်းလာသော မြန်မာ့ ရင်းနှီးမြှုပ်နှံမှုဈေးကွက်၌ တရုတ်အမျိုးသားများနှင့် အိန္ဒိယအမျိုးသားများ၊ တရုတ်နှင့် အိန္ဒိယသွေးပါသော မြန်မာများနှင့် နိုင်ငံခြားမှ လာရောက်ရင်းနှီးမြှုပ်နှံကြသော သူများကသာ စီးပွားဖြစ်ထွန်းကြပြီး မြန်မာအများစုသည် ယင်းဝေစုမျှကိုပင် မရဘဲ ဖြစ်နေကြပါ၏။

ထို့ကြောင့် ရင်းနှီးမြှုပ်နှံမှုအရည်အချင်းနှင့် ရင်းနှီးမြှုပ်နှံမှုသတ္တိသည် ကြွယ်ဝချမ်းသာရေးတွင် အလွန်မှ အရေးကြီးပါ၏။

ရွှေပင်ငွေပင်စာစဉ်သည် မြန်မာတို့ကြွယ်ဝချမ်းသာရေးသက်သက်ကိုသာ ရည်စူး၍ရေးသားခြင်းဖြစ်ရာ ဤစာစဉ်ပါအကြောင်းအရာများကို မြန်မာတိုင်း ဖတ်ရှုခြင်းဖြင့် ကျွန်တော်တို့လူမျိုးသည်-

ငွေကြေးအပေါ်ထားရှိရမည့် သဘောထား၊

အချိန်အပေါ်ထားရှိရမည့်သဘောထား၊

ရင်းနှီးမြှုပ်နှံမှုဆိုင်ရာ တွေးလုံးခေါ်လုံး

များကို ယခင်ကထက် ပိုမိုရရှိလာပြီး ကြွယ်ဝချမ်းသာခြင်း အကျိုးတရားဆီသို့ မြန်မာများ ပိုမိုချီတက်နိုင်မည်ဟု ယုံကြည်ချည်မှန်းကာ ဤစာအုပ်၏ နိဂုံးစာသားကို ရေးသားရပါ၏။

ချစ်စံဝင်း

၁-၂-၉၆

